

# ڪلاچيءَ جي ڪُن ڪان ڪراچيءَ ٿاڻين (ڪراچيءَ جي تاريخ)

ليکڪ: احسان حليم

سنڌيڪار:

پروفيسر زاھد علي مگسي

Sindhika  
سنڌيڪا

# ڪلاچيءَ جي ڪُن ڪان ڪراچيءَ ٿاڻين

ماڻي ڪلاچيءَ جي بستيءَ کان وٺي مشرق جي راڻي بنجر ٿاڻين  
ڪراچيءَ ڇاڏو؟ ڇا سٺو؟ ۽ ڇا پسيو؟

ليکڪ

احسان حلیم

سنڌيڪار

زاهد علي مگسي

**Sindhica**  
**سنڌيڪا**



ڇپائيندڙ جا سڀني حق ۽ واسطا محفوظ

پهريون ڇاپو: 2002ع

ڪتاب جو نالو: ڪلاچيءَ جي ڪن کان ڪراچيءَ تائين

ليکڪ: احسان حليم

سنڌيڪار: پروفيسر زاهد علي مگسي

ڪمپيوٽر لي آئوٽ: نديم احمد سولنگي

ڇپيندڙ: آزاد ڪميونيڪيشنز ڪراچي

ڇپائيندڙ: سنڌيڪا اڪيڊمي ڪراچي

ملا 80 پيا

"Kalaachee-a jay Kun-a Khan Karachi-a Taeen"  
(History of Karachi)

By: Ihsan Haleem

Translated by: Prof. Zahid Ali Magsi

Published by: Sindhica Academy,

B-24, National Auto Plaza, Mariston Road,

Karachi-74400.

Email: sindhica-aca@yahoo.com

Phone: 7737290

#### اسناڪسٽ

ڪاٺياواڙ بوڪ اسٽور اردو بازار ڪراچي

رهبر بوڪ اڪيڊمي رابعيا سينٽر بندر روڊ لاڙڪاڻو

نيشنل بوڪ اسٽور بندر روڊ لاڙڪاڻو -

سنڌيڪا بوڪ شاپ ۱9 بلدي پلازا گھنگھر سکر -

جاويد بوڪ اسٽور شهدادڪوٽ - نيشنل بوڪ ڊپو خيرپور

عثمانيه لائبريري - چنڀهائي ڪنڊيارو - ادب ڪارنر نوابشاھ

هنوس آف ناولٽي ميرپور ماٿيلو

لکپڙهه ۽ وي بي ڌرمي ڪھرائڻ لاءِ

سنڌيڪا اڪيڊمي

B-24 نيشنل آٽو پلازا، مارسٽن روڊ ڪراچي 74400

## فهرست

7	شهر جو جنم
14	حقيقت يا افسانو
23	آخر 'ڪراچي' نالو آيو ڪٿان؟
35	سنڌ ڏانهن واپسي
46	اميد جي واٽ
52	نئين سچ جو اڀرڻ
60	ڪراچي - سنڌ جو مستقر
69	ڪراچيءَ متعلق حوالا
75	سنڌ جي آزاديءَ جو خاتمو
85	تاريخ / نئين دور جو آغاز
94	فتح / شڪست کان پوءِ جا نتيجا
105	ڪراچيءَ جو اسرڻ

## پبلشر نوٽ

ڪراچي سنڌ جي سياسي تمدني ۽ معاشي وحدت جو روح آهي. ڪراچيءَ سان سنڌين جي روح جو پاتال جي حد تائين سڀند آهي. سنڌ جا ماڻهو جيئن ڪراچيءَ جي حال ۽ مستقبل بابت انڊيشن ۽ فڪرمنديءَ جو شڪار آهن، تيئن هو ڪراچيءَ جي ماضيءَ بابت ڄاڻڻ جو فڪر به رکڻ ٿا.

هي ڪتاب ڪراچيءَ جي مائي ڪلاچي واري ڪُن کان وٺي ڪراچيءَ جي مشرق جي راڻي بنجڻ تائين ڇا ڏٺو، ڇا سڻو ۽ ڇا پسيو جو احوال آهي. محترم زاهد علي مگسي پنهنجي حياتيءَ ۾ وڏي پيار ۽ محبت سان ان ڪتاب جو ڊان ۾ ڇپيل انگريزي مضمونن مان ترجمو ڪيو هو. سندس تعلق دادوءَ جي هڪ وڏي علمي گهراڻي سان هو. ان خاندان جو ناليوارو عالم ۽ پروفيسر زاهد علي مگسيءَ جو والد مولانا عبدالرحيم مگسي سنڌ مدرسي ۾ فقه جو استاد ۽ ڪيترن ڪتابن جو مصنف هو. پاڻ قرآن شريف ۽ تفسير موضح القرآن جو سنڌي ترجمو پڻ ڪيو هئائين جيڪو سنڌيڪا پاران ڇپجڻ جي انتظار ۾ آهي. پروفيسر مگسيءَ جو وڏو پيءُ محترم ابوبڪر مگسي پڻ سنڌ جو هڪ وڏو ڏاهو عالم ۽ اديب هو جنهن پڻ ڪيترائي ڪتاب تصنيف ڪيا. اسان سنڌيڪا جي پاران زاهد علي مگسي صاحب جو هڪ ٻيو ڪتاب ”پڙهائي ڪئين ڪجي؟“ پڻ شايع ڪري رهيا آهيون. اميد آهي ته هي ٻئي ڪتاب پڙهندڙن وٽ بيحد مقبوليت ماڻيندا.

نور احمد ميمڻ

چيئرمين

سنڌيڪا اڪيڊمي

## شهر جو جنم

ڪراچي عجيب شهر آهي۔ عجيب، حيرت ۾ وجهندڙ ۽ ساڳي وقت غير حقيقي پڻ۔ هڪ نظر وجهڻ سان هر شخص محسوس ڪري سگهندو ته هي شهر ٻين شهرن وانگر فطري طرح نه ٺهيو آهي، جيئن عام طرح هوندو آهي۔ حقيقت ۾ هي شهر حادثي جي پيداوار آهي ۽ ان جي ڪنهن ضرورت جو نتيجو، ڇاڪاڻ ته 180 ۽ 190 سالن ۾ جنهن غير فطري طريقي سان هن شهر جيتري ترقي ڪئي آهي سا فطري طرح هڪ هزار سالن ۾ مس ڪري سگهي ها.

ايئن ٿو محسوس ٿئي ته ڪنهن جادوگر پنهنجي جادوءَ جي لٺ سان هن شهر کي وجود ڏنو آهي. ان جادوگر جي چڙي غير آباد ۽ ويران علائقي کي ڏسندي ڏسندي هڪ عاليشان شهر ۾ بدلائي ڇڏيو آهي. توهان شايد سوچيندا هجو ته اها ساڳي چڙي جيڪڏهن ابتو عمل ڪري ڏيگاري ته ڪراچي هڪ دفعو وري جهوپڙين ۽ مٽي جي گهرن جو هڪ ننڍو ڳوٺ ٿي سگهي ٿي جيڪو ڪجهه وقت اڳ هڪ تباھ حال قلعي ۾ هوندو هو ۽ جتان ئي هي شهر اڀريو آهي ۽ ترقي جون منزلون تيزي سان طئي ڪندو، هاڻي هتي پهتو آهي.

اهڙي دعا نه ڪريو. خدا پيو پناه ڏيئي، اهي خوفناڪ خيال آهن، جيڪي پڻ جو نتيجو آهن، ليڪن اهڙن خوابن ڏسڻ تي توهان کي ڪير به الزام نه ڏيندو، توهان کي ڪير به توڪيندو نه!

هن شهر هميشه ماڻهن کي سندس باري ۾ ڪجهه نه ڪجهه چوڻ ۽ سوچڻ تي مجبور ڪيو آهي ۽ پنهنجي مختصر زندگي ۾ ڇا ڪجهه نه ڏٺو ۽ ٻڌو آهي۔ اهو به وقت هو جڏهن هن کي مشرق جو صاف ترين

شهر سڏيو ويندو هو۔ ليڪن هاءِ توري قسمت! ڪجهه عرصو اڳ ڪنهن خدا جي بندي ان کي دنيا جو گندو بلڪ غليظ ترين شهر جو خطاب ڏنو هو، ڇا توهان شهر جي گهٽين ۽ رستن تي گند جا ڍير ٿنا ڏسي سگهو؟ يا رڳو تنقيدنگار جي گندي ذهن جي پيداوار آهي؟

ڪراچي اصل ۾ مختلف تهذيبن جي آماجگاه آهي. انهن مختلف تهذيبن هتي جي دونھاتيل ماحول کي جنم ڏنو آهي ۽ هاڻي ته اهو دونھون ۽ شهر هڪ ٿي ويا آهن۔ توهان کي فرق ڪرڻ ۾ ڪافي مشڪلات پيش ايندي. هي شهر جن عنصرن جي پيداوار آهي، سي اڃان تائين پاڻ ۾ ملي هڪ ٿي نه سگهيا آهن۔ ٿي به ڪيئن ٿا سگهن؟ اصل ۾ گذريل ٻن صدين جي سماجي حالتن کي ڪٿي هڪ وڏي ديگ ۾ اڇلايو ويو آهي ۽ هاڻي ان کي لوڏي لوڏي پاڻ ۾ ملائڻ جي ڪوشش ڪئي پئي وڃي.

اهو ئي سبب آهي ته هن شهر جي شناخت ڪرڻ مشڪل آهي۔ هن شهر جي درجابندي ڪرڻ هڪ نهايت مشڪل ڪم آهي۔ آخر ڪراچي ڇا آهي؟ ڇا هي هڪ جديد ۽ نئون شهر آهي؟ شايد توهان هاڪار ۾ جواب ڏيو ته برابر هي هڪ جديد شهر آهي۔ ليڪن ڇا واقعي ايئن آهي؟

توهان شهر جي ڪهڙي به حصي / علائقي ۾ هليا وڃو ته توهان کي سواءِ هڪ اڌ جي هرهندو وڏا وڏا محل نظر ايندا ۽ انهن جي چوڌاري وري ڪچيون جهوپڙيون به توهان جي نظرن کي ڏنگينديون. جديد ۽ خوبصورت عمارتن سان گڏوگڏ اهڙا گهر به ڏسڻ ۾ ايندا جيڪي تڪليف کان پوءِ ٺاهيا ويا آهن ۽ ڄڻ انهن جي خسته حال ڪوٺين / ڪمرن کي زوري گڏ بيهاريو ويو هجي ۽ عمارت سازي جي هر اصول کي نظرانداز ڪرڻ بعد ئي اهڙا گهر تيار ڪيا ويندا آهن.

جڏهن محل نما گهرن ۾ توهان کي مرسديز ڪار (Mercedes Car) بيٺل نظر ايندي ته ان جي بلڪل ئي پير پاسي ۾ مشڪل سان 500 چورس فوٽن تي مشتمل ننڍو فليٽ پڻ ڏسڻ ۾ ايندو۔ ان فليٽ جي مالڪ جي حيثيت ايتري هوندي جيتري سامهون رهندڙ محل نما گهر

جي بورچي/ خان سامه جي هوندي آهي۔ هڪ پاسي ته ايڪويهين (21) صدي جو هڪ ولايتي بنگلو هر سهوليت سان آراسته وپراسته نظر ايندو ته ٻئي طرف 19 صدي ۾ ٺهيل مقامي طرز جو گهر هوندو.

هڪ وقت ۾ ساڙي پاٽل گذيور هڪ پاسي گهمنديون نظر اينديون ته ٻئي طرف اچي توپي واري برقي ۾ شتل ڪاڪ وانگر برقو پڻ موجود هوندو آهي.

اچو ته اسان شهر جي هڪ نهايت ئي فيشن واري علائقي ۾ هلون۔ ان جي هڪ پاسي ايلفي ته ٻئي طرف زيب آهن۔ هن مرڪز کي ٿورو وقت اڳ ڪراچي جي هڪ نهايت ئي محترم شخصيت جي نالي سان منسوب ڪيو ويو آهي.

هن علائقي ۾ اهڙا دوڪان آهن جيڪي توهان کي ست سمنڊ پار وٺي ويندا ۽ توهان کي هڪ نئين دنيا کان آگاه ڪندا. هتي صاف سٿرا نوڪر دوڪانن تي شيون وڪندي ۽ گراهڪن کي راضي ڪندي ڏسڻ ۾ ايندا آهن۔ انهن جو شان ئي نرالو آهي۔ ليڪن جيڪڏهن توهان ڪنهن به شيء جي قيمت معلوم ڪئي ته هو توهان کي نهايت ئي عجيب نظرن سان ڏسندا ۽ حيران ٿيندا. انهن دوڪانن تي شين جي قيمت پڇڻ ۽ ٻڌائڻ معيوب سمجهو ويندو آهي ۽ خراب تصور ڪيو ويندو آهي. جيڪڏهن توهان کي ڪاشي ۽ پسند آهي ته قيمت ڏيو ۽ خريد ڪيو۔ بس! وڌيڪ تڪليف ڇا جي؟

اهڙن دوڪانن سان گڏو گڏ توهان کي ڪاٺ جو Cabin يا ڪيبن پڻ ڏسڻ ۾ ايندا جن تي ٽڪل ۽ ڪمزور عورتون ڦٽي يا پنهنجي ڌيءَ لاءِ گذريل سال جي فيشن واري چولي/ فراڪ جي خريد ڪرڻ لاءِ دوڪاندار سان هڪ ڊگهو ۽ ٽڪائيندڙ بحث ڪندي نظر اينديون آهن.

ڪابه ڪنڊ وٺي بيهي رهو ۽ ايندڙ ويندڙ کي ڏسندا رهو۔ هڪ پاسي وڏي پٽڪي ۽ سلوار قميص سان شخص پيراڳهون پيريندو، مڇن کي وٽ ڏيندو، وڏي فخر ۽ اعتماد سان ڪنهن عورت کي ساڻ ڪيو ڪنهن هوتل يا دوڪان طرف ويندو نظر ايندو۔ ان دوڪان جي



حوضورتِي ان عورت کي موهي وڌو هو۔ انسان هجڻ جي ناتي توهان انهن سڀني ڳالهين کان متاثر ٿيڻ کان سواءِ رهي نه سگهندو۔ اهو ڏسڻ لاءِ ته ڪاشي/ ڳالهه ڇا آهي ڪٿي آهي، توهان کي ڪنهن خاص ڪوشش يا آلي/ اوزار جي ضرورت نه پوندي.

مردن جي پٺيان ايندڙ عورتون نظر اينديون جن جي اکين مان ٽڪم، پریشاني پيون ليا پائينديون آهن۔ انهن عورتن کي ڪٽنبي رٿابندي (Family planning) جي ڪا خبر نه هوندي آهي۔ ليڪن سندن اکيون هنن جي پریشاني جي چغلي کائيندي نظر اينديون ۽ ڏسندڙ محسوس ڪري سگهندو ته ڪٽنب يا گهر سنڀالڻ ڪو سولو معاملو نه آهي.

اسان جو مقصد اهو نه آهي ته ڪو ويهي ماڻهن جي مالي حيثيت جو فرق واضح ڪيون، اميرن ۽ غريبن جي فرق تي تحقيق ڪريون۔ توهان کي ماڻهن جي مالي حيثيت ۾ فرق کان علاوه جيڪا خاص ۽ دلچسپ ڳالهه نظر ايندي سو آهي سندن تاريخي ۽ تهذيبي فرق. اهو تاريخي پسمنظر جنهن ۾ هو پلجي وڌا ٿيا آهن. اهو جديد ۽ قديم جو سنگم/ ميلاپ ٿي آهي جيڪو هر شخص کي تعجب ڪرڻ تي آماده ڪري ٿو۔ اهڙو ميلاپ شايد توهان کي دنيا ۾ ڪٿي به نظر نه اچي.

هڪ پاسي ته توهان کي گڏهه گاڏا ته ٻئي طرف نئين نڪوري ٽويوٽا ڪار هلندي نظر ايندا. ساربان پنهنجي اٺ گاڏي هلائيندي عجيب ٻول بوليندي ڏسڻ ۾ ايندا. هڪ طرف 120 ميل في ڪلاڪ جي حساب سان رڙهندڙ بلڪ چرندڙ گاڏيون هڪ ئي وقت نظر اينديون. توهان اهڙو نظارو ٻئي هنڌ ڏٺو آهي؟ ماضي ۽ حال کي هڪ هنڌ ۽ اهڙي طرح ڏٺو آهي؟۔ جيڪڏهن ناممڪن نه ته به مشڪل سان توهان ان کان اڳ ۾ اهڙو نظارو ڪيو هجي۔

هاڻ ڪراچي جديد شهر نه آهي؟ جديد شهر جون ڪهڙيون نشانبيون هونديون آهن؟ رستام روڊ؟ عمر خيام جنهن وقت هيٺين رباعي لکي رهيو هو ته شايد سندس ذهن ۾ ڪراچي جو خيال هو.

oh, Thou, who didst with

pitfall and with gim  
beset the road I was to  
wonder in .....

هاڻ ڪراچي جديد شهر نه آهي۔ ليڪن اهو به سچ آهي ته ڪراچي قديم شهر به نه آهي۔ جيڪڏهن دنيا ۾ ڪو غير روايتي شهر آهي ته اهو يقيناً ڪراچي جو شهر ئي آهي۔

ليڪن ايئن ڇو آهي؟ آخر ڇاڪاڻ؟ سبب ڳولڻ ڪو مشڪل نه آهي۔ توهان هن شهر کي هاڻي جيئن ڏسو تنهن سو گذريل 180 سالن جي پيداوار آهي، 1795 کان وٺي اڄ ڏينهن تائين۔

ان سال (1795) ۾ مير فتح علي خان ٽالپر خان قلات کان هي شهر واپس ورتو هو۔ اهو واقعو هن شهر جي ابتدا هو، جنهن تي اڳتي هلي اسان ٿوري تفصيل سان روشني وجهنداسين. هن شهر جي تاريخ ۾ سال 1795 نهايت اهم سال آهي.

ان سال جي اٽڪل اڌ صدي بعد 1843 ۾ سر جنرل چارلس نيبيئر جي هٿان سنڌ جي فتح جو گهاءَ (Sim) ٿيو هو ۽ تمام جلد جنرل صاحب حڪومت جو هنڌ حيدرآباد مان ڦيرائي ڪراچي ڪيو هو۔ اهڙي طرح 1844 جو سال هن شهر ۾ هڪ ٻي اهم تاريخ آهي۔

ليڪن ڪراچي تي انگريزن ڇهه سال اڳ ۾ يعني 1839ع ۾ قبضو ڪيو هو۔ ان واقعي جي صحيح تاريخ آهي 7 فيبروري 1839ع. ان تاريخ تي (ڪيترن جو چوڻ آهي ته اهو سال 1834 هو) انگريزن جو جهاز ويلسلي (welesley) منهوڙي وٽ اچي لنگر انداز ٿيو هو ۽ اُتان ئي شهر مٿان پهريون گولو اڇلايو ويو هو۔ ويلسلي جي ان گولي تمام جلد مقامي توپن کي خاموش ڪري ڇڏيو هو۔ برطانيه جي رير ايڊميرل مئتلند (Rear Admiral Maitland) ۽ برگيڊيئر ويلينٽ (Brig. valient) ڪراچي تي قبضو ڪيو هو ۽ جلد پوءِ هتي هڪ فوجي چانوئي ٺاهي وئي هئي۔ ڪجهه عرصي کان پوءِ منهوڙي تان جيڪو فائر ڪيو ويو هو سو سلامي پيش ڪرڻ لاءِ هو ۽ نه ئي ڪنهن دشمني يا بجاءِ ۾۔ اسان جو خيال آهي ته هاڻي توهان اسان جي ان ڳالهه سان اتفاق ڪندؤ ته هي

شهر حادثي جي پيداوار آهي۔ ڳالھ ڪجهه ڪجهه سمجھ ۾ اچي ٿي۔

شهر جو نئون نقشو اڀرڻ شروع ٿئي ٿو۔ شهر هڪ ڪنڊ کان ٻئي ڪنڊ تائين وڌڻ لڳي ٿو۔ 1841 ۾ ايندڙ هڪ مسافر اسان کي شهر بابت ٻڌائي ٿو تہ:

”ڪراچي ۾ اهڙيون ڪيتريون ئي عورتون رهاڻس پذير هيون جن جا مڙس اڪثر طرح ملڪ جي اندروني علائقن ۾ ڪمي ڪارين ايندا ويندا رهندا هئا۔ اهو ئي سبب هو تہ هتي جو معاشره ڪليل معاشره هوندو هو۔ سومر ۽ جمع جون شامون، خوشي جون گهڙيون هونديون هيون۔ فوجي پينڊ دل پيائيندڙ ڌنن وڄائيندي هئي ۽ ان کي ڏسڻ ۽ ٻڌڻ لاءِ شهر جا فيشن ابل ماڻهو اچي گڏ ٿيندا هئا۔

تن سالن بعد سال 1844 ۾ ڪراچي ملڪ جي گادي جو شهر مقرر ڪيو ويو هو۔ سنڌ جو فاتح سر چارلس نيپيئر جنهن وقت هتان وڃي رهيو هو تہ ڪراچي تي آخري نظر وجهندي هيٺيان تاريخي لفظ اڇاريا هئا۔

{You will be to glory of the East, would that I could come again to see you, kurrachee in your grandeur}

”ڪراچي تون هڪ ڏينهن مشرق جي راڻي هوندينءِ! ڪاش ايئن ٿئي تہ آءُ هڪ دفعو موٽي اچان ۽ تنهنجو جوڀن پسان“۔

ليڪن جنرل صاحب 29 آگسٽ 1853 تي فوت ٿي ويو ۽ اهڙي طرح سندس حسرت پوري ٿي نه سگهي۔

جيڪڏهن قسمت سرچارلس نيپيئر کي موقعو ڏي ها ۽ هو ڪراچي اچي ها تہ سندس جذبات يقين گڏيل تاثر ڏين ها۔ ليڪن اسان کي تمام تيزيءَ سان پنهنجو سفر جاري رکڻو آهي۔ اسان کي ٽڪڙيون وڪون بلڪه پراڻگهون پري ڏهن سالن جو سفر طئي ڪري 1851 ۾ پهچڻ گهرجي۔

برٽن (1851) لکي ٿو ته:

”اتر ۽ اولھ جي پاسي جتي منو پاڻي دستياب آهي اُتي ميوي ۽ ڀاڄين جا باغ تمام خوبصورتيءَ سان قائم ڪيا ويا آهن۔ ليڪن باقي علائقو جابلو هجڻ ڪري ويران پيو آهي۔ ڪراچي تمام جلد ترقي ڪري رهيو آهي۔ هن شهر جي آدم شماري 24000 ماڻهن تي مشتمل آهي۔ ليڪن فوجي چانوئي ۽ ماڻهن جي خوشحالي جي پيش نظر ان جي اهميت ۽ نيڪ ناميءَ ۾ مسلسل اضافو ٿي رهيو آهي“.

ڪراچي يقيناً وڏي ويجهي رهي هئي، ان جي خوشحاليءَ ۾ پڻ اضافو ٿي رهيو هو۔ 1843 ۾ ان جي آدمشماري 10000 هئي جيڪا ڏه سال پوءِ 1851 ۾ 24000 تائين پهتي هئي. 1901ع ۾ 1,16,000، 1921ع ۾ 200,000 کان ٿورو وڌيڪ ۽ 1945 ۾ 5,50,000 ماڻهن تي مشتمل هئي.

اها حقيقت پڻ پڌرائڻ دلچسپي کان خالي نه آهي ته 1940 ۾ ماهرن اندازو ڪيو هو ته هن شهر جي آدم شماري ۾ لڳاتار واڌ ايندي رهندي ۽ نتيجي ۾ 1961 ۾ 6,04,000، 1971ع ۾ 7,85,000، 1981ع ۾ 10,20,000 ۽ 1991ع ۾ اهو انگ 13,26,000 تائين وڃي رسندو.

اسان جيڪي ماهر نه آهيون، انهن لاءِ اها ڳالهه تعجب کان گهٽ نه آهي۔ انهن ماهرن جي وهم گمان ۾ به اها ڳالهه نه هوندي ته هن شهر ۾ هڪ باهمت ۽ مضبوط ارادي وارو شخص شهر جي هڪ علائقي ڪارادر ۾ پيدا ٿيندو جيڪو پنهنجي فيصلي سان هن شهر جي قسمت ئي ڦيري ڇڏيندو.

آخريڪار هن شهر جو تاجي پيٽو ئي ٿئي پيو ۽ هن شهر ۽ ان جي معاشري هڪ نئون جنم ورتو۔ هڪ نئين زندگي. اهو مرحلو 1947 کان شروع ٿئي ٿو۔ هي اهو زمانو هو جڏهن هن شهر جي پرامن ۽ پرسڪون معاشرو باقي نه رهيا هئا۔ وقت ڊوڙندو اڳتي ويندو رهيو۔ هڪ نئون شهر وجود وٺي رهيو هو۔ ليڪن سندس اهو جنم عام رواجي نه بلڪه تاريخي وڌڪت جو نتيجو هو.

## حقيقت يا افسانو

سنڌ جي لائق ۽ قابل فخر فرزند پروفيسر ايم بي پٿاوالا Prof: M.B. Pithawala 1946 ۾ ڪراچي ۽ جي باري ۾ هڪ ڪتاب لکيو هو جنهن ۾ ڪراچي لاءِ سندس دلي محبت جو اظهار ڪيل آهي. ڪتاب ۾ هن ڪيترن ئي هنڌن تي ڏک ظاهر ڪيو آهي ته ڪراچي شهر جي تاريخ ڪنهن به نه لکي آهي. هن اميد ڏيکاري ته تمام جلد ڪو شخص اهو ڪم ضرور ڪندو. جيڪڏهن اها تاريخ جلد نه لکي وئي ته شايد ڪڏهن به نه لکي سگهجي.

بدقسمتيءَ سان جيڪا ڳالهه 1946 ۾ درست هئي اها هاڻي به اوترو ئي صحيح آهي. ڪراچي جي تاريخ لکڻ جي ضرورت بهرحال موجود آهي. گذريل ڇهن مهينن دوران مون جيڪي به ڪتب خانن ۽ ڪتابن جا دڪان ڏٺا آهن، مون کي هن عظيم شهر بابت افسانا ۽ ڏند ڪٿائون ئي وڌيڪ نظر آيون آهن ۽ حقيقتون گهٽ.

ڊاڪٽر ايڇ. ٽي. سورلي (Dr. H.T. Sorley) پنهنجي مشهور تصنيف شاه عبداللطيف آف پيٽ (Shah Abdul latif of Bhit) ۾ بلڪل واضح ۽ فيصلو ڪن انداز ۾ لکيو آهي ته ڪراچي جو وڏو وچ ارڙهين صدي جي پيداوار آهي. ليڪن ڪياماڙي کي سڪندر اعظم جي نالي سان ڳنڍيو ۽ ياد ڪيو وڃي ٿو. سڪندر اعظم جي مشهور جنرل نيرڪوس (Nearchus) جڏهن سنڌو درياه مان ٿيندو سمنڊ ۾ داخل ٿيو هو ته پنهنجا ٻيڙا هتي اچي لنگرانداز ڪيا هئا. اهو واقعو سال 325 قبل مسيح جو آهي. ڇا ڪياماڙي سامهون ڪا سڪي هئي، جيڪڏهن هئي ته اتي ڇا هو؟ سمجهه ۾ ڪجهه نٿو اچي. ليڪن ان زماني ۾

ڊاڪٽر سورلي وانگر ڪو تاريخدان نه هو جيڪو ايندڙ نسلن لاءِ مشاهدي ۾ ايندڙ حقيقتون لکي ڇڏي ها.

ڪراچي تي هنن مضمونن جي سلسلي لاءِ مواد گڏ ڪرڻ لاءِ مون جيڪي ڪتاب ڏنا ۽ ڪم آندا آهن، انهن جو وچور هن طرح آهي: برٽن (Burton) جا ٻه ڪتاب: ”سنڌ ۽ اُن ۾ آباد قومون“، ۽ ”سنڌ ۾ ٻيهر اچڻ“، سيٺ نائومل جون ”يادگيريون“، اليگزينڊر-ايڊ (Alxgandir F. Baili) جو ”ڪراچي. ان جو ماضي، حال ۽ مستقبل“، جنرل ايم-آر هيگ (Gen. M. R. heig) جو ”انڊس ڊيلٽا ڪنٽري“، مير علي شير قانع جو ”تحفة الڪرام“ لالا هتورام جو ”بلوچستان“ اليگزينڊر برنس جو ”درياه سنڌ تي سفر“ اي-بي-ايسٽروڪ جو ”ٽئين مصر جا پراڻا ورڻ“ ٽي پوسٽنس جو ”سنڌ جيئن مون ڏٺي“ ڊاڪٽر آيڊرين ڊوراث (Dr. Adrian Duarte) جو ڪتاب ”سيوهڻ“ - انهن کان علاوه ڪيترائي گزيٽيرس وغيره.

باوجود ڪيترين ڪوششن جي مون کي تمام ٿوري معلومات حاصل ٿي سگهي آهي. خاص طرح 1700 عيسوي کان اڳ واري دؤر بابت ته افسوس جي حد تائين حقيقتون نٿيون ملن. شايد ڪٿي لکيل ئي نه آهن. وچين دور جي تاريخ لکندڙن جي اڪثريت ڏند ڪٿائون لکي پنهنجا ڪتاب پورا ڪيا آهن. جتي کين حقيقتون نٿي مليون ته اهو چئي اڳتي وڌي ويا ته، ”خدا ئي بهتر ٿو ڄاڻي“ حالانڪ اتي ئي تحقيق ۽ ڪوجنا (Research) جي ضرورت هئي. سنن ۽ پاڪيزه جذبات کان هر پڙهندڙ ضرور متاثر ٿئي ٿو ليڪن تاريخ جي اهميت کان انڪار ممڪن نه آهي.

حقيقت اها آهي ته ان شوق ۽ جستجو جو مظاهرو نه ڪيو ويو آهي جيڪو ڪنهن به شخص کي ڪوجنا ۽ تحقيق تي مجبور ڪندو آهي ته آخر ان ظاهر جي پٺيان باطن ڪهڙو آهي ۽ ان جي حقيقت ڇا آهي. جيڪي ماڻهو ڪوجنا ۽ تحقيق جو مادو رکن ٿا انهن جو نسل نا پيد ٿيندو ٿو وڃي. جن کي قدرت اهڙو ملڪو ڏنو آهي ۽ جيڪي تحقيق ۽ جستجو ڪرڻ جو شوق رکن ٿا انهن لاءِ ته اهو هڪ نه ختم ٿيندڙ

سلسلو آهي۔ شوق جي ڪا انتها نه ٿيندي آهي۔ هن موقعي تي ولفريد ٿيسجر (Wilfred Thesiger) جي مشهور ۽ عظيم تصنيف ”عربن سينڊس (Arabian Sands) مان حوالو ڏيڻ مناسب ٿيندو:

”تحقيق، ڪوچا ۽ ڇاڇ منهنجي لاءِ هڪ دلچسپ ۽ جذباتي معاملو آهي۔ آءُ عربستان نه ويو آهيان ته اُتان ٻوٽا ڪٿي اڃان ۽ نه ئي مون ڪي نقشا تيار ڪيا آهن. اهڙيون ڳالهيون هميشه اتفاق جو نتيجو ٿينديون آهن۔ مون کي ان ڳالهه جو احساس آهي ته پنهنجي تجربن جي باري ۾ لکڻ ۽ ڳالهه ڪرڻ پنهنجي حاصلات کي وڃائڻ جي برابر ٿيندو۔ اسان کي خبر آهي ته اسڪاٽ، ڏکڻ قطب (South pole) تي وڃي پهتو هو۔ سندس وڃڻ جو مقصد صرف اهو نه هو ته هو اُتي ڪنهن خاص ليڪن مشڪل جاءِ تي وڃي بيهي، جنهن تي نه صرف پهچڻ مشڪل هجي بلڪه ان کان اڳ ۾ پڻ ڪو اُتي پهچي نه سگهيو هجي۔ ان عظيم سفر تان موٽندي اسڪاٽ ۽ سندس ساٿين جو موت واقع ٿيو هو ۽ انهن مان ڪوبه واپس پنهنجي ماڳ نه پهتو هو. ليڪن مرڻ وقت پڻ اسڪاٽ کي پنهنجي مهم ۽ ان جي اهميت جو احساس هو. کيس يقين هو ته هن جو اهو سفر رائگان نه ويندو۔ اسڪاٽ ۽ ان جي ساٿين کي خبر هئي ته ايورسٽ جي چوٽي تي ڪجهه به ڪونه هو ۽ اڄ به ڪيترائي ماڻهو اهڙا آهن جيڪي اهڙي مهم ۽ جستجو کي بيڪار سمجهن ٿا۔ هنن جي زبان تي هميشه اهو سوال رهي ٿو ته آخر ايورسٽ جي چوٽي تي رکيو ڇا آهي؟ ايورسٽ جي چوٽي تي پهچيو ته پوءِ ڀلا ڪهڙو فائدو؟ ڇا حاصل ٿيندو؟ انهن ماڻهن جي خيال ۾ اهڙن تجربن مان بهرحال ڪهڙو مالي فائدو آهي، آخر حاصل ڇا آهي؟

اسان ڏسون ٿا ته اصل اهميت ڳولڻ ۽ لوڇڻ جي آهي خاص طرح ذهني پورهيو ضروري آهي. ذهني ڪوشش انساني زندگي لاءِ نهايت

ضروري آهي. نه صرف ايترو بلڪ ڪيترن موقعن تي ذهني پورهيو جسماني يا طبعي جدو جھد کان بهتر نتيجا ڏيندو آهي. مقصد تائين پهچڻ لاءِ اهو اشد ضروري آهي.

سو ڪراچي ۽ جي تاريخ ڳوليندي ۽ اُن تائين پهچڻ جي ڪوشش ۾ مون کي پڻ هڪ دلچسپ سفر جو تجربو ٿيو آهي. ان سفر ۾ پاڻ کي ڪڏهن سيٺ نائو مل سان هم رکاب پاتم ته ڪڏهن وري پرتن، برنس ۽ ايسٽوڪ کي پاڻ سان هم سفر ٿيندو محسوس ڪيم. ڪنهن وقت وري ڪلاچي کي پاڻ سان ٻيڙي تي سفر ڪندي ڏٺم. اهو تسڪين جو سبب هو.

جيڪي ماڻهو اڄ به ان ڳالهه تي حيرت ڪندا نظر ايندا آهن ته آخر اُنهن ماڻهن کي ڇا ٿو نصيب ٿئي جيڪي ڪنهن شهر يا واقعي تان ماضي جا پرڏا پري ڪندا آهن؟ اهڙن ماڻهن لاءِ مون کي مولري (Mallory) جيڪو پڻ ايوريست تي ويل هو، کان سندس لفظ اوڏارا وٺڻا پون ته ”ڇاڪاڻ ته ”اتي“ ڪجهه آهي“ ها اتي ضرور ڪجهه نه ڪجهه هو. جڏهن ”اتي“ ڪجهه آهي ته پوءِ ڇو نه اُن کي ظاهر ڪيو وڃي، سڀني جي سامهون آندو وڃي.

شهر جي باٿ آئلينڊ (Bath Island) واري پاسي قديم شهر جا نشان لڌا ويا آهن. اهڙي طرح ڊاڪٽر ايف. اي خان (Dr. F.A Khan) پڻ اورنگي ۽ ٻين علائقن ۾ قديم شهر جا نشان محسوس ڪيا آهن. ڊاڪٽر صاحب پنهنجي هڪ مختصر مضمون ۾ اهڙن ڪيترن ماڳن جي نشاندهي ڪئي آهي جيڪي شهر جي آسپاس موجود هئا.

انهن سڀني ڳالهين کي ڏسندي اهو ضروري آهي ته اسان کي پنهنجي سفر جو آغاز ڪرڻ کان پهريان ضروري حد بندي ڪرڻي پوندي. اسان جڏهن ڪراچي چئون ٿا ته ان مان اسان جي مراد ڇا آهي؟ ڇا ان مان اسان جي مراد هاڻوڪو سمنڊ جيڏو شهر ڪراچي آهي؟ يا ٻيو ڪجهه؟ يا اهو شهر جيڪو ڪراچي سڏبو هو؟ جيڪڏهن ايئن آهي ته اسان کي خبر هئڻ گهرجي ته تاريخ ۾ ڪوبه اهڙو شهر نه هو. جيڪڏهن اهو موجوده شهر جيترو وڏو شهر هجي ها ته



لازمي طرح اُن تي ڪنهن بادشاهه جي حڪومت هجي ها۔ ليڪن جيڪڏهن اسان جي مراد چند چورس ميلن تي هڪ ننڍي علائقي ۾ چند هزار ماڻهن جي ڪا وسندي آهي ته پوءِ اهڙو ڪراچي شهر هميشه موجود رهيو آهي، پوءِ چاهي اهو ڪهڙي به نالي سان سڏيو ويو هجي.

اهو ڪروڪلا (Krokala) ڇا آهي؟ اهو ڪراچي جو قديم نالو ته نه آهي؟ اسان وري به اونداهيءَ ۾ اچي وياسين. پراڻن ڪتابن ۾ شهر متعلق ويڪرائي ۽ ڊگھائي ڦاڪن کي ڏسندي ۽ ڪناري واري حصي جي هر وقت تبديل ٿيندڙ روش کي ذهن ۾ رکندي، اسان چئي سگهون ٿا ته ڪروڪلا ڪراچي هجي ته شڪ نه آهي. بهرحال ان ڳالهه جي تصديق ٿي نه سگهي آهي.

اها هڪ افسوسناڪ صورتحال آهي. اها ڳالهه نه صرف ڪراچي لاءِ درست آهي بلڪه سموري سنڌ لاءِ پڻ۔ سنڌ جي اصل تاريخ ته مسلمانن جي فتح 710 کان شروع ٿئي ٿي.\* ليڪن اسان ڏسون ٿا ته مهاڀارت جي لڙائي ۾ سنڌ جو راجا جياڌرتا (Jayadharta) پانڊوئن جي مدد ۾ ڪورن سان وڙهندي نظر اچي ٿو ۽ مهاڀارت (هندن جو هڪ پاڪ ڪتاب) ۾ سندس ذڪر موجود آهي. ان معتبر پستڪ پڙهڻ سان خبر پوي ٿي ته هن راجا جي نظر خوبرو ڌرو پتي تي پڻ هئي ليڪن ڌروپتي جي پنجن مڙسن سندس ڪوشش کي ڪامياب ٿيڻ نه ڏنو ۽ کيس پڇاڻي ڪڍيو.

\* مترجم جو نوٽ: اهو نظريو درست نه آهي۔ مسلمانن (عربن) جي فتح کان اڳ جي تاريخي احوال لاءِ ڏسو: ايڇ۔ ٽي ليمبرڪ جو ڪتاب ”سنڌ مسلمانن ۽ جي فتح کان پھريان“

Sind Before Muslim Conquest- by H.T. Lambrick published by Sindhi Adabi Board Hyderabad,

اهو نظريو ائين آهي جيئن گذريل صدي ۾ انگريز تاريخدانن اهو نظريو پيش ڪيو هو ته هندوستان کي ڪا تاريخ آهي ئي ڪانه۔ جيڪو نظريو پوءِ هن خود ڇڏي ڏنو۔ اصل ۾ فاتح، مفتوح لاءِ اهڙا نظريا گهڙي عام ڪندو آهي ته جيئن مفتوح قوم پنهنجي نظر ۾ پاڻ ڪري پوي ۽ سندس صلاحيتن کي نقصان پهچي.

325 قبل مسيح تائين اسان کي سنڌ جو تاريخي احوال ملي ٿو ۽ ان بعد وري هڪ ڊگهي عرصي جي خاموشي آهي۔ اها خاموشي ان وقت ٿئي پوي ٿي جڏهن ڇچ وزير مان يادشاه ٿيو هو ۽ ان بعد سندس پٽ ڏاهر سنڌ جو راجا ٿيو هو۔ اهو لڳ ڀڳ 710ع وارو زمانو آهي۔ ان وقت ڪراچي ڪٿي هئي؟ هتي به ڇا نه؟

ڪراچي کي هجڻ گهرجي: ڇاڪاڻ ته اسان ڏسون ٿا ته رام باغ (موجوده آرام باغ) لاءِ چيو وڃي ٿو ته اهو راجا چندرجي جي پٺيان سڏجي ٿو. راجا چندرجي پنهنجي جلاوطني جي دؤر ۾ ڀٽڪندو ڦرندو، اتي اچي آرامي ٿيو هو ۽ پٺاه ورتي هئائين۔ ڪجهه عرصي بعد وري راجا چندرجي هنگلاج\* هليو ويو هو. ڇا راوڻ سندس سيتا کي ان مقام تان ڪڍي ويو هو؟ ۽ ڇا هنو مان دولت جو ديوتا۔ سندس مدد لاءِ هتان ٿي ويو هو؟

ڇا اهي سڀ ڳالهيون افسانه يا ڏند ڪٿائون آهن ۽ انهن ۾ ڪا حقيقت به آهي يا نه؟ ليڪن اها ڳالهه سمجه کان ٻاهر آهي ته رڳو ڏند ڪٿائون لکڻ لاءِ اها سموري تڪليف ڪئي وئي هجي، ليڪن ڇا انهن ڳالهين لاءِ ڪا تاريخي ثابتي آهي يا نه؟ افسوس آهي ته انهن جي ڪا به تاريخي شاهدي نه آهي.

مون اهي سڀ حقيقتون ان لاءِ لکيون آهن ته جيڪي ماڻهو مون کان وڌيڪ تحقيقي ذهن رکن ٿا ۽ ان لاءِ وڌيڪ وقت صرف ڪري سگهن ٿا، اهي انهن ڏند ڪٿائن کي حقيقت جو روپ ڏئي سگهن۔ خدا ڪري ايئن ٿئي.

ڊاڪٽر ايف۔ اي خانہ سڀ کان وڌيڪ اهميت واري جيڪا جاءِ/ هنڌ ڳولي لڌو آهي سو آهي اورنگي ۽ ان جي پس گردائي وارو علائقو جتي هاڻي بنگالي رهن ٿا. ان هنڌ تي ڪڇين جي جهڳٽي جي ڀر ۾

\* مترجم جو نوٽ: هنگلاج ضلع لسبيلو اصل ۾ سمورو سنڌ جو حصو آهي ۽ رهندو۔ ڪير به شخص ان حقيقت کان انڪار نٿو ڪري سگهي. بهرحال هنگلاج هنڌن جو ڳوٺ يا زيارتگاه هوندو هو ۽ اڄ پڻ ان جي حقيقت ۾ ڪو فرق نه آيو آهي.

هڪ ڪاهي آهي. جيتوڻيڪ ان ۾ گاه ڄمي چڪو آهي ليڪن اتي ايجان به پٿر جي اوزارن جا نشان ڏسڻ ۾ اچن ٿا جيڪي قديم زماني ۾ هتي جا ماڻهو گوشت، گاه ۽ ڀاڄين ڪپڻ ۽ لٽڻ لاءِ استعمال ڪندا هئا. انهن اوزارن جي نشانين هجڻ جو مطلب اهو آهي ته هتي يقيناً ڪا آبادي هوندي. اسان جي خيال ۾ هتي کوٽائي ڪئي وڃي ته جيئن ڪنهن نتيجي تي پهچي سگهجي.

”ضروري آهي ته هتي کوٽائي ڪئي وڃي ۽ گهرن جي اڏاوت جي وڌيڪ اجازت نه ڏني وڃي. ٻئي حالت ۾ اهي نشان ڪٿي مٽجي نه وڃن.“

اورنگي کان سڌ پنڌ تي هڪ ٻي آبادي جا نشان موجود آهن ۽ آبادي ان ٽڪري تي آهي جتي منگهي پير جو مقبرو بيٺل آهي. هتي پڻ ساڳي طرح پٿر جا اوزار ۽ ٺڪر جا ٿانوَ وغيره گهڻي ايراضيءَ تي پکڙيل پيا آهن.

جتي هن وقت ڪراچي يونيورسٽي تعمير ٿيل آهي، ان جي ويجهو ٽي ٽئين صدي عيسوي جي زماني جي هڪ وسندي لڌي آهي. پٿر جا ننڍا ننڍا اوزار ۽ ٻيو اهڙو سامان گافي ايراضيءَ ۾ پکڙيو پيو آهي. اهي اوزار آثار قديم جي نظريءَ کان ڪافي اهميت جا آهن.

ڊملوٽي واٽر ورڪس (Dumloti water works) جيڪو ڪراچي جي اتر- اوڀر تي ويهن ميلن جي فاصلي ۽ ملير ڊملوٽي روڊ تي ۽ ڳوٺ حاجي الله ڌڻي کان هڪ ميل جي پنڌ تي نئين بازار (Bazar nai) جي کاٻي ڪپ تي موجود آهي. ڊاڪٽر ايف. اي خان نئين بازار جي رڻ ۾ هڪ قديم آبادي جو پتو لڳايو آهي جيڪا سندس چوڻ مطابق هوٽن جي ڌڙي ۽ هڙاپا جي دؤر جي آهي، اها آبادي 200 کان 300 چورس والن تي پکڙيل آهي، جيڪا امڪان آهي ته هڪ عمارت آهي ۽ جنهن جا پٿر ٿڙيا ضرور پيا آهن ليڪن انهن تمام سٺي حالت ۾. انهن شين ۾ ٺڪر جون چوڙيون، ڪوڏ ۽ ڪوڏن مان ٺهيل چوڙيون، ڳچي ۾ پاڻڻ لاءِ مٽيا، ٿامي جا برتن وغيره شامل آهن. ٺڪر مان ٺهيل گاڏيون، قيمتي پٿر وغيره پڻ لڌا ويا آهن.

ڪراچي کان 27 ميل پري مول (mol) ۽ ملير نئين جي گڏجڻ واري جاءِ تي اميلاٽو (Amilano) نالي هڪ هنڌ/مقام آهي۔ هتان جيڪو رستو وڃي ٿو سو پڻ قديم ايراضيءَ جي وچان ٿو وڃي۔ گهر ته هتي مڪمل طرح ڊهي چڪا آهن بلڪه سندن ڪو نالو نشان ئي نه رهيو آهي، ليڪن اتان جيڪي شيون لڌيون ويون آهن سي يقيناً موئن جي دڙي ۽ هڙاپا جي دؤر جون آهن.

جيڪي انگ اکر ۽ شهادتون گڏ ڪيون ويون آهن سي تفصيلي مطالعي لاءِ رهنمائيءَ جو ڪم ڏئي سگهن ٿيون ۽ انهن شهادتن کي ڏسندي اها ڳالهه يقين سان چئي سگهجي ٿي ته ڪراچي ۽ ان جي آسپاس آباديون ۽ واهڻ جي تهذيب جا ٻيا نشان ضرور هوندا.

ڊاڪٽر ايف۔ اي خان جن قديم مقامن/جڳهن جي نشاندهي ڪئي آهي انهن کي ٻن حصن ۾ ورهائي سگهجي ٿو۔ هڪ ماڻهن جي رهڻ وارو حصو جتي انهن جا گهر هئا ۽ ٻيو جتي هو پٿر ڪٽي اوزار وغيره جوڙيندا هئا يعني ڪارخانن وارو حصو۔ منگهي پير دملوٽي ۽ اميلاٽو ۽ موجوده ڪراچي رهائشي علائقا هئا، جڏهن ته اورنگي ۽ ڪنٽري ڪلب روڊ وارو حصو صنعتي علائقو هو.

ڇا به هجي ليڪن اها ڳالهه يقيني آهي ته موجوده ڪراچي ۽ ان جي پسگردائي ۾ آباديون هيون، هن وقت تائين جيڪي شهادتون مليون آهن سي ان حقيقت جو واضع ثبوت آهن۔ ليڪن اسان جي بدقسمتي آهي ته هن مهل تائين ان باري ۾ تمام ٿورو ڪم ٿيو آهي ۽ مستقبل ۾ پڻ ڪنهن خاص ڪم ٿيڻ جا آثار نظر نٿا اچن ۽ جيستائين ڪراچيءَ جي مڪمل تاريخ لکڻ لاءِ سوچيو وڃي اوستائين انهن جو ڪو وجود ئي نه رهي.

سوال آهي ته اسان کي ڇا ڪرڻ گهرجي؟ ظاهري طرح ٽين صدي عيسوي کان موجوده دور تائين ڪراچي جي مڪمل تاريخ لکڻ اسان لاءِ ممڪن نه آهي ڇاڪاڻ ته تاريخ لکڻ کان اڳ ۾ اهي خال جيڪي ان عرصي ۾ نظر اچن ٿا انهن جو ڀرڻ لازمي آهي۔ تاريخ نويس لاءِ اهي خال ڀرڻ ان وقت تائين ممڪن نه آهي جيستائين آثار

قديم جا ماهرين انهن کي ڏس نٿا ڏين.

ان ڪري اسان لاءِ رام باغ واري راجا چندرجي، سڪندر اعظم جي جنرل نيوڪنوس کي ڪياماڙي وٽ ۽ خود سڪندر کي جيڪو ڪراچي ڀرسان لسٻيلي کان ٿيندو گدروشيا (Gedrosia) يا مڪران پهتو هو، ان کي اتي ڇڏي اڳتي وڌڻو پوندو. هزارين سالن جو سفر گهڙي پل ۾ طئي ڪري 710 عيسوي ۾ پهچڻ گهرجي. اُن وقت ڪراچي ۽ اُن جي پسگردائي ۾ ڪير رهندا هئا، ڇا ڪندا هئا، ان باري ۾ اسان جي معلومات بنهه گهٽ آهي. اسان کي خبر آهي ته نوجوان عرب جنرل محمد بن قاسم ديبل (پنپور) کان ٿيندو حيدرآباد فتح ڪندو، روهڙي پهتو هو.

ان زماني ۾ پڻ ڪراچي ۾ ڇا پئي وهيو واپريو ۽ ٿيو، اسان کي ڪا خبر نه آهي. ليڪن سينٽ نائومل جي ”يادگيرين“ ۾ اسان کي ڪيتريون ئي ڳالهيون ۽ اشارا ملن ٿا. اهي بهرحال اشارا آهن ۽ جيڪو شخص انهن کي ثابت ڪرڻ گهرندو ته کيس سخت محنت ڪرڻي پوندي.

## آخر 'ڪراچي' نالو آيو ڪٿان

ڪجهه وقت اڳ تائين انسان قطعي طرح قدرت جي رحم ڪرم تي هوندو هو. سندس آبادي اڳي گهڻي هوندي هئي جتي کيس پيئڻ لاءِ پاڻي ۽ جانورن لاءِ گاهه دستياب هوندو هو. کاڌي پيتي جي شين حاصل ڪرڻ لاءِ کيس زمين آباد ڪرڻي پوندي هئي يا پاليل ۽ شڪار ڪيل جانورن جي گوشت تي سندس انحصار هوندو هو۔ بندر (ports)، پيڙين هلڻ جي لائق درياهن جي منهن وٽ وجود ۾ آيا هئا ۽ اُتي ئي وڏيا ۽ ترقي ٿي ڪيائون. جڏهن ندين جو پاڻي ان هنڌ سڪي ويندو آهي ته اُهي بندر پڻ نه رهندا آهن ڇاڪاڻ ته پاڻي نه هجڻ ڪري يا گهٽ ٿيڻ ڪري منجهن مٽي ڀرجي ويندي آهي. اهڙي سبب آهي ته ندين شهر اڏيا ۽ تباهه ڪيا آهن۔ ندين جڏهن به پنهنجو رخ تبديل ڪيو آهي ته هنن جي انهيءَ تبديليءَ شهرن جي قسمت پڻ بدلائي ڇڏي آهي\*.

اسان جي امڙ سنڌو ندي پڻ پنهنجي رخ بدلائڻ ۾ ڪنهن حد تائين مشهور آهي۔ هن وقت تائين هن جا مختلف جاين تي ڪيترائي آثار لڌا ويا آهن۔ ڪو وقت هو جڏهن سنڌو ندي جو وهڪرو ٺٽي وٽ هوندو هو ۽ ڪنهن سمي وري موجوده ميرپور ساڪري جي ڀرسان وهندي هئي.

اليگزينڊر برنس لکي ٿو ته ڦٽي (phttee) جتي سندس جهاز اچي لنگرانداز ٿيو هو اتان ڪلفٽن ٽي مقبرو (عبدالله شاه غازي جو مقبرو) ۽ منهوڙي جو قلعو صاف نظر اچي رهيو هو. ان جو اهو مطلب هو ته انهن

ڏينهن ۾ سنڌو ندي ڪراچي جي ويجهو هئي ۽ پوءِ سمنڊ ۾ ڇوڙ ڪندي هئي.

ڪيئي ۾ هتي ڀرڇڻ ۽ ندي جي رخ جي تبديلي پڻ ڪراچي جي موجوده ترقي ۽ واڌاري جو ڪارڻ آهي. بدقسمتي سان ان باري ۾ گهڻو نه لکيو ويو آهي، جنهن ڪري اسان کي مجبورن سينٽ نائومل جي يادگيري تي انحصار ڪرڻو پوندو. سينٽ نائومل جون يادگيريون 1915 ۾ سينٽ پاڻ ڇپرائي پٿوريون ڪيو هيون. ان ڪتاب جي ايڊيٽنگ سنڌ جي ڪمشنر سر، ايڇ. اي. جيمس (Sir H.E. James) جيڪو 1891 کان 1899 تائين سنڌ جو حاڪم هو ڪئي هئي. ملڪ جي حاڪم جي طرفان ڪتاب جي ايڊيٽنگ، ان جي اهميت ۾ واڌارو ڪري ڇڏيو هو. سينٽ نائومل هتان جي هڪ اهم واپاري خاندان جو فرد هو. سينٽ نائومل جو اولاد ۽ سندس بيا مائٽ ۽ عزيز وڏا واپاري ۽ شاهوڪار هئا. سندن حياتي شاهائي طرز تي گذرندي هئي. هنن جون واپاري ڪوٺيون وچ مشرق جي ڪيترن ئي ملڪن ۾ هونديون هيون ۽ خاص طرح مسقط ۽ اُمان ۾. انهن علائقن ۾ سندن ٻيڙا (ڀاڻي جا جهاز) واپار سانگي هلندا هئا. ان زماني ۾ سامونڊي پيڙن جو زور هوندو هو. جهازن جي حفاظت لاءِ وڏن هڪ ننڍي فوج پڻ هوندي هئي.

1700 عيسوي جي اوائل ۾ نائومل جي وڏن مان سينٽ پوڄو مل ڪٽڪ بندر (Kharak Bander) جيڪو نئون حب جي منهن وٽ هوندو هو، واپار سانگي رهندو هو. اهو بندر هن جي پيڙن بيهارڻ لاءِ بهترين هو. انهن ڏينهن ۾ درياه جي پيٽ صاف ڪرڻ ۽ اُتان گڏ ٿيل مٽي هٽائڻ لاءِ جديد دؤر وانگر مشينون نه هونديون هيون. نتيجي ۾ ڏسندي ڏسندي پيٽ ٺهي پوندا هئا. جڏهن هڪ بلدر بند ٿي ويندو هو ته ماڻهو ٻئي بندر جي تلاش ۾ نڪري پوندا هئا ۽ اهڙي طرح اُن هنڌ وڃي آباد ٿيندا هئا.

جڏهن ڪٽڪ بندر انهن سڀن ڪري بيڪار ۽ ڪنهن ڪم جو نه رهيو ته پوڄو مل مناسب جڳهه يا نئين بندر جي ڳولا لاءِ پنهنجا ماڻهو ڊوڙايا. اهڙي طرح پوڄو مل ۽ سندس خاندان آخرڪار ڪلاچيءَ جي

ڪُن“\* وٽ اچي آباد ٿيا ۽ پنهنجون واپاري ڪوٺيون هتي قائم ڪيائون۔ هن هنڌ تي ان وقت 20 يا 25 گهر مس هئا ۽ سڀ جا سڀ مهاڻن جا گهر هئا.

اهڙي طرح پوڄومل ۽ سندس خاندان ڪڙڪ ڀنڊر کان لڏي اچي ڪلاچي ڪُن ۾ رهيا هئا۔ ڌاڙيلن کان ۽ ٻين جابلو ڦورن کان بچڻ لاءِ هنن پنهنجي رهائشي جاين ۽ واپاري ڪوٺين جي چوڌاري هڪ قلعو تعمير ڪرايو هو، ان قلعي جي ڪري ڪلاچيءَ جو ڪن هاڻي ڪلاچيءَ جو ڪوٽ سڏجڻ لڳو هو۔ (ڪوٽ معنيٰ قلعو، بچاءُ لاءِ گول ديوار) ۽ اهو ڪوٽ اٽڪل سٺ (60) جريئن تي تعمير ڪيو ويو هو۔ هڪ جريب برابر آهي اڌ ايڪڙ جي ۽ اهڙي طرح اسان ڏسون ٿا ته اُن وقت ڪراچي جو شهر تينهن ايڪڙن تي مشتمل هو.

ان ڪوٽ کي ٻه دروازا هوندا هئا. ڪارودر جيڪو ڪاري پاڻي يعني سمنڊ طرف ڪلندو هو ۽ منودر جيڪو لياري نئن جي مٺي پاڻيءَ جي ڪوهن طرف ڪلندو هو۔ ٻين لفظن ۾ هڪ دروازو سمنڊ طرف ڪلڻ ڪري ڪارودر سڏبو هو ته ٻيو مٺي پاڻي طرف ڪلڻ ڪري منو در سڏبو هو۔ ان وقت جو ڪراچي هاڻوڪي شهر جي هڪ حصي ڪارادر تائين محدود هوندو هو.

پوڄومل مل ۽ سندس خاندان جا جهاز ممڪن آهي ته ان هنڌ اچي لنگرانداز ٿيندا هجن جنهن کي اڄ ڪالھ بهار ڪالوني سڏيو وڃي ٿو۔ ڇا اهڙو ڪو شخص اڃان به زنده آهي جنهن پنهنجي پيءُ ڏاڏي يا پڙ ڏاڏي کان اُن زماني بابت ڪجهه ٻڌو هجي ته هتي ڇا هو ۽ ڪيئن هو؟۔ ڇا اسان اهو سوچڻ ۾ حق بجانب آهيون ته ڪارادر جي مٽي ۾ اُن پراڻي وقت جون ڪجهه نشانبيون يا شيون دفن ٿيل آهن؟ مثلاً اُن وقت جي توڻن جا گولا يا سڪو جنهن کي ستارمس (Sitara mis) چيو ويندو هو؟ اسان جي خيال ۾ هن مان ڪانه ڪا شي ڪوتائي

\* نوٽ: ڪلاچي هڪ مهاڻي عورت هئي۔ ڪن جو چوڻ آهي ته اهو مرد جو نالو هو۔ ڪُن۔ درياه جي ڦيري يا گمري کي چوندا آهن، ڪيترا ان جي معنيٰ تلاءُ جي پڻ ڪندا آهن.



ڪرڻ کانپوءِ يقيناً ملي سگهي ٿي.

ان زماني ۾ واپارين کي هميشه حملي جو خطرو رهندو هو، اهو ئي سبب آهي ته هو پاڻ کي اهڙن خطرن کي منهن ڏيڻ لاءِ تيار رکندا هئا. نائو مل لکي ٿو ته ڪوٽ جي تعمير کان پوءِ ان کي وڌيڪ مضبوط ڪرڻ جو سوچيو ويو هو. نائو مل جي لکڻ مطابق پوڄاڻي خاندان جي فرد آسودي مل ان موضوع تي هڪ پاڪ دامن عورت بيبي مرادن کان پڻ صلاح ورتي هئي. \* جنهن پڻ ان تجويز سان اتفاق ڪيو. ته ڪوٽ کي مضبوط ڪرڻ بهتر ٿيندو.

توبون، بندوقون، ضروري بارود وغيره مسقط ۽ امان مان گهرايو ويو. چند سؤ جوڪيا، نومڙيا قبائلي محافظ طور مقرر ڪيا ويا ۽ اهڙي طرح ڪوٽ تيار ٿي ويو. هن قلعي يا ڪوٽ جو تفصيلي تذڪرو برگيڊيئر ويلينٽ (Brig. valiant) جڏهن 1839 ۾ ڪراچي، ٽالپر حاڪمن کان فتح ڪيو هو، پنهنجي رپورٽ ۾ ڪيو آهي، جيڪا هن حڪومت کي پيش ڪئي هئي.

ڪراچي (Khrrachee) ڪيمپ، 5 فيبروري 1839. برگيڊيئر صاحب ٻڌائي ٿو: ”پنهنجي 3 فيبروري (1839) واري رپورٽ جي حوالي سان ڪمانڊر. ان. چيف صاحب جي اطلاع لاءِ اهو عرض ڪندي خوشي محسوس ٿو ڪيان ته هر ميجسٽي جي چاليهن ريجمينٽ (40 Regi-ment) کانسواءِ هڪ سو سپاهين جي جيڪي سرٽن (Syran) (شايد ملڪ ”شام“) مان هن هنڌ (ڪراچي) پهتا آهن.

”مون تمام تفصيل سان شهر ڪراچي ۽ ان جي قلعي يا ڪوٽ جو معائنو ڪيو آهي. قلعو واقعي به مضبوط ٺهيل آهي ۽ ان تي هر طرف بُرج (Batian) ٺهيل آهن. هر برج ۾ مختلف قسمن جون ٻه ٻه توبون وڪيون آهن ۽ ايئن ٿو معلوم ٿئي ته ڪيترن سالن کان ساڳي جاءِ تي رکيل آهن. ڪوٽ جون ڀتيون مٽي ۽ گاري جون ٺهيل آهن. برجن ۾ ٿورو گهڻو ڪاٺ استعمال ڪيو ويو آهي. قلعو هٿرادو دڪو ٺاهي

\* هن پاڪ بيبي جي وڌيڪ تفصيل نه ٻڌائي وئي آهي ته هو ڪير هئي، ڪنهن جو اولاد وغيره. صرف سندس نالو ڄاڻايو ويو آهي.

اُن مٿان ٺاهيو ويو آهي۔ ان جون ڀتيون 18 فوٽ کن ويڪريون ۽ قلعي کان اٽڪل 10 فوٽ مٿي آهن۔ ايئن ٿو محسوس ٿئي ته ڪيتري وقت کان وٺي قلعي جي مرمت نه ڪرائي وئي آهي، جنهن ڪري ان جون ڀتيون ۽ برج خستہ حالت ۾ آهن۔ ماڻهو قلعي جي ڀتين ۾ ٿيل سوراخن يا ٽنگن مان ايندا ويندا آهن۔ قلعي کي دروازا آهن۔ انهن مٿان برج هجڻ ڪري قلعي جو شان وڌي ويو آهي۔ برجن مٿان بلوچ پهريدار هر وقت موجود رهن ٿا۔ مون قلعي جي ٻنهي دروازن تي يورپي نان ڪميشنڊ آفيسر ۽ هڪ هڪ سپاهي بيهاري ڇڏيا آهن۔ ڪنهن کي بنا اجازت جي قلعي اندر وڃڻ جي ممانعت آهي ۽ وڌيڪ ته چند نان ڪميشنڊ آفيسر ۽ سپاهي پڻ قلعي اندر تعينات ڪيا ويا آهن ته جيئن گهٽين ۽ رستن تي گشت ڪندا رهن ته جيئن اسان جو ڪو ماڻهو ڪنهن خرابيءَ جو مرتڪب ٿي نه سگهي۔

”ڪاري طرف جيڪو دروازو کلي ٿو، اُن پاسي مٺي پاڻي جي دستياب نه هجڻ ڪري، اهو شهر جي ٻئي پاسي کان يا لنگرانداز ٿيل جهازن کان حاصل ڪيو ويندو آهي۔ ٻين جڳهين تي ڪيترائي مٺي پاڻيءَ جا کوه آهن جن مان ڪوڙ سارو مٺو پاڻي حاصل ٿئي ٿو، ان ڪري هتي ڪيترائي سٺا باغ موجود آهن۔ انهن کوهن مان پاڻي ڏهن کان ٻارهن فوٽن جي گهرائي تائين کوٽائي ڪرڻ سان حاصل ٿئي ٿو۔ اسان لاءِ اها نئين ۽ عجيب ڳالهه هئي ڇاڪاڻ ته هتي اچڻ کان اڳ ۾ اسان کي ٻڌايو ويو هو ته هتي مٺي پاڻيءَ جي سخت اٿاڻ آهي۔ اها ڳالهه حقيقت جي برعڪس آهي۔ هتان جو بندر (port) بهترين آهي، جنهن ۾ هر قسم جا جهاز سال جي سمورين موسمن ۾ لنگرانداز ٿي سگهن ٿا۔ ان ڪري منهنجي ناقص راءِ ۾ اسان کي هي بندر ان وقت تائين پنهنجي قبضي ۾ رکڻ گهرجي جيستائين اسان جون فوجون سنڌ ۾ موجود رهن“۔ تنهن زماني ۾ ڪراچي اهڙو شهر هو۔

ان کان اڳ ۾ جو اسان پنهنجي ڳالهه کي اڳتي وڌايون، توهان جو ڌيان هڪ اهم واقعي ڏانهن ڇڪائڻ چاهيان ٿو جيڪو توهان پاڻ به نوت ڪيو هجي۔ توهان محسوس ڪيو هوندو ته انگريزن ڪيتري نه

آسانيءَ سان ڪلاچي ڪوٽ تي قبضو ڪيو هو۔ صرف هڪ يورپين نان ڪميشنڊ آفيسر هر هڪ برج تي تعينات ڪيو ويو هو ۽ ڪجهه سپاهين کي شهراندر امن امان قائم رکڻ لاءِ مقرر ڪيو ويو هو ۽ بس۔

هن افسوسناڪ واقعي يعني انگريزن جي ڪراچي فتح ڪرڻ کان اڳ ۾ مير فتح علي ٽالپر والي سنڌ 2000 هزار سپاهين تي مشتمل هڪ مضبوط فوج ڪلاچي ڪوٽ فتح ڪرڻ لاءِ موڪلي هئي ۽ لڳاتار ٽي دفعا ان فوج قلعي جو گهيرو ڪيو هو ليڪن ان کي ناڪام ٿي واپس موٽڻو پيو هو۔ اهڙي طرح هن قلعي ۾ دفعا ٽن ٽن مهينن جي گهيري کي ناڪام ڪيو هو۔ ليڪن هاڻي ڇا ٿيو هو؟ مٺ جيترا يورپي فوجي ان ساڳي قلعي کي فتح ڪن ٿا ۽ پنهنجي قبضي کي برقرار رکڻ لاءِ صرف هڪ ريجمنٽ جو رکڻ مناسب سمجهن ٿا ۽ بس!

ان جو سبب دريافت ڪرڻ ڪو مشڪل ڪم نه آهي۔ ان وقت ملڪ سنڌ اندروني خلفشار جي ڪري ورهايل هو۔ ملڪ جي مختلف طبقن ۽ مختلف مذهبن جي مڃڻ وارن جي وچ ۾ ڪو ايڪو نه هو، بلڪه هڪ مذهب جي مڃڻ وارن جي جدا جدا فرقن جي مڃيندڙن ۾ پڻ ڪو اتحاد ۽ ٻڌي نه هئي۔ اهو ئي سبب آهي ته ان وقت غدارن ۽ مخبرن جي ڪمي نه هئي ۽ جن ئي فاتح قوم جي آجيان ڪئي هئي۔ انگريزن جي فتح ۽ وقت جي مقامي حڪومت جي ناڪامي ۽ شڪست جو سبب ٻين کان علاوه غدار عنصرن جي غداري اهم ڪردار ادا ڪيو هو۔

بهرحال اسان وڏيون وڏيون پيرانگهون ڀري ڪيترين صدين جو فاصلو طئي ڪري آيا آهيون۔ جنهن وقت جو اسان ذڪر ڪري رهيا آهيون، ان وقت ڪلاچيءَ جي ڪوٽ ۾ ڪوبه يورپي موجود نه هو۔ سيٺ پوڄو مل پنهنجو دوڪان مس ڪٽڙو ڪيو هو ۽ پنهنجي ڪاروبار جي تنظيم ۾ مصروف هو۔

ڪراچي جي ٻئي پاسي شاه بندر\* جيڪو سنڌو نديءَ جي چوڙ

\* هي بندر غلام شاه ڪلهوڙي ٻڌرايو هو۔

وٽ اهم بندر هوندو هو، آهستي آهستي لتڄڻ شروع ٿيو هو ۽ جنهن ڪري اُتان جا ماڻهو لڏي اچي ڪراچيءَ ۾ آباد ٿي رهيا هئا۔ اهڙي طرح هن شهر جي آباديءَ ۾ تمام تيزيءَ سان اضافو ٿي رهيو هو۔ ان کان علاوه ڪراچيءَ جي آبادي وڌڻ جو هڪ ٻيو سبب پڻ هو۔ ڊاڪٽر سورلي جي لکڻ موجب ”افغانن چاهيو ٿي ته سمنڊ تائين پهچڻ جو هڪ نئون رستو تيار ڪيو وڃي جيڪو ڪراچي، مڪران ۽ قلات کان ٿيندو سمنڊ تائين پهچي۔ هن رستي جو فائدو اهو هو ته ان ذريعي ڪلهوڙن جي زير انتظام علائقي کان ٻجي سمنڊ تائين پهچي ٿي سگهيا۔ افغانن جي اهڙي خواهش ۽ ضرورت ڪراچيءَ جي موجوده حيثيت ۽ واپاري مرڪز طور ترقي لاءِ جوابدار آهي“.

بهرحال سبب ڇا به هجي ڪراچيءَ جو شهر آباد ٿيڻ ۽ قائم رهڻ لاءِ وجود ۾ آيو هو ۽ ڏينهن رات سندس ترقي ۾ اضافو ٿي رهيو هو۔ ليڪن ان مهل تائين سندس اهميت ماڻهن جي دٻن ۽ ذهنن ۾ پوري طرح واضع ٿي نه سگهي هئي۔ ڪراچي جاگرافيءَ جي لحاظ کان سنڌ جو حصو آهي۔ سياسي ۽ انتظامي طرح سنڌ ۾ واپس اچڻ کان اڳ ۾ رياست قلات جو حصو هئي۔ ليڪن غير سرڪاري طرح هي هڪ آزاد بندر (Free port) هوندو هو۔ جيستائين منهنجي تحقيق جو تعلق آهي ته آءٌ يقين سان چئي سگهان ٿو ته هتي ڪوبه سرڪاري عملدار (رياست قلات طرفان) مقرر نه ڪيو ويو هو ۽ نه ئي ڪو ”اجاريدار“ ان رياست طرفان موڪليو ويو هو.

ان زماني ۾ اهو رواج هوندو هو ته ڪنهن به هڪ شخص کي نيڪي ٿي ڍل (Revenue) جي وصولي جو اختيار ڏنو ويندو هو ۽ جيڪو ان جو ڪجهه حصو پاڻ وٽ رکي باقي سرڪار جي حوالي ڪندو هو۔ اهو ڪاروبار نهايت فائديمند هوندو هو ڇاڪاڻ ته نيڪيدار جي اختيارن تي بظاهر ڪنهن قسم جو ڪنٽرول يا ضابطو نه هوندو هو۔ اجاريدار تي ڪا پابندي نه هوندي هئي ۽ هو آزادي سان جيڪا شرح محصول چاهيندو هو وصول ڪندو هو ۽ جيترو حصو چاهيندو هو سرڪاري خزاني ۾ جمع ڪرائيندو هو۔ وڌيڪ اهو ته ملڪ جي گادي

ڪان پري هجڻ ڪري ان تي ضابطو رکڻ پڻ محال هوندو هو۔ جيترو پري اوترو ضابطو گهٽ.

واپارين ۾ بيچيني ۽ بي آرامي جو هڪ ٻيو سبب پڻ هوندو هو ۽ اهو هو ”ٻئي محصول“ جو اصول۔ (Principle of Double Taxation) واپاري کي هڪ کان وڌيڪ جاين تي محصول ادا ڪرڻو پوندو هو۔ مثال توهان هڪ هنڌ محصول ادا ڪري رسيد ورتي ۽ سمجهيو ته هاڻي جند آزاد ٿي وئي ۽ ان بعد ڪنهن ٻئي جاءِ تي ڪو محصول ڏيڻو نه پوندو۔ ليڪن جڏهن توهان نئين جڳهه تي اها رسيد ڏيکاريندو ته محصول اوڳاڙيندڙ شخص ان رسيد کي قبول ڪرڻ کان انڪار ٿو ڪري ڇاڪاڻ ته سندس چوڻ آهي ته توهان پورو محصول نه ڏنو آهي ۽ پهرين جيتري يا ان جي لڳ ڀڳ ٻئي رقم ڏيڻي پوندي.

سنڌ جي واپار ۽ تجارت جو هڪ دلچسپ رڪارڊ مسٽر ڪالينڊر (Mr. Callender) اسان لاءِ ڇڏي ويو آهي۔ هي شخص 1775 ۾ سنڌ آيو هو۔ اهو زمانو ميان سرفراز خان ڪلهوڙي جي حڪومت جو هو. ان رڪارڊ جو تعلق اسان جي ڪهاڻي سان آهي، ان ڪري آءٌ ان جو هڪ ننڍو حصو پيش ڪري رهيو آهيان:

”ٺٽي ۽ شڪارپور جي وچ ۾ ججهو واپار هلندو هو۔ شڪارپور مان واپاري جيڪي شيون ٺٽي آڻيندا هئا انهن ۾ شالون، زيور وغيره شامل هوندا هئا. ٺٽي مان ڌارين ملڪن مان آندل شيون ملڪ جي اندرين علائقن ۾ ڪڍي ويندا هئا۔ ليڪن هتان جي حڪومت تمام ڳرا محصول قائم ڪري رکيا آهن ۽ اهي ملڪ جي مختلف حصن ۾ جدا جدا آهن۔ شرح پڻ مختلف اٿن. ان ڪري گذريل اٺن يا ڏهن سالن اندر، هتي (ٺٽي ۾) واپار تمام ٿورو وڃي رهيو آهي. سمورو واپار هاڻي ڪراچي (Crotchy) ڏانهن منتقل ٿي چڪو آهي ۽ جتان واپارين جو رستو هن شهر ڏانهن آهي جي حڪومت کان وڌيڪ محفوظ آهي۔ هتي آءٌ اهو ٻڌائيندو هلاڻ ته ڪراچي کان ٿيندڙ واپار کي قنڌار جي پٺيان

(افغان) حڪومت جو تحفظ حاصل آهي۔ ڪراچيءَ مان ٿيندڙ واپار تي ادايئي سيڪڙو مقرر محصول هن شهزادي (ميان سرفراز) جي حڪومت کي ڏنو ويندو آهي۔ اهو محصول خريداري جي منهن تي عائد ٿيل آهي۔ ليڪن اصل تڪليف جو سبب اهو آهي ته سرڪاري محصول عائد ڪندڙن ۽ دلالن جيڪي محصول جي وصوليءَ لاءِ ذميوار آهن ۾ گهڻو فرق آهي۔ ليڪن مون کي يقين سان ٻڌايو ويو آهي ته ڪو واپاري 15 سيڪڙو ڏيڻ کان سواءِ وڃي نٿو سگهي ۽ گهٽ جو ڪو سوال ئي پيدا نٿو ٿئي“.

هن حوالي مان اها ڳالهه محسوس ٿئي ٿي ته 1775 تائين ڪراچي ۾ سرڪار طرفان محصول عائد ڪرڻ تي ڪو عملدار مقرر ٿيل نه هو۔ ليڪن 22 سيپٽمبر 1758 جي فرمان يا حڪم نامي ۾ جيڪو سنڌ جي مختلف حصن جي عملدارن ڏانهن جاري ڪيو ويو هو ۽ جنهن جو مقصد ڪمپني (ايسٽ انڊيا ڪمپني) کي ڏنل مراعاتن کان واسطيدارن عملدارن کي آگاهه ڪرڻ هو، ان فرمان ۾ ”ڪراچي“ لفظ استعمال ڪيو ويو آهي۔ ان فرمان جو نقل ڊاڪٽر سورلي ”خفيه سياسي گاتي“ (Secret and political Department) جي رڪارڊ تان هٿ ڪري ڇپايو آهي.

1774 جي سال دوران سنڌوندي ۽ خليج فارس (Persian) جي وچ واري ساحلي علائقي جي جاچ جو منصوبو بمبئي ۾ سٽيو ويو هو۔ ان مهم لاءِ ٻه جهاز چونڊيا ويا هئا۔ هن مان هڪ جو نالو ”دي فاکس The Fox“ هو جنهن جي چارج ڪپٽان ليفٽيننٽ رابنس (C.L. Robinson) جي حوالي ڪئي وئي هئي ته ٻيو جهاز ”دي دلفين The Dolphin“ وري ليفٽيننٽ پورٽر (Lt. Porter) جي حوالي ڪيو ويو هو۔ انهن ٻنهي جهازن جي امداد لاءِ هڪ ننڍي ٻيڙي شامل ڪئي وئي هئي.

سڪندر اعظم کان پوءِ اها شايد ٻي اهڙي ڪوشش هئي۔ پهرين ڪوشش سڪندر اعظم جي جنرل نيرڪوس (Near chus) جي ڪمان

هيٺ ان علائقي جي سروي تي موڪلي وئي هئي. ان سروي اسان کي ڪيترن ٽون نالن کان واقف ڪيو آهي مثلاً Eiros, Bibagta, Koro kala وغيره. ليڪن انهن جي اصليت کان اسان اڃان ناواقف آهيون. اسان کي خبر پئجي نه سگهي آهي ته آيا اهي شهرن، ٻيٽن جا نالا آهن يا نه؟ — بهرحال اسان کي هنن نالن جي پوري واقفيت حاصل نه ٿي سگهي آهي.

ان مهم جي هڪ ممبر مسٽر ماسڪال (Mascall) جو تيار ڪيل نقشو ڏئي رهيا آهيون، جڪو هن مٿي ڄاڻايل مهم تي وڃڻ وقت تيار ڪيو هو ۽ جيڪو صرف پنهنجي شوق پوري ڪرڻ لاءِ ان مهم تي ويو هو. اهو نقشو موهجدارو پيدا ڪري ٿو ڇاڪاڻ ته اهو ڪنهن ماهر شخص جو تيار ڪيل نه آهي. توهان ڏسندؤ ته هن شخص هڪ وقت هڪ نه پر ٽي ٽالا ڄاڻايا آهن ۽ ان مان ئي توهان سندس ذهني موهجاري جو اندازو ڪري سگهو ٿا. ماسڪال کي ڪنهن هڪ نالي جو يقين نه هو. آخر اهي ٻئي جهاز (يعني ڊي فاکس ۽ ڊي ڊالڦين) سڪندر جي بهشت (Alexander's Haven) يا ڪياماڙي وٽ اچي لنگرانداز ٿيا هئا. جهازن تان ڪنهن نامعلوم شخص کي شهر ڏسڻ لاءِ موڪليو ويو هو. ان شخص شهر جي چؤڌاري هڪ ڦلجو ڏٺو هو ۽ ان جي هر طرف وري ساوڪ نظر آئي هئي. قلعي ۽ شهر جي حفاظت لاءِ فوجي مقرر ٿيل هئا جيڪي پنهنجو قرض پوري ڪرڻ ۾ مصروف هئا. ان کان اڳ جو هي اچيني شخص پنهنجو ڪم مڪمل ڪري کيس شهر مان نيڪالي ڏني وئي هئي. ان بعد هن شخص پنهنجي آفيسرن کي پنهنجي رپورٽ پيش ڪئي هئي. پورٽر ۽ رابنسن رپورٽ ٻڌڻ بعد ڪنهن اونهي فڪر ۾ غلطان ٿي ويا هئا هڪ گهري سوچ کين ورائي وئي هئي. ليڪن هنن ٻه ٽي ڏينهن وڌيڪ رهڻ جو فيصلو ڪيو هو ته جيئن ماحول جو گهرائي سان جائزو وٺي سگهن.

ان دوران هڪ مقامي شخص، جهازن کي ڏسڻ ۽ انهن جي عملي ۽ خلاصين جي اصليت معلوم ڪرڻ لاءِ جهازن تي اچي نڪتو هو. هن جڳهه کي ڇا چوندا آهن؟ مسڪال زور ڏئي پڇيو ته جيئن

ڳالھ واضح ٿئي.

”ڪلاچي ڪوٽ“

”ڇا، ڇا ٿو چوين؟“

”ڪلاچي ڪوٽ. بهرحال هي علائقو ڪنهن جي ذاتي ملڪيت

آهي ۽ بنا اجازت ايندڙن ۽ حڪم عدولي ڪندڙن کي گولي سان ماريو ويندو.“

”ليڪن. او باندڙ منھان هن جڳھ جو نالو ڇا آهي؟“ ڪلاچي

ڪوٽ“

بهرحال مسٽر مسڪال کي ڪجهه سمجھ ۾ نٿي آيو ۽ بيقراري

سندس چمري مان صاف ظاهر نظر اچي رهي هئي۔

”وڃي ڪڏ ۾ پوءِ۔ تو کي وڌيڪ ڪا خبر آهي؟ هن شهر ۾

ٿيندو ڇا آهي؟ جيڪو ڪجهه کيس سمجھ ۾ اچي ٿو ان کي لکي

پاڻ وٽ محفوظ ٿو ڪري، ڪولنجي؟ (Kolonji) ڇا ”ڪرانچي

(Karanchi)؟ باقي آئنده معلوم ڪبو۔ شايد ڪجهه ٿيو به هجي،

جنهن ڪري وڌيڪ ڀڄ ڳچ کان پاسو ڪيو ويو هجي. هنن سڀني

ڳالهين جو نتيجو اهو نڪتو ته ڪلاچي ڪوٽ نقشي تي جاءِ وٺي نه

سگهيو.

اهڙي طرح ڪراچي گمناهي ۾ ئي رهي۔ سينٽ ٿائومل ۽ ڪراچي

خوشي خوشي حياتي گذاري رهيا هئا۔ کين پنهنجي عام زندگي جي

مسئلن کان سواءِ ٻيو ڪو مسئلو نه هو سواءِ هتان جي گندين گهٽين ۽

ڪچري ڀريل ماحول جي۔ کين پنهنجي هيس کان پري ٿيندڙ واقعن

جي باري ۾ ڪا خبر نه هئي ته اُتي ڇا ٿي رهيو هو ۽ اهو ته هتي جي

حالتن تي انهن واقعن جا ڇا اثرات مرتب ٿيندا.

ڪلهوڙن سان معرڪي ۾ ان وقت جي قلات جي خان جو سالار

ڇهارڪ خان مارجي ويو هو ۽ ڪراچي ڪلهوڙن جي هٿن مان

نڪري قلات جي خان جي حاڪميت ۾ اچي وئي هئي. خان ان بعد

هتي هڪ فوجي ڇانوڻي قائم ڪئي هئي۔ هڪ تاريخ نويس اسان کي

ٻڌائي ٿو.



هن وقت تائين جيڪي حقيقتون اسان وٽ آهن سي انتهائي ناقص هجڻ ڪري انهن تي ڪنهن قسم جو ڀروسو ڪري نٿو سگهجي. لالا هتورام جي ”تاريخ بلوچستان“ پڙهڻ سان ان ڳالهه جو بخوبي اندازو ٿي سگهي ٿو. لالا هتورام لکي ٿو ته احمد خان جي پٽ مير محراب خان کي ميان نور محمد ڪلهوڙي ديرا مولا وٽ قتل هو (ڇا محراب خان ۽ چهارڪ خان ساڳي شخص جا نالا آهن؟ يا اهو ٻن نالن وارو هڪ شخص آهي؟)

هتورام وڌيڪ لکي ٿو ته، ”ڪراچي ۽ ڪوراکا (Koraka) جا علائقا، دهلي جي بادشاه پاران عيوضي طور (مٿين خون جو عيوضو) قلات جي خان کي ڏنا ويا هئا. اهو علائقو مير نصير خان اول جي دور تائين قلات جي خان جي حڪميت ۾ رهيو هو. ان وقت اهو تمام ننڍو ۽ غير اهم علائقو هو.

ليڪن جيستائين مون کي خبر آهي ۽ آءٌ معلوم ڪري سگهيو آهيان ۽ اڪثر تاريخ نويس ان ڳالهه تي متفق آهن ته مير فتح علي خان ٽالپر ولد مير صوبدار خان ٽالپر ۽ پوٽو مير بهرام خان ٽالپر ئي هو جنهن ڪراچي ۽ اسپاس جو علائقو خان قلات کان ڇڏائي سنڌ ۾ شامل ڪيو هو. ان باري ۾ وڌيڪ مواد اڳتي ايندو.

برٽن پنهنجي ڪتاب ”سنڌ“ ۾ لکي ٿو ته ”قديم وقت ۾ ڪراچي مڪران جي صوبي جو حصو هوندو هو.“ ڇا مڪران جو صوبو به هو؟ ڇڏيو ان کي، اڳتي وڌون.

بهرحال ڪلهوڙن کان ڪراچي حاصل ڪرڻ بعد خان قلات هت پنهنجو گورنر مقرر ڪيو هو. ڪراچي جي ان پهرين گورنر جو نالو ڇا هو؟ اسان کي خبر نه آهي، خدائي ٿو ڄاڻي. 1793 ۾ شفي علي خان هن علائقي ۾ خان پاران مقرر ٿيل هو. چيو وڃي ٿو ته هي شخص ظالم ۽ بي رحم هوندو هو. شهرين جي دانهن تي گيس بدلي ڪري سندس جاءِ تي حاجي سڌو (Haji Sadu) نالي شخص کي مقرر ڪيو ويو هو.

حاجي سڌوءَ جو دور انتهائي مختصر ثابت ٿيو ڇاڪاڻ ته مير فتح علي خان ٽالپر اڳ ۾ ئي خان قلات کان ڪلاچي ڪوٽ حاصل ڪرڻ لاءِ تياريون مڪمل ڪري ورتيون هيون.

## سنڌ ڏانهن واپسي

سنڌ جو تمدن قديم آهي. ان جي قدامت پنج هزار سالن بلڪ اُن کان به مٿي چئي وڃي ٿي. جيئن اسان گذريل مضمون ۾ به ٻڌايو آهي ته سنڌ جو ذڪر مهاڀارت (هندن جو هڪ پاڪ ڪتاب) ۾ پڻ ڪيو ويو آهي. شايد رامائڻ ۾ پڻ سنڌ جو ذڪر موجود آهي. تاريخ جي ڪيترن عالمن جو يقين جي حد تائين خيال آهي ته رام چندر هنگلاج وڃڻ کان اڳ ۾ رام باغ (موجوده آرام باغ) وٽ ترسيو هو. انهيءَ جي ڪري ڪيترن عالمن جو خيال آهي ته موهن جو دڙو ته سنڌ جي تاريخ جو وچولو زمانو آهي ۽ سنڌ جي تمدن جي تاريخ ته اُن کان به هزارين سال وڌيڪ پراڻي آهي.

هاڻي اسان کي خبر پئي ته موهن جي دڙي جي تهذيب جي تهاهي کان پوءِ هندوستان ۾ ڪيترائي اهم واقعا ٿي رهيا هئا ته پوءِ آخر ڪهڙي سبب جي ڪري سنڌ جي تاريخ صرف هڪ هزار سالن تائين مشڪل سان ملي ٿي؟

اسان جي خيال ۾ ان جا ٻه سبب ٿي سگهن ٿا. اول اهو ته سنڌ جاگرافي طرح پنهنجي ڀروارن علائقن کان ڪٽيل آهي. اوڀر ۾ هڪ وڏو رڻ ڪيس ٻين کان جدا ڪيو بيٺو آهي. ڏکڻ ۾ سمنڊ ۽ اولهه ۾ وري جبل سي به غير آباد. انهن سببن جي ڪري هي ملڪ هميشه جدا ۽ ڌار رهيو آهي. انهن قدرتي رڪاوٽن فائن ۽ فوجي سالارن کي ڪائمس پري رکيو آهي. جن ماڻهن پنهنجو ڌيان هن اڻ وڻندڙ خطي ڏانهن ڏنو آهي سي پڻ خراج وٺي ويندا رهيا. اهو درست آهي ته انهن مان ڪيترن پنهنجا گورنر وغيره پڻ مقرر ڪيا هئا، ليڪن اڪثر طرح

ڪو مقامي شخص ئي هنن جو ٺاهندو هوندو هو. سنڌ هڪ ڪٽيل ملڪ ئي رهيو آهي. ليڪن ٻئي طرف انهن سببن جي ڪري سنڌ گهڻي عرصي تائين پنهنجي آزادي برقرار رکي سگهي هئي. جيتوڻيڪ انگريز پڻ ساڳي دور ۾ هتي پهتا هئا جڏهن اُهي هندوستان جي ٻين علائقن ۾ پهتا هئا. ليڪن هنن پلاسي جي جنگ (1775) کان اٽڪل اسي (80) سال پوءِ سنڌ فتح ڪئي هئي.

انگريزن کان اڳ وارن حڪمرانن سنڌ جي ان طبعي بيهڪ جو پورو پورو فائدو ورتو ۽ ان کي عملي طرح اڪيلو علائقو ڪري رکيو، ڇڻ ان جو ڪنهن سان واسطو ئي نه هو. هڪ دفعي ايئن به ٿيو ته ڪو سياح، ملڪ جي سير تي آيو هو ۽ ملڪ جي اندرين علائقن جو سير ٿي ڪيائين ته اوچتو کيس قتل ڪيو ويو. قتل جو سبب اهو ٻڌايو ويو ته هي شخص ٻاهرين دنيا کي ملڪ جي خوشحالي جي باري ۾ ٻڌائيندو ۽ نتيجي ۾ ٻيا ماڻهو هتي اچڻ شروع ٿيندا. ٻين ماڻهن جي اچڻ ڪري هتي جي ماڻهن جي خوشحالي ختم ٿي ويندي. ظاهر آهي اهڙي سوچ جي هوندي سياحن جي اچ وڃ کي تجارتي بنيادن تي هلائي نٿو سگهجي.

سنڌ متعلق معلومات گهٽ هجڻ جو ٻيو سبب پڻ آهي. اهو آهي هتي جي قبيلن جي خونريز جنگين جو هجڻ. اهي جنگيون سالن جا سال، نسل در نسل هلنديون هيون. ممڪن آهي ته جنگين دوران ڪيترائي ڪتب خانو تباه ٿي ويا هجن ۽ انهن ۾ گڏ ٿيل تاريخي مواد پڻ تباه ٿي ويو هجي. سنڌ جي آبگاتي تاريخ متعلق جيڪي مستند ڪتاب آهن، انهن ۾ ”چچ نامو“ ”تاريخ طاهري“ ۽ ”تاريخ معصومي“ اچي وڃن ٿا. آخري ٻه ڪتاب 1600-1700 جي وچ ڌاري لکيا ويا هئا ۽ جن ۾ صرف عربن جي فتح کان پوءِ جو احوال ڏنو ويو آهي. چچ نامو يا فتح نام سنڌ 1250 عيسوي ڌاري لکيو ويو هو ۽ ويهين صدي جي اوائل ۾ ان جو ترجمو ڪيو ويو. ”تحفة الڪرام“ صرف ٻه سؤ سال پراڻو آهي ڇاڪاڻ ته اهو ڪلهوڙن جي دور ۾ لکيو ويو هو. سنڌ متعلق ٿورو گهڻو احوال ”آئين اڪبري“ ۾ پڻ ملي ٿو، جيڪو ظاهر آهي ته

صرف اڪبر اعظم جي دور تائين محدود آهي.

ڇا ان جو مطلب اهو آهي ته 710 عيسوي ۽ ان جي لڳ ڀڳ واري عرصي دوران سنڌ ۽ سنڌين متعلق ڪجهه نه ڪجهه لکيو ويو هو، اهڙي ڳالهه يقين ۾ نٿي اچي. جيڪڏهن ڪجهه لکيو ويو هو ته اهو ڪاڏي ويو؟ ان جو ڇا ٿيو؟ ڇا اسان ان مواد جي حاصل ڪرڻ لاءِ هيتري دير سان ڪوششون شروع ڪري سگهون ٿا؟ ۽ ڇا اهي بار آور ٿينديون؟ چئي نٿو سگهجي.

سنڌ متعلق تاريخي مواد جي گهٽ دستيابي جو هڪ سبب ماڻهن جي لڌ پلاڻ پڻ ٿي سگهي ٿو. ايمان کان وٺي هي علائقو صوفين ۽ عالمن لاءِ ڪشش جو باعث رهيو آهي. اهو ئي سبب آهي ته دنيا جي مختلف علائقن مان ڪيترائي صوفي ۽ عالم سنڌ ۾ اچي آباد ٿيا هئا ۽ نتيجي ۾ سنڌ کي گهڻو ڏنو ۽ ان کان پڻ گهڻو ڪجهه حاصل ڪيائون. امڪان آهي ته تاريخ جي ڪنهن دور ۾ هتان پڻ وڏي تعداد ۾ ماڻهو لڏي وڃي ٻين هنڌن تي آباد ٿيا هجن. اهڙو واقعو اسان جي سامهون ۽ ٿورو ئي وقت اڳ ٿيو آهي. ڪنهن کي خبر هئي ته هنڌن سان گڏ ڪهڙا اهم ڪاغذ، دستاويز وغيره هتان سرحد پار ويا هجن، ڇا اهڙي قسم ۽ ايڏي پيماني تي اهڙو واقعو ان کان پهريان به ٿيو هو؟

چيو وڃي ٿو ته ڪنهن زماني ۾ ڌاريجن جي علائقي تي راڻا قوم حڪومت ڪئي هئي ۽ ڪراچي ۽ ان جي آس پاس علائقي تي جوڌ پور جي راجپوتن جو راج هو. سوال آهي ته انهن جا نالا ڇا هئا؟ سندن تفصيل ڪهڙو آهي؟ ڇا ان نامعلوم دور جي باري ۾ ڪا تاريخي معلومات جوڌپور يا جيمپور جي ڪتب خانن ۾ دستياب ٿي سگهي ٿي؟ ٻيو سبب اهو ٿي سگهي ٿو جيئن مون پهرين عرض ڪيو آهي ته ارغون ۽ ترخان، هتان ڦرلٽ ڪري واپس پنهجي وطن موٽي ويندا هئا. ڇا اهي پاڻ سان گڏ ڪو قديم تاريخي مواد کڻي ويا هئا؟ ڪجهه چئي نٿو سگهجي.

مون اهي سوال ان ڪري اٿاريا آهن ته جيئن تاريخدانن کي انهن جا جواب ڳولڻ ۾ سهولت ٿئي. تاريخدان ئي اصل ۾ اهڙن سوالن جي

جواب ڏيڻ جي اهليت رکن ٿا. مون کي اعتراف آهي ته آءُ عالم يا تاريخدان نه بلڪه هڪ عام قاري ۽ طالب علم آهيان.

اها پڻ حقيقت آهي ته گذريل ست اٺ سو سالن اندر جيڪي ماڻهو شاهي تخت تي ويٺا هئا ۽ حڪومتون هلايون هئائون، انهن جي تخت نشيني جي تاريخن تي پڻ اختلاف آهن ۽ ڪا صحيح تاريخ نه ٿي ملي. اسان کي انهن شاهي گهراڻن جي معلومات نٿي ملي جن هتي حڪومتون ڪيون هيون ۽ انهن جي عروج ۽ زوال جون تاريخون غير يقيني آهن.

اڄ (74-8-11) تي ريڊيو پاڪستان ڪراچي تي سنڌ جي قديم شهرن جي باري ۾ مذاڪرو هو. سکر ۽ روهڙي ان ڏينهن بحث جا موضوع هئا. سوال هو ته ڇا سکر روهڙي کان قديم آهي يا روهڙي سکر کان وڌيڪ پراڻو آهي؟ ڇا بکر ۽ اروڙ ڪنهن زماني ۾ هڪ هئا يا اهي ٻن جدا ماڳن جا نالا هئا؟ اهو بحث تمام ڪار آمد ۽ مفيد هو. ليڪن معلومات جي گهٽتائيءَ ڪري ڪنهن خاص نتيجي تي پهچڻ ڏکيو هو. سنڌ متعلق ڪارآمد معلومات جي گهٽتائي شدت سان محسوس ڪئي پئي وئي. عالمن کي ان ڳالهه جو احساس آهي.

ڊاڪٽر سورلي جنهن 1968 وارو گزيٽيئر ايڊٽ ڪيو آهي جو چوڻ آهي ته ڪنهن به هڪ شخص لاءِ اهو ناممڪن آهي ته هو اڪيلي سر سنڌ جي تاريخ مرتب ڪري سگهي. ان ۾ ڪو شڪ نه آهي ته تڪليفون تمام گهڻيون آهن. ليڪن اسان ڏسي ۽ محسوس ڪري سگهون ٿا ته سنڌ ۾ هر طرف سجاڳي نظر اچي رهي آهي ۽ مقصد حاصل ڪرڻ لاءِ تاريخدانن جو بورڊ تشڪيل ڏئي سگهجي ٿو ليڪن ڪنهن فرد لاءِ اڪيلي سر اهو ڪم وڏو بلڪ تمام مشڪل آهي. ان تجويز ڪرده بورڊ ۾ نامور تاريخدان ۽ آثار قديم جا ماهر شامل ڪيا وڃن ته جيئن سندن ڪوشش سان سنڌ جي ماضيءَ تي پيل پردو هٽي سگهي ۽ حقيقتون ظاهر ٿين.

هن وقت ٽائين جيڪو به ڪم ٿيو آهي ان جي مدد سان مشڪل سان ڪجهه سؤ سالن ٽائين مس وڃي ٿو سگهجي. خدا جو شڪر آهي

تہ 1700 عيسوي کان وٺي دنيا ويجهي کان ويجهي ٿيندي ٿي وڃي ۽ ڪنهن هڪ هنڌ ٿيندڙ واقعو ٻين کي خاص طرح ان جي پاڙي وارن کي ضرور متاثر ڪري ٿو. اهڙو هڪ واقعو 1707ع ۾ پڻ ٿيو هو. ان سال جي ۲۱ فيبروري جي رات جو شهنشاه هند اورنگزيب عالمگير نماز پوري ڪري مس ويٺو ته تڪليف جي شڪايت ڪيائين ۽ ڪجهه ڪلاڪن کان پوءِ وڃي مالڪ حقيقي سان مليو. اهو واقعو اصل ۾ مغل سلطنت جي تباهي ۽ خاتمي جي شروعات هئي.

جيئن ئي مغلن جي سج لهڻ شروع ڪيو ته انهن تارن نڪرڻ شروع ڪيو جيڪي هن کان اڳ صدين تائين لڪا پيا هئا، گمنامي جي چادر ۾ ويڙهيا پيا هئا. ڪيترين ئي ننڍين رياستن يا ملڪن هڪ دفعو وري آزاديءَ جو اعلان ڪيو ۽ ڪيترائي ملڪ مغلن جي تسلط کان آزاد ٿي ويا. ڪن ٿورن ملڪن جي اهڙي اعلان آزادي کي للڪاريو ويو هو ته ٿيو پيلو.

ان زماني ۾ سنڌ اندر ڪلهوڙن جو عروج شروع ٿيو هو. ڪلهوڙا اصل ۾ پيري مريدي ڪندڙ هئا ۽ پاڻ پيرن مان ڦري سياسي اثر رسوخ وارا ٿيا هئا. سندن اثر رسوخ آهستي آهستي تسليم ٿيڻ لڳو هو. اورنگزيب جي وفات وقت ڪلهوڙن کي هتي مغلن جو نائب تسليم ڪيو ويو هو ۽ ان بعد ايران جي حاڪمن پڻ کين ساڳي حيثيت سان مڃيو هو. ان کان پوءِ جي 35 سالن جي عرصي اندر هنن پاڻ کي نيم-آزاد حاڪمن جي طور تي تسليم ڪرائي ورتو هو. جيئن ته ان زماني ۾ مغلن جي سلطنت ۾ هر طرف افراتفري جو دور هو، ان لڙ ۾ ڪلهوڙن پڻ پاڻ کي مڪمل آزاد حڪمرانن جي حيثيت ۾ مڃرائي ورتو هو.

ڪلهوڙن کان پوءِ سنڌ جي آسمان تي جيڪو تارو چمڪيو هو اهو هو ٽالپر بلوچن جو تارو. ڪلهوڙا ٽالپرن جا مرشد هئا، جن کين پنهنجي حڪومت اندر اهم عهدا ڏنا هئا ۽ اهميت جي جائين ٿي مقرر ڪيو هو. ليڪن اڳتي هلي هنن پنهنجي وفادار مريدن تي سختيون ڪيون ۽ سندن ڪيترن ئي اهم شخصيتن کي قتل ڪرايو هو. اهو سلسلو ان وقت تائين جاري رهيو جيستائين ٽالپرن جي صبر جو پيمانو

لبريز نه ٿيو هو. پنهنجي مريدن جو ستارو چمڪندو ڏسي ڪلهوڙا حسد ۾ سڙي ويا هئا. اهوئي سبب آهي ته هنن ٽالپرن تي ڪنهن قسم جو اعتبار نٿي ڪيو. ٻنهي ڌرين جي وچ ۾ بد اعتمادِي وڌي وئي هئي. آخر ٽالپرن ڪلهوڙن جو اقتدار هميشه لاءِ ختم ڪري ڇڏيو.

نه صرف ٽالپرن بلڪ عام شهري پڻ ڪلهوڙن کان بيزار ٿيا ويا هئا ۽ چاهيائون ٿي ته هنن جو اقتدار جيترو جلد ختم ٿئي اوترو بهتر. آخر ڪلهوڙن جي اسي (80) سالن جي اقتدار ۾ رهڻ کان پوءِ ٽالپرن اچي سندن جاءِ ورتي هئي. اهڙي طرح ٽالپرن جي چئن يارن جي اقتدار جو دور شروع ٿيو هو. ٽالپرن جي انتظامي ڍانچي کي گڏيل موڙي واري ڪمپني (Joint Stock Company) سان مشابهت ڏئي سگهجي ٿي. فرق صرف اهو آهي ته ٽالپر اڪائونٽس رکڻ جا عادي نه هئا ۽ نه ئي کين اهڙي ضرورت هئي. ٽالپر ايماندار هئا، سندن ايمانداري ۽ ذاتي شرافت ۾ ڪو ڪلام نه آهي.

مير فتح علي خان 1786 ۾ حاڪم اعليٰ جا فرائض سنڀاليا هئا. سندس گاديءَ جو هنڌ حيدرآباد هو. هن سان اقتدار ۾ سندس جيڪي پائڻ شريڪ هئا، سي هئا مير غلام علي خان ٽالپر، مير ڪرم علي خان ٽالپر ۽ مير مراد علي خان ٽالپر. اها هئي مير صاحبن جي پهرين چوڀاري. مير فتح علي خان هڪ دور انديش حاڪم هو. اقتدار سنڀالڻ کان پوءِ ڪجهه سالن اندر هن ڪراچي جي اهميت محسوس ڪري ورتي هئي. ٻاهرين ملڪن سان واپار ۾ اضافو ٿي رهيو هو. ان ڪري هن پنهنجي هٿ هيٺ هڪ بندر (Port) جي ضرورت محسوس ڪري ورتي هئي. ڪراچي جو انتخاب فطري هو.

ٻئي طرف خان قلات لاءِ هي علائقو پيڪار ۽ ڪنهن ڪم جو نه هو. هي علائقو قلات کان گهڻو پري هو ۽ وچ ۾ وسيع ليڪن غير آباد علائقو هو جتي ڦورو قبائين جو حڪم هلندو هو. ان کان علاوه خان کي ٻيا به ڪيترائي مسئلا درپيش هئا جنهن ڪري هو ڪوراکولام ڪراچي، ڪلاچي ڪوٽ يا جيڪو نالو توهان کي پسند اچي ان سان پڪاري سگهو ٿا، ڏانهن ڌيان ڏيئي نٿي سگهيو. کيس شايد موقعي

جي تلاش هئي ته جيئن هو پاڻ کي هن ذميواري مان باعزت طور آزاد ڪرائي سگهي. اهڙو موقعو کيس تمام جلد ميسر ٿيڻ وارو هو.

1792 ۽ ان جي لڳ ڀڳ مير فتح علي خان ڪراچي جي فتح ڪرڻ جي تياري ۾ مصروف هو ۽ ان مقصد لاءِ هڪ جٿو پڻ تيار ڪيو ويو هو. ميان فقيري ۽ ميان پالئي (Mian Palia) جي سربراهي ۾ 15000 جوانن تي مشتمل هڪ فوجي دستو روانو ٿيو هو، جنهن ڪلاڪوٽ جي ويجهو نئين لياري تي خيما کوڙيا هئا. مروج هٿيارن کان علاوه توپون ۽ بندوقون پڻ ان لشڪر وٽ موجود هيون.

ڪلاچي جو ڪوٽ ان زماني ۾ جهنگ جي وچ ۾ هو ۽ ان جي چوڌاري ٿوهر وغيره جا وڻ موجود هيا جنهن ڪري رهائش جي نقطي نظر کان اها ڪا بهتر جڳهه نه هئي. ڪوٽ مضبوط هو. مسقط ۽ عمان کان گهربل توپون نصب ڪيل هيون جيڪي هڪ پاڪستان خاتون بيبي مرادان جي مشهوري کان پوءِ نصب ڪيون ويون هيون. (ڪوشش جي باوجود مون کي خبر نه پئجي سگهي آهي ته هوءَ ڪير هئي، ڪنهن جي ڌيءَ هئي وغيره) قلعي يا ڪوٽ اندر اٽڪل 500 مهاڻا رهندا هئا. قلعي جو سالار هڪ ديوان هندو لالا ملرام داس هوندو هو.

ان وقت جي مواصلاتي ۽ آمدرفت جي تڪليفن کي ڏسندي هڪ سو ميلن کان کاڌي پيئي جي پهچ (Supply) قائم رکڻ يقينن هڪ مشڪل ڳالهه هئي ۽ ڪنهن به حالت ۾ اهو ڪم آسان نه هو. حملا آور فوج، يقيناً مشڪلات ۾ هئي. ليڪن قلعي ۾ مقيم ماڻهن کي ڪا تڪليف نه هئي. هنن جا رستا کليل ۽ پهچ جاري هئي.

بهرحال قلعي ۾ مقيم ماڻهن کي جيڪي به مسئلا درپيش هئا، انهن ۾ پاڻي جي فراهمي خاص اهميت وارو هو. انهن ڏينهن ۾ منو پاڻي، نئين لياري ۾ ڪوه کوٽي حاصل ڪيو ويندو هو. ليڪن جنرل فقيري ۽ هن جي فوج جي موجودگي ۾ پاڻي حاصل ڪرڻ لاءِ ٻاهر نڪرڻ خطري کان خالي نه هو. ان ڪري قلعي جي مڪينن کي شايد ڪلاچي جي ڪُن (سمنڊ) مان پاڻي حاصل ڪرڻو پوندو هو، يا چئجي ته نئين لياري جي چوڙ وٽان پاڻي حاصل ڪندا هئا.



جنرل فقيري طرفان اهو گهيرو به مهينا جاري رهيو هو ليڪن کيس ڪو مثبت نتيجو حاصل نه ٿيو هو. آخر بيزار ٿي گهيرو ختم ڪيو ويو ۽ فوج موٽي حيدرآباد وئي.

مير فتح علي خان پڪي ارادي وارو شخص هو. هو جيڪو به ڪم هٿ ۾ ڪندو هو ان کي مڪمل ڪرڻ کان پوءِ ئي سک سان ويهندو هو. اڃان سال به نه گذريو هو ته هن 20000 نوجوانن تي مشتمل هڪ ٻيو فوجي جڻو موڪليو ته وڃي ڪلاچيءَ جو ڪُن فتح ڪن. ليڪن ان لشڪر کي پڻ قلعي جا دروازا بند مليا. هن دفعي حملا آورن ۽ قلعي ۾ محصور مڪين جا تعلقات پهريان کان وڌيڪ خراب هئا. اهوئي سبب آهي ته هن دفعي جو گهيرو ٽي مهينا هليو ۽ هڪ ڀيرو وري ميان فقيري ۽ ميان پال کي واپس گهرايو ويو هو. سندن صلاح سان گهيرو ختم ڪري فوج کي حيدرآباد واپس گهرايو ويو هو.

هڪ سال گذرڻ بعد هڪ دفعو وري مير فتح علي خان 20000 فوجين جو جڻو ڪراچيءَ جي فتح لاءِ موڪليو هو. اهو واقعو سال 1795 جو آهي. هاڻي سينٽ پوڄومل ۽ ان جو قبيلو جن قلعي جي حفاظت پاڻ تي ڪئي هئي، بيزار ٿي پيا هئا. ان بيزاريءَ جا ڪيترائي سبب هئا. هڪ ته مٺي پاڻي جي اٿاڻ، ڀڊبودار ۽ گندو ماحول ۽ اهم ڳالهه ته لڳاتار جنگ جو ماحول. انهن سڀني ڳالهين گڏجي هنن جي بيزاري ۾ اضافو ڪيو هو.

ليڪن سڀ کان اهم ته مير ڪرم علي خان (چوياري مان هڪ مير صاحب ۽ مير فتح علي خان چو پاءُ) هڪ ذاتي خط ديوان دريانه مل کي لکيو هو. مير صاحب لکي ٿو ته ”آخر تو کي هن ٽڪري جو بچاءُ ڪندي ڇا ٿو ملي؟ تو کي فڪر ڇا جو آهي، آءُ تون کي يقين ٿو ڏياريان ته خان (قلات جي خان) جي پيٽ ۾ مون وٽ سڪيو نه ته ڏکيو نه هوندن.“

مير ڪرم علي خان جو اهو خط اثرائتو ثابت ٿيو. هونئن به لالا بلرامداس کي خان قلات کان ڪنهن به قسم جي مدد نٿي پهتي. آخر ڪيستائين ٻئي جي علائقي جو پنهنجي پيسن سان بچاءُ ڪرڻ ضروري

هو؟ هر حملو کين حساب ڪرڻ تي مجبور ڪندو هو ته پنهنجي ڪمائي مان هن ڪيترو خرچ ڪيو هو ۽ کيس ڇا مليو هو؟ ڪرم علي خان جي خط پهچڻ بعد سيٺ قلات جي خان کي لکيو هو ته هو سندس مدد ڪري ۽ کيس صلاح پڻ ڏي ته کيس ڇا ڪرڻ گهرجي. ليڪن خان کي ٻيون ئي ڪيتريون پريشانين هيون. ان ڪري کيس هن بيمار زمين جي ٽڪري سان ڪا دلچسپي نه هئي. هن سيٺ کي لکيو ته هو پاڻ فيصلو ڪري ته کيس ڇاڪرڻ گهرجي. جيڪڏهن کيس دفاع ڪندي ڪا مشڪلات پيش اچي ته هو دفاع ڪرڻ ڇڏي ڏي. کيس ڪورج نه ٿيندو.

سيٺ جڏهن محسوس ڪيو ته هن تي هاڻي ڪا ميار نه ايندي ۽ کيس ڪوبه شخص ”غداري“ جو طعنو نه ڏيندو، عين ان مهل هن ميرن اڳيان هٿيار ڦٽا ڪيا. ان وقت حاجي شوم خان قلات طرفان ڪراچي جو گورنر هو جنهن جي ذاتي نگراني ۾ سيٺ ڌريانامل قلات تائين سفر ڪيو هو.

قلعي جون ڪنجيون ميان فقيري ۽ ميان پالئي (Palia) جي حوالي ڪيون ويون، جيڪي فوج جا سالار هئا. هٿيارن ڦٽي ڪرڻ ۽ ڪنجي حوالي ڪرڻ جي تاريخ 11 اربع چئي وڃي ٿي. ٻنهي فاتح سالارن کي سيٺ ڌريانامل پنهنجي گهر وٺي ويو هو جتي سندن سنو آڌرپاءُ ڪيو ويو هو ۽ گلاب جي پاڻي ۽ شربت سان سندن تواضع ڪئي وئي هئي.

هن نئين فتح ڪيل علائقي جي حفاظت لاءِ ميرن طرفان هڪ نواب گورنر مقرر ڪيو ويو هو. ان جي مدد لاءِ ڪرمي قبيلي جا اٽڪل هڪ سو (100) ماڻهو سندن ماتحتي ۾ ڏنا ويا هئا. نواب جو نالو شايد احمد خان پرڳڙي هو. بهرحال مون کي نالي جي پوري خاطري نه آهي. برفتن جا قبا؟ هتي آءٌ جيڪڏهن پنهنجي اصل موضوع کان هٽي وڃان ته مهربان پڙهندڙ مون کي معاف ڪن. چوڪنڊي جي مقبرن جي اصليت جي باري ۾ اڃان تائين مونجهارو آهي ۽ ڪو واضع نظريو سامهون اچي نه سگهيو آهي. انهن مقبرن کان علاوه منگهي پير تي پڻ ڪجهه قبا ۽ مقبرا آهن. چوڪنڊي ۽ منگهي پير جي مقبرن کي گڏائي برفتن

جا مقبرا چيو ويندو آهي. ممڪن آهي ته منهنجي ڳالهه تاريخدانن کي پسند نه اچي، ليڪن اختلاف جي ته بهرحال گنجائش موجود آهي. ان ڪري آءٌ چوندس ته اهي برفتن جا قبا نه بلڪه جوکين جا قبا آهن. منگهي پير وٽ قبن جي باري ۾ آءٌ يقين سان چئي نٿو سگهان ڇاڪاڻ ته مون انهن جو مطالعو نه ڪيو آهي. ليڪن چوڪنڊي جي مقبري کي مون گهڻي سوچ ويچار سان ڏٺو آهي، انهن جو مطالعو ڪيو آهي.

ڪيترن قبن تي نالا لکيل آهن. انگ اکر پڻ ڏنل آهن. جيڪي نالا آءٌ پڙهي سگهيو آهيان، ان مان اها حقيقت راضع ٿئي ٿي ته چوڪنڊي وارا قبا اصل ۾ جوکين جا قبا آهن، جتي جوکين جا بزرگ ابدي آرام ۾ ستل آهن. وڌيڪ اهو ته برفت اصل ۾ نومرتين جي هڪ شاخ آهن. برفت ۽ جوکين جي پاڻ ۾ دشمني نسلن کان هلندي پئي آئي. ان ڪري هو ڪنهن جاءِ تي رهي نٿي سگهيا.

برفت يا نومرتيا چيو وڃي ٿو ته راجپوت آهن، جن ڪنهن سمي ٻيلي (لسبيلي) تي حڪومت ڪئي هئي. هن اڳتي هلي اسلام قبول ڪيو هو. لسبيلي جي حڪومت ويحائڻ کان پوءِ کين اُتان نڪرڻو پيو هو. ليڪن کين ڪوٽڙي ۽ درياه جي وچ واري جابلو علائقي ۾ آباد ٿيڻ جي اجازت ڏني وئي هئي.

انهن جي برعڪس جوکيا اصل ۾ ڪنگور (جيڪو شاه بلاول جي پيرسان آهي) جا رهاڪو هئا. اُتان لڏي اچي نئين ملير تي آباديون قائم ڪيون هئايون، جنهن وقت ڪراچي خان قلات جي حڪومت کان موٽي سنڌ کي ملي هئي. ان وقت جوکين جي سردار جو نالو درياه خان هو.

ان واقعي کان گهڻو اڳ ۾ جوکين مان هڪ شخص نالي بجار خان، غلام شاه ڪلهوڙي وٽ ملازمت اختيار ڪئي هئي. غلام شاه ڪلهوڙي جي چوڻ ۽ هشيءَ تي هن شخص ڌاريجا پرڳڻي جي حاڪم راڻا ارجن کي قتل ڪيو هو. راڻا ارجن اصل ۾ راجپوتن جي اولاد مان هو، ان جي عيوض غلام شاه ڪلهوڙي، بجار خان کي جوکين جو سردار ياچار مقرر ڪيو هو ۽ اهڙي طرح جوکيا ٿوري گهڻي اهميت اختيار

ڪرڻ لڳا هئا۔ جوکين جو موجوده ڄام (1974) حاجي مراد خان آهي۔  
۽ ملير ۾ رهي ٿو۔

جوکين سينٽ پوجومل ۽ سندس ڪٽنب جي ملازمت اختيار ڪئي  
هئي ۽ انهن لاءِ ڪيتريون خدمتون پڻ بجا آنديون هيون۔ ان بعد هنن  
تالپرن جي ملازمت اختيار ڪئي هئي، کين پهريان پهريداري ۽ بعد ۾  
مال برداري تي معمر ڪيو ويو هو۔ آهستي آهستي جوکيا ڪراچي ۽  
ان جي آسپاس اچي رهڻ لڳا هئا۔ فطري ڳالهه اها آهي ته ماڻهو جتي  
رهندو آهي (اڪثر طرح) اتي ئي دفن ٿيڻ کي ترجيح ڏيندو آهي۔  
اهڙي طرح چوڪنڊي جو مقام يا قبرستان وجود ۾ آيو هو ۽ وقت سان  
گڏ وڌندو ٿي رهيو۔

چوڪنڊي جا پٿر پڙهندي مون کي هڪ ڪهاڻي ڏسڻ ۾ آئي  
هئي جيڪا آءُ توهان کي ٻڌائڻ ضروري ٿو سمجهان، ان جو ذڪر  
ٿورو اڳتي ايندو، مٿان سمجهو ته اها ڪا پرولي يا ٻاراڻي ڳالهه هوندي۔  
نه بلڪل نه، اها سچ پچ موت ۽ حياتي جي ڪشمڪش هئي هڪ پاسي  
اڪيلو شخص هو ته ٻئي طرف وڙهندڙن جو تعداد گهڻو هو۔  
آءُ ڪوشش ۾ آهيان ته چوڪنڊي جي مقام ۾ درياه خان جوکي  
جي قبر ڳولي لھان ۽ جيڪڏهن اها ملي ته توهان کي ان جو فوٽو  
ڏيکاريندس۔

جوکين کي هتي ڇڏي اسان کي هڪ دفعو وري ان مقام تي  
موٽڻ گهرجي جتي ميان فقير ۽ پاليو شربت پي رهيا هئا۔ جنهن جاءِ  
۾ هو شربت پئي رهيا هئا، اها سينٽ ڌريانا مل جو گهر هو۔ جنگ ختم  
ٿي چڪي هئي ۽ هاڻي هر طرف امن ۽ سکون لڳو پيو هو۔ اڄ جي  
هن قصي کي هتي ٿا ڇڏيون۔ قصي جي باقي رهيل حصي کي آئنده  
ڪٽنداسين۔

## اميد جي واٽ

ٿورو وقت اڳ ۾ اسان سينٽ ڌريانا مل، جنرل فقيري ۽ جنرل پالٽي (Palia) کي سينٽ جي گهر شربت نوش ڪندي ڇڏي آيا هئا سين. بظاهر ته معاملو خير خوبي سان ختم ٿي چڪو هو. ڇا توهان محسوس نٿا ڪريو ته ڌرين جون دليون صاف نه ٿيون هيون؟ ڇاڪاڻ ته ڪراچي ۽ جي هن لڙائيءَ ۾ ٻنهي ڌرين کي پنهنجي جنگي صلاحيتن کي آزمائڻ ۽ استعمال ڪرڻ جو موقعو نه مليو هو. شايد اهو ئي سبب آهي ته ٻنهي جي وچ ۾ دشمني باقي هئي ۽ ان جا اهڃاڻ پڻ موجود هئا.

اهو سوچڻ جو مقام آهي ته آخر ڇاڪاڻ سرونسٽن چرچل (Sir wanston churchill) جرمني جي ڊڪٽيٽر هٽلر (Hitler) کي للڪاريندي چيو هو ته ”حضرت اڄ ته منهن منهن مقابلو ٿي وڃي“ — ان کان جلد پوءِ ٻنهي ڌرين هڪ ٻئي تي سخت حملا ڪيا هئا ۽ آخر چرچل کي فتح نصيب ٿي هئي ۽ اها فتح مڪمل فتح هئي.

بهرحال اسان کي ڳڻتي ڇا جي؟ لڙائي ڪهڙي به ڇو نه ٿي هجي، ڇاهي اها نورا ڪشتي ئي ڇو نه هجي، ليڪن حقيقت اها آهي ته ڪراچي هڪڙن جي هٿن مان نڪري ٻين جي هٿن ۾ پهچي چڪي هئي. اسان ڏسي آيا آهيون ته خان قلات هر حالت ۾ پنهنجي جان ڇڏائڻ پئي چاهي ۽ ان مقصد لاءِ کيس سٺو بهانو هٿ اچي ويو هو. بهرحال جيڪو قسمت کي منظور هو سو ٿيو. ليڪن ڇا هن شهر جا رهواسي امن ۽ پائيداري سان رهڻ لڳا هئا؟ افسوس آهي ته ايئن ٿي نه سگهيو. بهرحال مون جن واقعن جو ذڪر ڪيو آهي سي 1795 جي

سال دوران ٿيا هئا۔ اچو ڏسو ته ان عرصي دوران دنيا جي ٻين ملڪن ۾ ڇا ٿي رهيو هو۔ ان سال جي اپريل مهيني ۾ لارڊ ورين هسٽنگس (Lord Warren Hstings) کي مٿس هلندڙ ڪيس مان آزاد ڪيو ويو هو۔ برطانيه ڪيپ آف گڊ هوپ (Kape of Good Hope) تي قبضو ڪيو هو۔ پولنڊ کي ٽيون دفعو ورهايو ويو هو۔ پيرس ۾ بغاوت ۽ فرانس تي ڊاريڪٽري (Directory) \* جا اهم واقعا ان سال جا آهن۔

چند سال اڳ ۾ پلاسي جي جنگ وڙهي وئي جنهن ۾ بنگال جي نواب سراج الدوله کي مقامي غدارن جي ڪري شڪست آئي هئي ۽ برطانيه جي ايسٽ انڊيا ڪمپني جي فوج جي فتح ٿي هئي۔ ڪجهه عرصي بعد ميسور جي ٽين سلطان کي پڻ شڪست آئي هئي۔

آمريڪا جي جنگ آزادي جو تازو تازو خاتمو ٿيو هو ۽ برطانيه ۽ آمريڪا جي وچ ۾ صلح صفائي وارو ماحول تيار ٿي رهيو هو۔

صرف ٻن سالن ۾ (1793) فرانس جي بادشاهه لوئيس سورھين (Louis -xvi) کي قتل ڪيو ويو هو۔ ڇا اهو اهم واقعو توهان کي ياد نه آهي؟ ضرور ياد هوندو۔

ڇا توهان محسوس ڪري رهيا آهيو ته آءُ ڇا ٿو چوڻ چاهيان؟ چوڻ جو مطلب اهو آهي ته اسان کي انهن واقعن جي بهتر معلومات آهي توڙي جو اهي اسان جي دنيا کان گهڻو پري ٿي رهيا هئا۔ ليڪن افسوس جو مقام آهي ته ان زماني ۾ ڪراچيءَ ۾ ٿيندڙ واقعن جو علم نه آهي ته هتي ڇا ٿي رهيو هو ۽ ڇو ٿي رهيو هو، انهن جو تفصيل ڪهڙو هو، انهن جا اسباب ڇا هئا وغيره وغيره۔ 1795 جي ماحول ۾ ڪراچي ته ڇڏيو، سنڌ به ڪنهن ڳاڻاڻي ۾ نه هئي۔

بهرحال جيئن ته برطانوي حڪومت اسان جي ويجهو هئي، ان ڪري اسان ڏسون ٿا ته هن هڪ فيڪٽري ٺٽي ۾ قائم ڪئي هئي۔ سر چارلس نيبيئر جي عمر ان وقت تيرنهن (13) سال هئي ۽ هو ٻاراڻين

\* نوٽ: فرانس ۾ انقلاب (1789) دوران چند ماڻهن حڪومت تي قبضو ڪيو هو۔ ان ٽولي کي ڊاريڪٽري چيو ويندو آهي۔ فرانس جو انقلاب اڳ ۾ ئي شروع ٿي چڪو هو۔

راندين ۾ مشغول هو۔ رچرڊ برٽن ته اڃا ڄائو به نه هو۔  
 ڇا اسان انهن ماڻهن جي باري ۾ ڄاڻي سگهون ٿا جن اڳتي هلي  
 سنڌ جي تاريخ ۾ اهم ڪردار ادا ڪيو هو؟ ڪاش ايئن ٿئي. ليڪن  
 اهي سڀ سڌون آهن ۽ پيو ڪجهه به نه آهي.  
 اسان کي سيٺ ڌريانامل جي گهر واپس موٽڻ گهرجي جتان شربت  
 پيئڻ کان پوءِ جلد ئي ٽالپرن پنهنجي فوج کي واپس گهرايو هو۔ مير  
 صاحب ڪراچي جي انتظام لاءِ هڪ سو سپاهين جي مدد سان هڪ  
 گورنر مقرر ڪيو هو. اهي سپاهي ڪرمي قبيلي سان واسطو رکندڙ  
 هئا.

سيٺ ڌريانامل جي مدد جي بدلي ۾ مير صاحب ڪراچيءَ مان  
 ملندڙ محصول سيٺ کي انعام طور ڏيڻ تي چاهيو۔ ليڪن هن وٽ  
 ڪان انڪار ڪيو۔ آخر سندس برآمد ۽ درآمد ٿيندڙ مال تي عائد  
 محصول جو ٽيون حصو معاف ڪيو ويو هو۔ اها رعايت پڻ سيٺ ڏاڍي  
 مشڪل سان قبول ڪئي هئي۔ وڌيڪ اهو ته سيٺ کي اجازت ڏني وئي  
 هئي ته هو پنهنجي ضرورت جيترو شراب ٺاهي سگهيو ٿي ليڪن ان  
 کان وڌيڪ بلڪل نه.

آهسته آهسته ميرن ۽ سيٺ جا تعلقات دوستانه ٿيندا ويا۔ ۽ آخر  
 سيٺ کي دعوت ڏني حيدرآباد گهرايو ويو هو. حيدرآباد ۾ سندس  
 شاهائو آڌرڀاءُ ڪيو ويو هو ۽ پورو هڪ مهينو کين شاهي مهمان طور  
 رهائڻ بعد سوکڙيون پاڪڙيون ڏني واپس ڪيو ويو هو۔ حيدرآباد کان  
 موٽڻ تي سيٺ ڪافي مطمئن نظر ٿي آيو ۽ مير صاحبان پڻ مطمئن  
 هئا.

ميرن جي حڪومت کي ان وقت به هڪ لک روپيه سالانو محصول  
 طور ڪراچيءَ مان وصول ٿيندا هئا۔ اجاردار (روبنو آفيسر) مقرر ڪيا  
 ويا ۽ کين ضروري اختيارات پڻ مليل هئا. نون علائقن مان حاصل ٿيندڙ  
 آمدني وانگر ڪراچيءَ مان وصول ٿيندڙ آمدني پڻ چئني يارن (پائرن)  
 ۾ ورهائي ويندي هئي.

ڪراچيءَ وسيلي ٻين ملڪن سان واپار ۾ اضافو اچي رهيو هو۔

وڌندڙ واپار جي ڪري 1797 ۾ ڪراچيءَ جي واپس اچڻ بعد ٻن سالن بعد منهوڙي تي هڪ قلعو تعمير ڪيو ويو هو ته جيئن ڪراچي جو بچاءُ ٿي سگهي. ان قلعي جي تعمير ڪرڻ جو اصل مقصد اهو هو ته شهر ۽ سمنڊ ۾ واپاري ٻيڙن کي سامونڊي ڌاڙيلن کان بچائي سگهجي. سامونڊي ڌاڙيلن جو ان وقت گهڻو زور هوندو هو. اهو قلعو هڪ ته مضبوط نه هو ۽ ٻيو ته ان ۾ جديد جنگي سامان جي پڻ ڪمي هئي. ان ڪري اهو قلعو ڪنهن فوجي حملي کان بچاءُ لاءِ استعمال نٿي ٿي سگهيو.

سيٺ نائومل پنهنجي يادگيرين ۾ انهن ڌاڙيلن جو دلچسپ احوال قلمبند ڪيو آهي.

نائومل لکي ٿو ته اهي ڌاڙيل دوارڪا (ڪڇ ڀڄ جو شهر) کان ايندا هئا ۽ سمنڊ ۾ واپاري جهازن ۽ ٻين ٻيڙن کي اچي ڦريندا هئا. سيٺ نائومل ۽ سندس خاندان وٽ اٽڪل پنجاھ (50) جهاز هئا. هر هڪ جهاز ڌاڙيلن کي منهن ڏيڻ لاءِ جنگي سامان سان ليس هوندو هو. جنگي سامان ۾ توبون پڻ شامل هونديون هيون. وڏي ۾ وڏي ٻيڙي تي 15 کان 20 توبون نصب ٿيل هونديون هيون.

ڪيترن موقعن تي ڌاڙيلن سان چڪريون پڻ لڳيون هيون ۽ مقابلا ۽ معرڪا پڻ ٿيا هئا. ”لکمي برشاد“ جهاز کي وگهر (Vagher) جي ڌاڙيلن باه ڏي ڇڏي هئي. اهو جهاز جوڪي قبيلي جي ماڻهن جي حوالي ٿيل هو. هنن ڌاڙيلن سان خوب چڪريون کاڌيون هيون ۽ ڪيترائي ڌاڙيل پڪڙي ڪلاچي ڪوٽ (ڪراچي) آندا هئا.

پنهنجي ماڻهن کي آزاد ڪرائڻ لاءِ وگهر قبيلي جي سردار سيٺ نائومل سان ڳالهه ٻولهه شروع ڪري ڏني هئي. کيس پنهنجي ماڻهن ڇڏائڻ جي جلدي هئي. کيس خوف هو ته جيڪڏهن اها خبر ٻين واپارين تائين پهتي ته اهي پڻ پنهنجن ٻيڙن جي حفاظت لاءِ هٿيار بند پهريدار مقرر ڪندا ۽ جنهن ڪري سندن نقصان ٿي سگهي ٿو. ظاهر آهي ته اهو نهايت ئي غير معقول سبب هو.

آخر وگهر قبيلي جي سردار ۽ سيٺ جي وچ ۾ هڪ ٺاهه ڪيو



ويو۔ ان ٺاه جو اهم شرط اهو هو ته آئنده ڪڏهن به وگهر قبيلي جا ماڻهو سيٺ جي جهازن تي حملو نه ڪندا ۽ انهن کان پري رهندا۔ موت ۾ سيٺ جا ماڻهو کين ڪنهن قسم جي تڪليف نه رسائيندا.

نائومل جي چوڻ مطابق 1804 ۾ مير فتح علي خان ٽالپر جي وفات ٿي هئي. جڏهن ته برٽن، مير صاحب جي وفات جو سال 1801 لکيو آهي۔ ائين ٿو محسوس ٿئي ته مير صاحب جي وفات سان گڏ ڪراچيءَ سميت سنڌ مان چين، سڪون ۽ امن موڪلائي ويا هئا.

مير فتح علي خان ٽالپر گهراڻي جي وڏي هجڻ ڪري سڀني جو ”رئيس“ يا ”پڳدار“ پڻ هو، مير صاحب پنهنجي حصي جي سڄي دولت ۽ علائقو وغيره بنا ورهائڻ جي يا ڪنهن جي نالي ڪرڻ جي فوت ٿيو هو۔ سندس حصو باقي رهيل تن پائرن وٽ ئي رهيو ۽ اُهي ان جا مالڪ ٿيا هئا. مير فتح خان جي ملڪيت مان حصو مير غلام علي خان کي مليو، باقي اڌ حصو مير ڪرم علي خان ۽ مير مراد علي خان جي حوالي ٿيڻ ۾ آيو هو. مير فتح علي خان جي پٽ مير صوبدار خان جيڪو عمر ۾ ننڍو بلڪه اڃا معصوم هو، کي پيءُ جي ملڪيت کان ڌار رکيو ويو هو ۽ کيس ڪجهه به نه مليو هو.

مير فتح علي خان جي وفات حڪومت جي نظام يا طريقي ۾ بنيادي ڦيرو آڻي ڇڏيو هو. مير صاحب جي شخصيت رعبدار هجڻ سان وضعدار پڻ هئي۔ سندس هن جهان فاني مان وڃڻ ڪري ٽالپر گهراڻي کي ٻڏي ۽ ايڪي ۾ رکڻ لاءِ بي ڪا طاقت ۽ وسيلو نه رهيو هو۔ موجوده مير صاحبان ۾ ڪا اهڙي شخصيت نه هئي جيڪا ٽالپر گهراڻي جو اتحاد قائم رکي ها۔ جنهن طريقي سان مير صاحب جي ملڪيت جي وڻد وريچ ڪئي وئي هئي تنهن پڻ ٽالپر گهراڻي ۾ نفاق جو بچ ڇڏيو هو.

مير فتح علي خان جي فوت ٿيڻ جي صرف اٺن سالن بعد مير غلام علي خان ٽالپر حادثي جي ڪري فوت ٿيو هو. اهو حادثو کيس شڪار ڪندي پيش آيو هو۔ هي واقعو 1811 جو آهي. مير غلام علي خان پنهنجي پٺيان مير محمد خان نالي پٽ ڇڏيو هو ۽ سندس عمر ان

وقت 18 سال هئي. برتن جو چوڻ آهي ته ”هن شهزادي (مير محمد خان) ۽ سندس موت مير صوبدار خان کي باقي رهيل ڇاچن (مير ڪرم علي خان ۽ مير مراد علي خان) حڪومت ۽ طاقت ۾ حصو نه ڏنو هو. پاڻ باقي عمر تائين اقتدار جي مسند تي قائم رهيا ۽ حڪومت جون واڳون پنهنجي هٿ هيٺ رکيائون“.

هاڻي چئن پائرن مان صرف ٻه پائرن، مير ڪرم علي خان ٽالپر ۽ مير مراد علي خان ٽالپر بچيا هئا. جيئن پهرين ٻڌايو ويو آهي ته مير ڪرم علي خان جي ٽائومل سان گهاٽي دوستي هوندي هئي جيڪا ڳالهه مير مراد علي خان کي پسند نه هئي.

هن مهل تائين ته حيدرآباد (سنڌ جي حڪومت) ۽ ڪراچي (سيٽ ٽائومل ۽ سندس خاندان) جي وچ ۾ سڀ ڪجهه درست هو ۽ ڪو اختلاف نه هو. ليڪن آهسته آهسته ٿوري گهڻي بڙ بڙ ٿيڻ شروع ٿي چڪي هئي ۽ جيڪا وقت سان گڏ وڌندي ٿي رهي.

مير ڪرم علي خان پڻ 1828 ۾ فاني جهان ڇڏيو هو. کيس ڪو اولاد نه هو. سڀ کان آخر ۾ مير مراد علي خان جڏهن خدا جي حضور ۾ پهتو ته سندس ٻن پٽن مير محمد ۽ نصير خان سندس جاءِ ورتي هئي.

ان وچ ۾ ڪراچي ۽ حيدرآباد ۾ ويڇو گهٽ ٿيڻ جي بجاءِ وڌندو ٿي رهيو. اختلافن ۾ ڪا گهٽتائي نه آئي هئي. ان کان به وڌيڪ ڌڪ جي ڳالهه اها آهي ته خود ٽالپر گهراڻي جي اتحاد ۽ محبت ۾ ڌار پئجي چڪا هئا. سندن اتحاد هميشه لاءِ ختم ٿي چڪو هو. انهن سڀني ڳالهين جا ڪراچي ۽ سميت سڄي سنڌ تي نهايت خراب اثرات مرتب ٿيا هئا.

## نئين سچ جو اڀرڻ

اصل ۾ هن باب جو صحيح عنوان ”سنڌ مٿان سچ جو لهڻ“ هئڻ گهربو هو. برطانيه جو سچ دنيا جي ڪيترن علائقن مٿان چمڪي رهيو هو. سنڌ مٿان پڻ اهو سچ تمام جلد اڀرڻ وارو هو. سنڌ مٿان اهو سچ وري به صرف ان وقت اڀريو هو جڏهن ان پاڻ کي سمجهيو ۽ سڃاتو هو. ان نئين سچ اڀرڻ تائين ويهه وره گذري چڪا هئا.

اسان پنهنجي ڪهاڻيءَ کي 1830 جي سال تائين آندو هو. ٽالپر گهراڻو پوئين پساهن ۾ هو. برطانيه جون نظرون آخري طرح سنڌ تي هيون، کين هر حالت ۾ سنڌ گهريبي هئي. ان وقت تائين سواءِ سنڌ ۽ پنجاب جي (يعني وادي سنڌ جي) باقي سموري هندستان تي سندن اقتدار قائم ٿي چڪو هو. هاڻي سنڌ جو وارو هو. سنڌ سندن قبضي ۾ اچڻ واري هئي. انب ٽپڪو هو، ان کي صرف ڪرائڻ جي دير هئي. انگريزن جيئن ئي ان ٽپڪي انب (سنڌ) کي هٿ لائون، تيئن ئي اهو اچي هنن جي جھوليءَ ۾ ڪريو.

پنجاب تي سکن جي حڪومت هئي، ليڪن ان تائين پهچڻ لاءِ کين صبر جي ضرورت هئي، سڀ کان اول ته کين سنڌ مان فوجون گذارڻ لاءِ اجازت گهربل هئي، ڇاڪاڻ ته افغانستان کي برطانيه جي سچ هيٺ آڻڻ لاءِ فوجن جو اتي سلامتيءَ باوقار ۽ تيز گذارڻ سڀ کان اهم ڪم هو. سڀ کان اوليت هنن انهيءَ ڪم کي ڏيڻ تي چاهي.

ان مقصد حاصل ڪرڻ لاءِ هنن (انگريزن) ڇا ڪيو؟ سڀ کان اول ته برطانوي هند حڪومت پنجاب جي سک حڪمرانن سان اتحاد ڪيو

هو. سڪن وعدو ڪيو ته هو سندن مقصد لاءِ هنن جو ساٿ ڏيندا ته جيئن شاه شجاع (وقت جو غدار اعظم ۽ سفاڪ ترين شخص) کي افغانستان جي تخت تي ويهاريو وڃي ۽ اُتي ان جي گهراڻي جي حڪومت بحال رهي. بيلي (Baillie) پنهنجي ڪتاب ”ڪراچي، ماضي، حال ۽ مستقبل“ (1890) ۾ لکي ٿو ته ”افغانستان جي جهڳڙي شروع ٿيڻ تائين ڪنهن به شخص (انگريز) ڪراچيءَ جي اهميت تي غور نه ڪيو هو. ان ڪوتاهيءَ جي ڪري ئي افغانستان جي مسئلي منهن ڪڍيو هو. شروع شروع ۾ انگريزن ميرن سان دوستانه تعلقات رکڻ ٿي چاهيا. ليڪن تمام جلد محسوس ڪيو ويو ته ان دوستيءَ جي ڪا ضرورت نه هئي. ايئن ٿي محسوس ٿيو ته سڄو ملڪ صرف هڪ اشاري جو منتظر هو، ٽپڪي انب کي صرف هٿ لائڻ جي دير هئي.“

ٽالپر گهراڻي ۾ اتحاد نه رهيو هو. ان ۾ ڌار پئجي چڪا هئا. پهرين چوڀاري جي اولاد مان هر فرد پنهنجي منهن، ذاتي طرح انگريزن سان عهد ناما ڪرڻ ٿي گهريا. هر هڪ شخص انگريزن کي پنهنجي پوري مدد جو يقين ٿي ڏياريو: ان واعدن تي ته هو (انگريز) کيس سنڌ جو تاج و تخت حاصل ڪرڻ ۾ واهر ڪندا. ليڪن ان شرط سان ته هو ئي اڪيلو والي ٿيندو ۽ ساڻس ٻيو ڪو شريڪ نه ٿيندو.

برطانيه لاءِ ان کان وڌيڪ ٻيو ڪهڙو مناسب موقعو ٿي پئي سگهيو؟ هنن کي پنهنجي سڄ لاءِ وڌيڪ زمين حاصل ڪرڻ لاءِ ٻيو ڪهڙو موقعو ملي ٿي سگهيو؟ سنڌ لاءِ ان کان وڌيڪ بدنصيب بلڪه منحوس گهڙي ٻي ڪا ٿي پئي سگهي؟ ڇا ان کان وڌيڪ ڪا منحوس مهل ٿيندي آهي جڏهن پاءُ پاءُ جي خلاف ٿي پيهندو آهي ۽ ٻاهرين ۽ ڌارين جي مدد حاصل ڪرڻ چاهيندو آهي؟ ان کان وڌيڪ نياڳي مهل ٿي نه ٿي سگهي! سنڌ تي پڻ اهڙي مهل اچي پهتي هئي. جڏهن سنڌ جي حاڪمن جي گهر ۾ نااتفاقي هئي ۽ ان جو هر فرد برطانيه کي خوش آمديد ڪرڻ لاءِ آيو هو، ان کان وڌيڪ سٺو موقعو برطانيه لاءِ ٿي نه پئي سگهيو. برطانيه کي ڪنهن تڪليف ڪرڻ جي ضرورت ڪهڙي هئي جڏهن ته ٿوري ۽ معمولي تڪليف سان سمورو

ملڪ سندن قبضي ۾ اچي پئي سگهيو.

ان جي باوجود انگريزن وٽ هر موقعي لاءِ هر قسم جي رٿا پهرين کان تيار هئي. هن سنڌوندي ۽ سنڌ جي سامونڊي ڪناري جي سروي ڪري ڇڏي هئي. اهو سڀ ڪجهه هن موقعي لاءِ ڪيو ويو هو.

سنڌ ۾ هر شخص کي انهن سڀني ڳالهين جي خبر هئي ليڪن افسوس آهي ته ڪنهن شخص به انهن جي پرواهه نه ڪئي ۽ انهن ڳالهين طرف ڪو ڌيان نه ڏنو هو. جن ڳالهه سمجهي ٿي انهن وٽ نه ايترو وقت هو ۽ نه ئي ذهني لاڙو ان طرف هو جو هو انهيءَ وڌندڙ طوفان کي روڪي سگهن ها. هنن وٽ جيترو به وقت هو ان ۾ هو هڪ ٻئي جو ڳلو ڪاٽڻ ۾ مصروف هئا. کين خبر نه ٿي پئي ته ڪو سندن پيرن هيٺان ٽائيم بم رکيل هو ۽ جڏهن اهو ڦاٽندو ته ڏوهي ۽ بي ڏوهي ٻنهي کي فنا ڪري ڇڏيندو.

اهو درست آهي ته جڏهن انگريزن پهريون دفعو سنڌونديءَ مان پنهنجون فوجون اُماڻڻ جي اجازت طلب ڪئي هئي ته ڪجهه ماڻهن انهيءَ مطالبي جي مخالفت ڪئي هئي. انهن مان ڪو شخص وڌيڪ ڏاهو ۽ دور انديش هو. ان کان رڙ نڪري وئي هئي ته ”افسوس سنڌ جا ڏينهن ٿورا آهن. انگريزن سنڌ جي شاهه رڳ سنڌوندي ڏسي ورتي آهي.“

اتي ويٺل انگريزن مان هڪ شخص (برٽن اين- ڪروپ Burton) N. Crowep کين هڪدم جواب ۾ چيو ته ”جيڪڏهن ايئن ٿيو (يعني جيڪڏهن انگريزن سنڌ فتح ڪئي) ته مون کي يقين آهي ته هتان جا ماڻهو اسان جو ڪليءَ دل سان آڌرڀاءُ ڪندا.“

وقت ٻنهي کي درست ثابت ڪيو. هن ٻنهي جون اڳ ڪٿيون صحيح ثابت ٿيون. انگريزن سنڌ فتح ڪئي ۽ ٻيو ته مقامي ماڻهن انهن جي آڇيان ڪئي هئي. سڀني نه ته چڱي خاصي حصي.

آخر انگريزن کي ڏوه ڏيڻ يا مٿن الزام ڏيڻ جي ڪهڙي ضرورت آهي. ان ۾ اسان جو پنهنجو ڏوه هو. اسان پاڻ پنهنجي شاهه رڳ ڪپڻ لاءِ آڻا هيائين، پنهنجي ڳچيءَ تي پاڻ چري هلائڻ پئي چاهي سون، ان

وقت ملڪ ۾ جيڪو تفرقو ۽ نااتفاقي هئي، اها آخر اسان کي ڪٿي وٺي وڃي ها؟

جن ماڻهن کي پنهنجي وطن ۽ ملڪ سان محبت هوندي آهي، انهن هميشه چاهيو آهي ته سندن ملڪ جي اثر ۾ اضافو ۽ حدن ۾ واڌارو ٿيندو رهي. هنن هميشه چاهيو آهي ته سندن ملڪ جو وقار ٻين قومن تي چاڻيل رهي. انهن ڏينهن ۾ ٻين ملڪن ۽ قومن کي طبعي طرح فتح ڪرڻ جو رواج هوندو هو. جڏهن ته موجوده وقت ۾ اقتصادي بالادستي جي وسيلي ايئن ڪيو ٿو وڃي. ان وقت جي نظريات موجب برطانيه ۽ ايئن ڪيو هو، جيئن ٻين ٿي ڪيو.

ان موضوع تي برنس (Burns) پنهنجي ڪتاب ”سنڌ ۽ بخاره ۾ سفر“ جلد ٽيون (1834) ۾ تمام تفصيل سان روشني وڌي آهي ۽ انهن واقعن جو پڻ ذڪر ڪيو آهي جنهن ڪري هن اهڙو سفر اختيار ڪيو هو.

برنس مطابق، مير نصير خان، جيڪو پهرين چوڀاري مان مير مراد علي خان جو اولاد هو، انگريزن جو بهترين دوست هوندو هو. هن کي انگريزن سان انسيت پڻ هئي. اهوئي سبب هو ته هر موقعي تي انگريز مير نصير خان کي مخاطب ٿيندا هئا.

مير نصير خان، افغانستان جي اڳوڻي شاهي خاندان جو پڻ گهاتو دوست هوندو هو. کين سوکڙيون موڪليندو رهندو هو. خاص طرح شهزادي ڪامران سان سندس گهڻي دوستي هوندي هئي، جيڪو ان وقت هرات ۾ مقيم هو.

مير نصير خان جي ڀرڙند مير نورمحمد خان وري پنجاب جي سک راجا سان محبت ۽ دوستي جا ناتا رکيا هئا. ٻنهي جي وچ ۾ گهاتي دوستي هوندي هئي.

مير محمد خان، جيڪو مرحوم مير غلام علي خان جو فرزند هو، انگريزن کي ياد ڏياريندو رهندو هو ته سندس والد هنن جي ڪيتري نه خدمت ڪئي هئي ان ڪري مٿن لازم هو ته هو کيس سنڌ جو تحت وٺي ڏين. هن مير صاحب ٻن موقعن تي برنس کي به خفيا پيغام

موڪليا هئا ۽ کيس عرض ڪيو هئائين ته هو سندس مدد ڪري۔  
 بهرحال برنس کيس ڪو جواب نه موڪليو هو ۽ خاموش رهڻ ئي بهتر  
 سمجهيو هئائين.

مير صوبدار پڻ سنڌ جي تخت جو دعويدار هو۔ مختلف موقعن تي  
 جڏهن هو بيمار هو ۽ کيس پڇڻ لاءِ برنس صاحب وٽس ويو هو۔ مير  
 صوبدار وٽ، برنس جي اهڙي اچ وڃ پڻ مير صاحبان کي ساڙ مان پسند  
 نه آئي هئي۔ هڪ ٻئي موقعي تي جڏهن برنس درٻار ۾ ويو هو ته مير  
 صوبدار کي هن جي موجودگي ۾ تخت تي ويهڻ کان روڪيو ويو هو۔  
 ٽالپر گهراڻي جي حيدرآباد واري مڱيه شاخ ۾ ايتري قدر بغض،  
 ساڙ ۽ حسد گهر ڪري ويو هو۔ محبت ته منجهن رهي ئي نه هئي۔

مير رستم خان وري خيرپور (ميرس) ۾ حڪومت جون واڳون  
 سنڀاليو ويٺو هو۔ خيرپور واري شاخ ۽ حيدرآباد واري ۾ پڻ ڪا  
 خاص محبت باقي نه رهي هئي۔ هيءُ مير صاحب به انگريزن جي دوستيءَ  
 جو دم ڀريندو هو۔ خيرپور جي ميرن جو پڻ پنجاب جي سڱ حاڪمن  
 سان دوستيءَ جو رستو هوندو هو۔

ٽالپر گهراڻي جي ٽئين شاخ ميرپور (خاص) ۾ حڪومت  
 هلائيندي هئي، اها شاخ پهرين پنهنجي شاخن کان وڌيڪ ڪمزور هئي۔  
 ان جو رستو ۽ محبت حيدرآباد جي ميرن سان گهٽ ۽ خيرپور وارن سان  
 وڌيڪ هو۔

اهڙي طرح ٽالپر حاڪمن سنڌ کي ٽن حصن ۾ ورهائي رکيو هو۔  
 جڏهن ته گهرو انتشار ۽ پاڻ ۾ بغض جي ڪري ملڪ هاڻي سو حصن ۾  
 ورهائجي چڪو هو۔

ان کان علاوه ٻيا به ڪيترائي سبب هئا جن سنڌ کي ڌارين جو  
 غلام ڪرڻ ۾ اهم ڪردار ادا ڪيو هو۔

ڊاڪٽر جيمس برنس کي سنڌ جي درٻار ۾ ڪيترائي دفعا وڃڻ ۽  
 ان کي ڏسڻ جو موقعو مليو هو۔ سندس چوڻ مطابق ته سنڌ جي هندن  
 سان مسلمانن جو برتاءُ ۽ رويو نيڪ نه هو۔ ڊاڪٽر حميده گهڙو،  
 ڊاڪٽر برنس جي ڪتاب جو تعارف لکندي ان کي ڪوڙو ۽ بي بنياد

سڏيو آهي. آءٌ به حال پاڻ کي ان قابل نٿو سمجھان ته ان تي پنهنجي راءِ ڏئي سگهان.

هندن به حال فيصلو ڪيو هو ته هو پنهنجي ملڪي حڪمرانن يعني ٽالپر گهراڻي جو ساٿ ڇڏي انگريزن جو ساٿ ڏيندا. اهڙيءَ طرح هندن جي عملي مدد ميرن لاءِ نقصانده ۽ انگريزن لاءِ فائديمند ثابت ٿي هئي.

اهڙيءَ طرح اسان ڏسون ٿا ته سڄو ماحول خراب ٿي چڪو هو ۽ ان جي بدبوءِ هر طرف محسوس ڪئي ٿي وئي.

اهڙي ماحول ۾ برطانيه جي سنڌ ۾ آمد ٿي هئي. هنن ٽالپرن جي حڪومت کان اجازت گهري ته جيئن هو پنهنجون فوجون افغانستان تائين پهچائي سگهن.

جنهن مڪارانه ۽ ظالمانه طريقي سان برطانيه هندستان کي فتح ڪري رهيو هو بلڪل اهڙي ئي سفاڪانه غوثي سان روس وچ ايشيا جي ملڪن، ترڪستان، بخارا، سمرقند وغيره کي پنهنجي قبضي ۾ آڻي رهيو هو. چوندا آهن ته گذر ڊچي شينهن کان ته شينهن ڊچي گذر کان وارو معاملو هو. روس، برطانيه کان ته برطانيه روس کان خوفزده هو. ٻئي هڪ ٻئي کان ڊنا ٿي. ٻنهي هڪ ٻئي کي اڳتي وڌڻ کان روڪڻ ٿي چاهيو. برطانيه کي هميشه اهو خوف هوندو هو ته روس، هندستان تي حملو نه ڪري. روس جو خوف ئي مشرق ۾ برطانيه جي پاليسي جو بنياد هو.

روس جي منصوبن کي ناڪام بنائڻ لاءِ برطانيه چاهيو پئي ته پنهنجو اثر افغانستان تي پڻ قائم ڪري. سياسي زبان ۾ چئجي ته برطانيه روسي رچ ۽ هندوستاني ڍڳي جي وچ ۾ هڪ بفر (Buffer) يا غير واسطيدار علائقو قائم ڪرڻ پئي چاهيو.

ان مقصد حاصل ڪرڻ لاءِ سنڌ مان افغانستان تائين پهچڻ لاءِ رستو حاصل ڪرڻ نهايت ضروري هو. مير صاحبان تمام گهڻي گوشتنات کان پوءِ مس وڃي اهڙي اجازت ڏني هئي. هڪ طرح اجازت ڏني وئي هئي ته ٻئي طرح انڪار ڪيو ويو هو. سنڌونديءَ مان لنگهي وڃڻ جي



اجازت ڏني وئي هئي ان اميد سان ان اجازت نامي جو استعمال نه ڪيو ويندو.

ان وقت تائين، جيڪڏهن پنهنجي حڪومت جي وچ ۾ دوستيءَ جو جيڪو پردو هو سو پڻ ڦاڙي اڇلايو ويو هو.

لارڊ آڪلنڊ (Lord Auckland) جيڪو ان وقت برطانوي هند جو گورنر جنرل هو، پنهنجي ڪمانڊر ان چيف سر (بعد ۾ لارڊ) جان ڪين (Sir John Keane) کي حڪم ڪيو هو ته سڀ کان پهرين ڪراچيءَ تي قبضو ڪيو وڃي، (دراصل اهو سنڌ جي فتح جو آغاز هو)

برطانوي جهاز ويلسلي (Wellesley) هانا (Hannah) جيڪو بار برداريءَ لاءِ استعمال ٿيندو هو، ايسٽ انڊيا ڪمپنيءَ جا ڪجهه ٻيا آگيوٽ پنهنجي مقصد واري هنڌ (ڪراچي) طرف روانا ٿي ويا هئا. انهن جهازن ڪراچيءَ کان 51 ميل پري هجامري (Hujamri) وٽ اچي لنگر انداز ٿيا هئا. ٿوري وقت بعد ٻيا جهاز ”الجرئين (Alegrine) ۽ ڪانسٽنس“ (Constance) پڻ انهن جهازن سان شامل ٿيا هئا. انهن جهازن ۾ چاليهين ريجمينٽ (40th Regiment) جا سپاهي سوار هئا.

چوٿين فيبروري 1839 تي گورنر جنرل جو پرائيوٽ سيڪريٽري مسٽر جي. آر. ڪالوين (J.R. Colvin) جيڪو ان وقت حيدرآباد جي سامهو برطانوي ريزيڊنٽ جي ڪيمپ ۾ رهيل هو، هڪ خط وسيلي گورنر جنرل کي اطلاع ڏيندي لکيو هو ته:

”آءٌ اڃا خط لکڻ ۾ مصروف هوس ته مون کي انتهائي خوشيءَ جي خبر پهتي آهي. ڪراچيءَ جي قلعي (منهوڙي جي قلعي) مان ٻه ٽي توپون اسان جي جهاز ويلسلي تي هلايون ويون هيون. ڪجهه دير بعد انهن ۾ ڊمر نه رهيو هو. ڪين خاموش ڪيو ويو هو. امير البحر مئيلنڊ جي توپن قلعي کي زمين دوز ڪري ڇڏيو هو ۽ اسان جي فوجن تمام گهٽ مقابلي کان پوءِ ڪراچي تي قبضو ڪيو هو. اسان جو اهو قدم (ڪراچي تي قبضو) هن ماڻهن (ميرن) کي سبق سيکارڻ لاءِ ڪافي آهي. مون کي اميد آهي ته هو مستقبل قريب ۾ برطانوي جهنڊي جو بحر صورت احترام ڪندا“

ميرن کان معاهدي ۾ لکرايو ويو هو ته آئنده برطانوي فوج سنڌ ۾ رهندي ۽ ان جي خرچ پيرن لاءِ ڪين هڪ وڏي رقم برطانوي حڪومت کي ڏيڻي پوندي. اهو ان لاءِ ضروري هو ته سنڌ جي حاڪمن کي سبق سيکاريو وڃي ۽ مٿن مالي وزن وجهي ڪمزور ڪيو وڃي.

جيڪڏهن حڪمرانن ۾ قومي اتحاد هجي ها ته شايد ڪين اهڙو سبق نه سيکاريو وڃي ها. تاريخ جو اهو سبق آهي ته پنهنجا اختلاف پاڻ تائين محدود ڪيا وڃن ۽ بنا ڪنهن ٻاهرين شخص جي مداخلت جي انهن جو نيرو ڪيو وڃي. ڪاش ايئن ٿئي ها، ڪاش مير صاحبن ايئن ڪيو هجي ها! ليڪن مير صاحبن پڻ مشرق جي ٻين قومن وانگر تاريخ مان ڪو سبق نه پرايو هو. ڇا اسان اڃا به طاقتور کي ڏوه ڏيئي سگهون ٿا ته هن چو ڪمزور کي زير ڪيو؟ ليڪن ايئن ڪڏهن ڪٿي نه ٿيو آهي ۽ شايد ڪڏهن به نه ٿئي!

آئنده اسان ڏسنداسين ته مٿيون احوال ڪيتري حد تائين برنس جي ڏنل تفصيل سان ملي ٿو، جنهن 1834 ۾ ڪراچي ۽ تي قبضو ڪرڻ جي فرمائش ڪئي هئي. ان جو ٻيو ڪو فائدو نه به ٿئي ته به پڙهڻ ئي مفيد ۽ دلچسپ ٿيندو. اسان ڏسي سگهنداسين ته (ڪنهن ملڪ تي) قبضو ڪهڙيءَ طرح ڪيو ويندو آهي ۽ فاتح قوم پنهنجي فتح کي آسان بنائڻ لاءِ ڪهڙا بهانا پيش ڪندي آهي ۽ وڏي ڳالهه ته مفتوح قوم ان فتح کي ڪهڙي طرح سولو ڪرڻ ۾ فاتح لاءِ آسانيون پيدا ڪندي آهي.

## ڪراچي - سنڌ جو مستقر

ڪراچيءَ جي فتح اصل ۾ انگريزن جي ان ڪوشش جي شروعات هئي جنهن وسيلي برطانوي هند جي حڪومت افغانستان تائين پهچڻ تي چاهيو، ليڪن بعد ۾ ان کي سنڌ ۽ وري پنجاب جي فتح لاءِ ڪتب آندو هو. هيٺ اسان ڪراچيءَ کي برطانوي هند حڪومت جي حوالي ڪرڻ واري دستاويز جي هڪ ٽڪر جو نقل ڏئي رهيا آهيون جيڪو انگريزن ۽ ميرن جي حڪومت وچ ۾ طئي ٿيو هو.

7، فيبروري 1839

### ڪراچيءَ جو پيش ڪرڻ

..... ته اڄ جي ڏينهن کان ڪراچيءَ جو قلعو ۽ شهر هتان جي گورنر \* طرفان برطانوي اختياري وارن جي حوالي ڪيا وڃن ٿا:

ته برطانوي فوجون - برگيڊيئر ويلينٽ (Brig. Valient) جي ڪمان هيٺ جنهن ڏينهن ۽ جنهن مهل جيڪو برگيڊيئر مذڪوره مناسب سمجهندو تنهن کي شهر اندر اچڻ ڏنو ويندو ۽ جنهن به حصي ۾ چاهين قيام ڪري سگهن ٿيون ۽ ان مقصد لاءِ مقامي حڪومت، برطانوي فوجن لاءِ ٻيڙيون مهيا ڪرڻ لاءِ ٻڌل

---

\* نواب خير محمد نظاماڻي بلوچ گورنر ۽ سندس ماتحت حاجي الله رکيو، مير صاحبان طرفان هتي جا آفيسر هئا.

آهي. انهن پيڙين جو معمول مطابق پاڙو ڏيڻ ۾ ايندو ۽ ساڳي طرح اُٺ ۽ ٻئي قسم جي سواري جنهن وقت به ضرورت محسوس ڪئي ويندي، مهيا ڪئي ويندي. ان کان علاوه برطانوي فوجن لاءِ کاڌي پيئي جي شين مهيا ڪرڻ لاءِ مقامي سرڪار ٻڌل رهندي ۽ ان جي قيمت ملڪ (سنڌ) ۾ مروجہ قيمت مطابق ڏني ويندي.“

”انهن شرطن پوري ڪرڻ جي نتيجي ۾ برطانوي آفيسر (جن جا نالا هن دستاويز ۾ ڏنا ويا آهن) آئرل ايسٽ انڊيا ڪمپني جي نالي ۾ وعدو ڪن ٿا ۽ پاڻ کي ٻڌل سمجهن ٿا ته قلعي اندر رهندڙ شهرين جي جان مال کي امانت سمجهندي انهن جي حفاظت ڪرڻ لاءِ جوابدار آهن ۽ وڌيڪ ته شهرين کي پهريان وانگر ڪاروبار جي مڪمل آزادي هوندي. انهن جي تجارتي پيڙين کي اڳي وانگر بندر اندر اچڻ ۽ واپار ڪرڻ جي آزادي هوندي ۽ وڌيڪ اهو ته ان ۾ ڪنهن به قسم جي مداخلت نه ڪئي ويندي ۽ شهر جو انتظام پهريان وانگر هن وقت جي اختياري وارن وٽ ئي رهندو.“

(صحي ڪنڊڙ: فيڊرڪ ليوز ميٽلنڊ ۽ ٻيا . . .)

انگريز جهڙا شڪست ۾ وڏي دل جا آهن\* ته اهڙا ئي سخي ۽ فهم

\* آءٌ مصنف جي ان راءِ سان متفق نه آهيان ڇاڪاڻ ته انگريزن جهڙي نموني ڪراچي تي قبضي ڪرڻ تائين جهڙي طرح مشرق جي ملڪن کي فتح ڪيو هو ۽ انهن کي قريبو لڳيو هو، ان جي سڄي جهان کي خبر آهي. موجوده سنڌ ۽ وادي سنڌ جي ٻين علائقن تي ڪيئن فتح حاصل ڪئي هئائون، مياڻي جي فتح کان پوءِ مير صاحبان سان عقوبتون ڪيون هئائون، سا حقيقت ڪنهن صاحب نظر کان اوجھل نه آهي. ان کان وڌيڪ سنڌ کي فتح ڪرڻ جو گناه ڪرڻ جي ڪهڙي ضرورت هئي؟ باوجود ان جي ايئن ڪيو هئائون. دنيا جي ٻين حصن ۾ اتي جي مقامي ماڻهن سان ڪهڙيون ڪهڙيون نه عقوبتون ڪيون هئائون، خاص طرح انهن سان جن سندن دوستي جو دم ٽٽي پريو، ان جي تفصيل ۾ وڃڻ جو هي موقعو نه آهي. بهرحال سامراجي سامراجي آهي. ان ۾ دل جي وڏائي ۽ ڪشادي ٿيڻ جو ڪو سوال ئي پيدا نٿو ٿئي. ڀلا پنهنجي سواري لاءِ معمولي قيمت ادا ڪرڻ ۾ ڪهڙي دل جي وڏائي آهي. مترجم

وارا فتح ۾ پڻ آهن. ڪراچي کي بنا ڪنهن شرط جي سندن حوالي ڪيو ويو هو ليڪن ان جي باوجود هنن سواريءَ لاءِ پاڙو ۽ ٻين شين جي قيمت ادا ڪرڻ کان پوءِ ئي خريد ڪرڻ تي چاهيائون.

اهو وقت جو فيشن آهي ته ڪمزور ۽ ڪريل کي ڇهڪ هڻيا ويندا آهن. برطانيه کي هن وقت ڏوهي ان لاءِ قرار ڏنو پيو وڃي ته هو هاڻي طاقتور نه رهيو آهي. اهو خود اسانجو پاڻ سان ظلم ٿيندو ته جيڪڏهن اسان هن جا ڏوهه ويهي ساريون ۽ سندن پلايون ۽ خوبيون وساري ڇڏيون. ڪراچيءَ جو معاهدو پڻ سندن سٺن عملن جو ثبوت آهي.

بهرحال هاڻي ڪراچيءَ جا مالڪ بدلجي ويا هئا ۽ هن زمين جا مير، ٽالپر نه بلڪ هاڻي مالڪ انگريز هئا.

اڳتي وڌڻ کان اڳ ۾ آءُ ڪراچيءَ جي فتح جي باري ۾ هڪ اڌ نڪتو ٻيو پڻ عرض ڪندس.

اسان کي خبر آهي ته ڪراچي ٿيڻ کان اڳ ۾ هي شهر ڪلاچي جو هوندو هو. ان قلعي تمام ڪاميابي سان ٽالپرن جي ٻن ڪاهن کي ڪاميابي سان ناڪام بنائي ڇڏيو هو. سندن تيون حملو جنگ کان سواءِ ٻين سبب جي ڪري ڪامياب ٿيو هو ۽ ڪراچي لاءِ جنگ نه ٿي هئي.

اسان اهو پڻ معلوم ڪري آيا آهيون ته پوڄو مل جو پٽ ڌريانا مل ئي ڪراچي جو اصل حاڪم ۽ مالڪ هو ۽ مير ڪرم علي خان ٽالپر سان سندس دوستيءَ جو رستو هوندو هو. ان مير صاحب جي چوڻ تي ٽئين ڪاهه وقت بنا ڪنهن مقابلي ڪرڻ جي ڪراچي ميرن جي حوالي ڪئي هئائين.

ليڪن برطانيه ڪاهه ڪرڻ وقت چند سپاهين ۽ آفيسرن جي مدد سان ڪنهن مقابلي بنا ۽ خون وهائڻ جي ڪراچيءَ تي قبضو ڪيو هو. حقيقت اها آهي ته ڪنهن به قسم جو مقابلو نه ڪيو ويو هو. هڪ ٻه گولا جيڪي جهاز ويلسيلي تي اڇلايا ويا هئا. اهي اصل ۾ فاتحن جي آڌرڀاءُ لاءِ هئا ۽ نه ئي دشمنيءَ ۾.

اهو سوچڻ ته منظم فوجي قوت ۽ بارود اعليٰ ۽ گهڻي مقدار ۾ هئا، سادگيءَ جي مظاهري کان سواءِ ڪجهه به نه آهي.

ان فتح جو پيو ڪو سبب نه هو بلڪه ان جو واحد سبب اهو هو ته حڪمران گهراڻي ۾ نااتفاقي ۽ تفرقو هئا. مالڪن جي گهر ۾ مانڊاڻي، دشمن لاءِ قوت بنجي وئي هئي. نااتفاقي ۽ گهر پاتين جي دشمني، برطانيه لاءِ فوجي قوت کان وڌيڪ اثرائتا ٿيا هئا. ايئن محسوس ٿي رهيو هو ته سنڌ جون تبون پنهنجي ئي سپاهين هٿان مٿس وسي رهيون هيون.

آخر ان نااتفاقي، ويڇي ۽ تفرقي جا ڪهڙا ڪارڻ هئا؟ آخر ملڪ جي آباديءَ جو وڏو حصو ڌارين بلڪه ست ڌارين طرف چوڻي ويو هو؟

ڪاش، آءُ انهن سوالن جا جواب ڏيئي سگهان ها! انهن سوالن جا جواب صرف اهو شخص ڏئي سگهي ٿو جيڪو مون کان وڌيڪ جرات ۽ همت وارو هوندو ۽ جنهن جي قلم ۾ قوت اظهار منهنجي قلم جي پيٽ ۾ وڌيڪ هوندو.

ڪارڻ ڪٿي ڪهڙا به هجن، ڇا اسان انهن کي ورجائڻ کان پاڻ بچائي نٿا سگهون؟ اسان کي اهي غلطيون نه ڪرڻ گهرجن جيڪي ان وقت جي حاڪمن کان سرزد ٿيون هيون.

ڪراچيءَ جي فتح، برطانيه لاءِ افغانستان پهچڻ جو رستو صاف ڪري ڇڏيو هو. ڪابل جي عوام آخر چو، ڇا لاءِ اليگزينڊر برنس (Aleazander Burns) کي چيري ڦاڙي، ٽڪر ٽڪر ڪري اڇلايو هو! انهيءَ سوال تي غور ڪرڻ ۽ جواب حاصل ڪرڻ اسان جي مضمون جي وسعت کان ٻاهر آهي.

انگريزن ڪراچي تي تمام آساني ۽ سهوليت سان قبضو ڪيو هو، کين ڪاميابي تمام سولائيءَ سان حاصل ٿي هئي. ان واقعي هنن جي ذهن ۾ تمام خطرن کي دور ڪري ڇڏيو هو. جن کين ڪو خطرو نه هو. کين پڪ ٿي چڪي هئي ته هو جنهن وقت چاهين سنڌ تي قابض ٿي سگهن ٿا ۽ ان ۾ کين ڪنهن قسم جي دشواري ۽ پریشاني پيش نه

ايندي. هن ارادو ڪيو ۽ سنڌ سندن ٿي وئي.

ميٽلنڊ (Maitland) ۽ ويلينٽ (Valiant) سان گڏ نيل (Neil) نالي هڪ سپاهي پڻ هن مهم ۾ ساڻس گڏ هو. ان صاحب پنهنجي يادگيرين جو هڪ ڪتاب، جيڪو تمام ننڍو آهي، اسان جي پڙهڻ ۽ پروڙڻ لاءِ ڇڏيو آهي: ”انڊيا ۾ چار سال“ ان ڪتاب ۾ ڪراچي جي باري ۾ نهايت دلچسپ ۽ ڪارائتي معلومات ڏني وئي آهي. لکي ٿو ته ”شهر (ڪراچي) نهايت ئي گندو آهي، چنان جا رهواسي پڻ ميرا ۽ گندا هجڻ ڪري انتهائي اڻ وڻندڙ آهن. شهرين جي اڪثريت هندن تي مشتمل آهي.“

”هتان جا گهر اوڌڪي اڏاوت يا مٽي جا ٺهيل آهن. جن جون چٽيون سڌيون تعمير ٿيل آهن. ڇت جي مٿان منگهه ٺهيل آهن. جن جو رخ سمنڊ طرف آهي. منگهن جي ڪري هوا ۽ روشني جو جوڳو انتظام ٿيل آهي. شهر جو آسپاس کليل ۽ بهراڙيون ۽ ڳوٺ گهڻي تعداد ۾ اٿس. ڪيترن هندن تي ڪسيون وغيره ٺهيل آهن جن ۾ گندو پاڻي ۽ ٻي غلاظت اچي ٿا گڏ ٿين. اهڙي سبب آهي ته ماحول ۾ سخت بدبوءِ رهي ٿي جنهن کي برداشت ڪري نٿو سگهجي.“

1839 ۾ اسان جي ڪراچي جو اجهو اهو حال هو.

ليڪن سندس مقدر چمڪڻ وارو هو. تمام جلد هي شهر مشرق جي راڻي ٿيڻ وارو هو. هڪ سو ڏهه سال پوءِ کيس نئين ملڪ (پاڪستان) جو پاڻي تحت ٿيو هو.

وقت گذرندو ٿي رهيو ۽ ان سان گڏ سماجي حالتن ۾ پڻ ڦيرو ايندو ٿي رهيو. هڪ سو سالن ۾ ڪراچيءَ منجهه ڪيترائي واقعا ٿيا هئا جن ۾ ڪيترائي اهميت وارا ۽ دور رس نتيجن جو پيش خيمو ثابت ٿيا هئا.

اچو ته ڪراچيءَ ۾ ٿيندڙ اهم واقعن تي هڪ دفعو وري نظر ڊوڙايون. 1720 ۾ سيٺ ڀوڄو مل ڪراچيءَ تي قبضو ڪري ان کي هميشه لاءِ پنهنجو گهر ڪري ويهي رهيو هو. ٿوري عرصي کان پوءِ هن علائقي تي خان قلات جو اقتدار قائم ٿيو هو. 1795 ۾ ٽالپر

حڪمرانن کي خان قلات کان ڇڏائي، سنڌ سان شامل ڪيو هو. 1839 ۾ انگريزن ان کي فتح ڪري برطانوي هند سان شامل ڪيو هو. اهڙيءَ طرح هڪ سو ويهن سالن ۾ هي شهر چار دفعا هڪ کان ٻئي حڪومت ۾ پهتو هو.

اهي تبديليون وقت جي حڪومتن لاءِ ڇا به هجن ليڪن شهر جي وڌڻ ويجهڻ ۽ ان جي ترقي ۾ معاون ثابت ٿيون آهن.

سڀ کان پهرين ته هي شهر ويهن ۽ پنجويهن گهرن تي مشتمل هڪ وسندي هئي. ان بعد آدم ۽ اهميت جي وڌڻ ڪري تيهن (30) ايڪڙن تي قلعو تعمير ڪيو ويو هو. اسان اهو سمجهڻ ۾ حق بجانب آهيون ته قلعي جي آس پاس پڻ آباديون ۽ ڳوٺ وغيره هئا.

تالپرن جي اچڻ سان هن شهر جي اهميت ۽ آبادي ۾ يقيناً اضافو ٿيو هو. ليڪن 1839 کان بعد شهر جي ايتري ترقي ٿي جو ڳالهه ڪرڻ کان ٻاهر آهي. انهيءَ سال شهر جي آدم شماري 8000 ماڻهن تي مشتمل هئي.

شهر تي برطانوي قبضي سان پوڄو ملڻ جي خاندانن جي اهميت هڪ دفعو وڌي وئي هئي. اهو خاندان اڳي کان وڌيڪ اهم ٿي پيو هو. هي خاندان حڪمرانن جو ترجمان، ٻانهن ٻيلي ۽ سندن پاران انصاف ورهائيندڙ ٿي پيو هو. ان ڳالهه جو ثبوت اهي خط آهن جيڪي انگريز آفيسر پنهنجي حڪومت کي وقت بوقت لکندا رهيا هئا. جن ۾ هتان جي هندو واپارين جي تعريف ڪيل هوندي هئي ته هنن ڪهڙي طرح سندن مدد ڪئي هئي وغيره وغيره.

ان واقعي (انگريزن جي ڪراچيءَ تي قبضو) کان پوءِ صرف چئن سالن تائين ڪراچيءَ جي حيثيت جدا ۽ منفرد رهي سگهي هئي.

ڪراچيءَ جي فتح کان ٻه سال پوءِ 1842 ۾ سر چارلس نيپيئر کي سنڌ ۾ برطانوي فوجن جو سپهه سالار مقرر ڪري سنڌ موڪليو ويو هو. هن کي فوجي ۽ انتظامي نوعيت جا وسيع اختيارات ڏنا ويا هئا ۽ جن کي هن شخص مڪمل طرح ۽ نهايت بي درديءَ سان استعمال ڪيو هو. ليڪن اها هڪ جدا ڪهاڻي آهي.



## ڪلاچي ڪير هئي يا هو؟

هن مهل تائين اسان پنهنجي ڪهاڻيءَ کي 1839 تائين آندو آهي. هتي پهچي وري پوئتي موٽڻ مناسب نٿو لڳي، ليڪن مون کي جيڪا نئين معلومات حاصل ٿي آهي ان کي پڙهندڙن تائين پهچائڻ ضروري سمجهان ٿو.

مون ٽن مختلف هنڌن تي پڙهيو آهي ته ڪراچي هڪ مهاڻو (مرد) هو، بظاهر ته ان تي اعتراض ڪرڻ جي گنجائش نظر نٿي اچي. ليڪن ٿورو وقت ٿيندو ته مون کي هڪ وڏي عمر واري ليڪن ان پڙهيل شخص ٻڌايو ته اصل ۾ ڪلاچي مرد نه بلڪه عورت هئي. آءٌ منجهي پيو آهيان. ڇا اها منجهڻ جي ڳالهه نه آهي؟ مون کي يقين نٿو اچي. اها تعجب خيز ڳالهه نه آهي ته ٻيو ڇا آهي.

عام طرح ٻڌل ڳالهه تي يقين نه ڪندو آهيان ۽ ڪوشش ڪري ٻين تائين پڻ نه پهچائيندو آهيان جيستائين ان جي قابل ڀروسه شخص کان تصديق نه ڪري وٺان. بهرحال هن وقت ايئن ڪري نٿو سگهان. آءٌ منجهي پيو آهيان. جيڪا ڪهاڻي مون کي ڪراڙي احمد خان ٻڌائي آهي سا ڪجهه هن طرح آهي:

ڪنهن زماني ۾ موجوده ميوه شاه وٽ هڪ ڳوٺ هوندو هو. مائي ڪلاچي ان ڳوٺ يا وستيءَ جي وڏي هئي. ان ڳوٺ جي ويجهو پاڻيءَ جو تلاءُ هوندو هو. شايد ڪاري پاڻيءَ جو تلاءُ هو. ان پاڻيءَ ۾ هڪ وڏي مڇي يا سمنڊ جو جانور رهندو هو. (اها ڳالهه منجهي جو هجڻ درست آهي. مون کي ان جي تصديق هڪ قابل ڀروسه شخص کان پڻ ٿي آهي)، اها مڇي اصل ۾ شارڪ يا واڳون يا مانگر مڇ (جنهن کي چرڪو يا واڳهه پڻ سڏيو ويندو آهي) هو ۽ جنهن وڌندي وڌندي سامونڊي راکاس جي صورت ورتي هئي.

ان ڪاري ڏنڊ جي ڀرسان ست ڀائر رهندا هئا. هڪ دفعي جو واقعو آهي ته انهن ڀائرن مان هڪ پيءُ وهجڻ لاءِ لٿو ته ان جانور مانگر مڇ ان کي پڪڙي کائي پورو ڪيو هو. پيءُ جي ڳولا ۾ ٻيا پنج ڀائر هڪ هڪ ٿي ان مانگر مڇ جو ڪاڄ ٿيا هئا. اهڙي طرح ستن مان ڇهه

پاڻر اجل جو لقمو ٿيا هئا. آخر ۾ سڀ کان ننڍو پيءُ وڃي بچيو هو. هن فيصلو ڪيو ته هو پنهنجي پاڻرن جو بدلو ڪندو. ماڻهن کيس گهڻو ئي جهليو ليڪن هن انڪار ڪيو. هن فيصلو ڪيو ته هو ان مانگر مچ کي ماريندو يا پاڻ ان جو ڪاڇ ٿيندو. اهو سامونڊي جانور هن جو ڪليو ڪلايو دشمن ٿي پيو هو.

هن شخص مانگر مچ کي ڦاسائڻ لاءِ هڪ وڏو چار، ڪنڊا ۽ داڻو سمند ۾ هڪ ئي وقت اڇلايا. جانور داڻي جي لالچ ۾ اچي ويو ۽ اچي چار ۾ ڦاٿو ۽ اهڙيءَ طرح هي ستون پيءُ مانگر مچ کي مارڻ ۾ ڪامياب ٿيو هو. مسئلو پيدا ٿيو ته ان بلا کي ڪهڙي طرح ڪڍي ٿي آندو وڃي، سندس ارادو هو ته مانگر مچ کي پنهنجي اکين سان مٿل ڏسي. ان بعد ئي کيس آرام ملندو. هن جو ذهن تمام تيز ۽ سوچ وارو هو. ڇا ڪيائين جو تازيون ويائل مينهن سندن ڦرڻ (پاڏيون ۽ پاڏا) سميت هٿ ڪيائين. مينهن جو تعداد ويهه ڇيو وڃي ٿو. مينهن تمام طاقت واريون ۽ ڀليون هيون بلڪه ڀلو پل چئجن ته وڏاءُ نه ٿيندو.

مينهن ۽ سندن ڦرڻ کي تن چئن ڏينهن تائين هڪ ٻئي کان پري رکيو ويو هو. ان وچ ۾ ان ستين پيءُ نهايت مضبوط رسا هٿ ڪري مانگر مچ جي چوڌاري ٻڌرايا هئا. انهن رسن جو ٻيو سرو انهن ويهن مينهن جي ڳچين سان زور سان ٻڌا هئا. مينهن جي ڦرڻ کي جن کي سندن مائرن کان پري ٻڌي بيهاريو ويو هو، انهن کي اوچتو ئي اوچتو ايترو پيسان آڻي بيهاريو ته جيئن مينهن انهن جو آواز ٻڌي ۽ کين ڏسي سگهن. مينهن، ڦرڻ تي نظر پوڻ سان وٺي جو انهن ڏانهن لوڻ ڪئي ته مانگر مچ اچي زمين تي نڪتو.

مون کي بابا احمد خان ٻڌايو ته اهو جانور ڪيترن سالن تائين ڪُن وٽ رکيو هو ۽ ان بعد کيس عجائب گهر موڪليو ويو هو. اها ڪهاڻي درست معلوم ٿئي ٿي ليڪن ان مان ڪلاچيءَ جو ڪوٽ هجڻ ثابت نٿو ٿئي.

ٿورا ڏينهن اڳ ۾ (10 سيپٽمبر 1974) جي صبح جو، زولاجيڪل گارڊن جي ڊائريڪٽر ڊاڪٽر اي. آءِ. قريشي (Dr. A.A. Qurashy)

مون کي فون ڪيو هو. هن مون سان ڪراچيءَ جي هن مضمون جي پهرين ٽن قسطن تي خيالن جي ڏي وٺ ڪئي هئي. منهنجي لاءِ اها خوشيءَ جي ڳالهه هئي. ڪڏهن ته خوشيون اوچتو حاصل ٿينديون آهن. منهنجي ۽ ڊاڪٽر قريشيءَ جي پاڻ ۾ ڪا ڏيٺ وٺ ۽ واقفيت نه هئي. اسان جي وچ ۾ جيڪا ڳالهه مشترڪ هئي سا اها ته اسان ٻنهي کي هن علائقي جي ماضيءَ ۾ دلچسپي هئي.

مون کائرس مائي ڪلاچيءَ جي باري ۾ دريافت ڪيو هو. ڊاڪٽر صاحب مهرباني ڪري پاڻ وڃي وڏي عمر جي ماڻهن کان معلومات وٺي آيو هو. هن تصديق ڪئي هئي ته ڪلاچي مرد نه بلڪه عورت هئي. هن پڻ پنهنجي ابن ڏاڏن کان ايئن ٻڌو هو. يعني ته ڪلاچي عورت هئي. سندس شخصيت وحشتناڪ حد تائين رعبدار هئي. ڪلاچيءَ جي شخصيت واقع ۾ اعليٰ ۽ رعبدار هئي.

هن ڊاڪٽر قريشيءَ کي اهو پڻ ٻڌايو هو ته هن وقت جتي قمر هائوس (ڪي- پي- ٽي آفيس جي سامهون) بيٺل آهي، مذڪوره تلاءُ ان جاءِ تي هوندو هو. مانگر مچ واري قصي جي پڻ تصديق ڪئي هئائون. ان زماني ۾ سمنڊ ڪارادر وٽ هوندو هو.

## ڪراچي ۽ متعلق حوالا

اهو 1839 جو سال هو ۽ سنڌ جي پيرن هيٺان زمين نڪري رهي هئي. سنڌ جي آسمان تي ڪارا ڪڪر وڌي رهيا هئا. ماحول مٿان نراسائي، نااميدي ۽ بدبختيءَ جا ڪڪر چائنجي رهيا هئا. اهي ڪڪر سانوڻ جا نه هئا جو زمين کي آباد ۽ ملڪ کي شادمان ڪن ها، ليڪن اهي ته ملڪ جي تباهي بربادي جو پيغام هئا. هن ملڪ تي تمام جلد عذاب نازل ٿيڻ وارو هو.

آخر ان تباهيءَ لاءِ اسان کي ئي چيو ويندو هو؟ آخر اسان کي ئي قدرت ٻين لاءِ گوڏي جو گاه چيو هو؟ جيڏانهن جي هوا ٿي آئي ۽ اسان کي کنيو ٿي وئي. آخر ايئن چيو هو؟ اصل سبب اهو هو ته اسان بي وزن ٿي پيا هياسين. اسان ۾ هر شخص جي زندگي اڪيلي ۽ تنها ٿي گذري، هر شخص چادر کي پنهنجي طرف ٿي چڪيو. آخر چادر ڦاٽي پئي ۽ اسان پنهنجي خوين ۽ خامين سان ڌارين اڳيان ظاهر ٿي پياسين. ڪڪن وانگر داڻو داڻو ٿي وياسين.

اسان جي شڪست ۽ بدنصبي جا ڪيترائي سبب ٿي سگهن ٿا، ليڪن جيڪو سڀ کان اهم سبب آهي ۽ اهو آهي نا اتفاقي.

نا اتفاقي هڪ خراب اصطلاح آهي، ان مان تباهيءَ جي بدبوءِ ايندي آهي. هر روحاني ۽ طبعي بدبوءِ جو واس ان اصطلاح مان ايندو آهي.

ان زماني ۾ نا اتفاقي ۽ هڪ ٻئي لاءِ نفرت هن قديم ملڪ ۾ موجود هئي. اسان کي بهادرن وانگر ان حقيقت جو اعتراف ڪرڻ گهرجي ته نتيجي ۾ اسان جون دليون صاف ٿينديون. اسان ۾ ڪيترائي

اهڙا شخص به آهن جيڪي سج وانگر چمڪندڙ حقيقت کي تسليم ڪرڻ لاءِ تيار نه آهن. اهڙا ماڻهو ان ڪوشش ۾ هوندا آهن ته هو پٿر تي اڪريل اڪرن کي قلم جي نوڪ سان ڏاهي ڇڏين، ليڪن اسان کي اهڙي ڪوشش کان پاسو ڪرڻ گهرجي، ڇاڪاڻ ته هڪ طرف اها علمي يا دانشورانه بي ايماني ٿيندي ته ٻئي طرف مستقبل ۾ اسان جي اوسر تي پڻ منفي اثرات جو ڪارڻ ٿيندي.

اسان پنهنجي شاندار ماضيءَ تي صرف اُن وقت فخر ڪري سگهنداسين جڏهن اسان ماضيءَ ۾ سرزد ٿيل غلطي ۽ پنهنجين ڪمزورين کي دل جي گهرين سان تسليم ڪيون. ان اعتراف ڪرڻ کان پوءِ ئي اسان کي پنهنجي ماضيءَ جا ڪارناما سٺا لڳندا ۽ اسان مستقبل ۾ پڻ پاڻ کي هر طرح مضبوط ڪري سگهنداسين.

ڇا ان حقيقت کان ڪوبه شخص انڪار ڪري سگهي ٿو ته ارڙهين صديءَ دوران پيءُ پيءُ جي ۽ پٽ پيءُ جي خلاف اٿي نه بيٺا هئا؟ هر هنڌ خانداني دشمنيءَ جو زور نه هو؟ بهرحال هر هنڌ تباهيءَ جا آثار نمايان هئا ۽ ان کان ڪير به انڪار ڪري ٿو سگهي.

ليڪن ٿوري وقت لاءِ ان بحث کان پاسو ڪندي اسان کي اڳتي وڌڻ گهرجي. هونئن ته ماضيءَ جي خرابين ۽ تڪليفن کان پاسو ڪرڻ ممڪن نه آهي. ليڪن ٿوري وقت لاءِ ان کي تارڻ ۽ ان کان منهن موڙڻ کان سواءِ ڪو چارو به نه آهي. گهٽ ۾ گهٽ لکڻ جي حد تائين ته ڪري سگهجي ٿو.

ان ڪري هن باب جو عنوان ”سنڌ جي آزادي جو خاتمو“ هئڻ گهريو هو، ليڪن ان جي جاءِ تي هن باب جو موضوع آهي ”ڪراچيءَ متعلق حوالا“ هتي اسان پاڻ کي ڪراچيءَ متعلق تاريخي حوالن تائين محدود رکنداسين ۽ آئنده وري برطانيه جي فاتح فوج سان گڏ هونداسين. مون کي هن علائقي جي باري ۾ جنهن ڪتاب ۾ پراڻي ۾ پراڻو حوالو ملي سگهيو آهي سو آهي هڪ عربي ڪتاب ۽ نالو اٿس ”موهيت“ (Mohit) هي ڪتاب ترڪي ۾ 1568 ۾ پڌرو ٿيو هو. مصنف لکي ٿو ته ڪوراچي (Kaurachi) جي بندر ۾ اهي جهاز اچي

پناه وٺندا آهن جيڪي ڪنهن تڪليف يا مصيبت ۾ گرفتار هوندا آهن. يا کين اهڙو امڪان نظر ايندو آهي. ٻئي طرف فاضل مصنف اسان کي جگر يا جيري (Liver) کائڻ وارن (آدم خورن؟) کان آگاه ڪري ٿو ڇاڪاڻ ته اهي سنڌ ۾ عام جام نظر ايندا هئا.

سال 1774 ۾ ليفٽيننٽ جان پورٽر (Lt. John Porter) هڪ سروي ٽيم وٺي هت آيو هو (مسٽر ماسڪال (Mr. Mascall) پڻ ان ٽيم جو ميمبر هو) ۽ هن علائقي متعلق پنهنجا تجربا لکي ويو آهي. پورٽر لکي ٿو ته ”ڪراشي (Crochey) جو شهر اسان جي جهاز واري جڳهه کان پنجن يا ڇهن ميلن تي آهي. ان هنڌ ايترو پاڻي مس آهي جو ننڍيون بيٺيون مشڪل سان بيهي ٿيون سگهن. شهر ان کان هڪ ميل جي فاصلي تي آهي. شهر جي چوڌاري مٽيءَ جو قلعو ٺهيل آهي ۽ جنهن تي برج پڻ آهن. ان قلعي تي صرف ٻه توپون نصب ٿيل آهن. اهي توپون ايتريون ته پراڻيون آهن جو انهن مان گولي جو اچڻ پڻ انهن توپن لاءِ نقصانڪار ٿي سگهي ٿو“.

ڏندڪٿا ۽ لوڪ ڪهاڻيون ان نظريي جي تائيد ڪن ٿا ته راجا رام چندر ڪراچيءَ ۾ اچي رهيو هو ۽ منهوڙي ۽ شهر جي وچ وارو علائقو سندس نالي سان سڏجڻ ۾ ايندو هو. ان جو هڪ باغ سندس نالي پٺيان ”رام باغ“ سڏجڻ ۾ اچڻ لڳو هو. ان جو مطلب اهو ٿيو ته هتي آبادي ضرور هوندي، نه ته ڪيئن ٿي راجا رام ياد رهي سگهيو. ان مقام کي ڪير ته هو جيڪو راجا رام جي نالي کي زنده رکيو ٿي آيو. اسان ان مان اهو نتيجو ڪڍڻ ۾ حق بجانب آهيون ته ڪيترا هزار سال اڳ هتي هڪ شهر آباد هو. ڏندڪٿائن مان اها حقيقت پڻ ظاهر ٿئي ٿي ته اهو شهر ڪنهن زلزلي سببان تباه ٿيو هوندو.

ان کان علاوه ڊاڪٽر ايف. اي خان (Dr.F.A. Khan) ڪورنگي طرف هڪ فيڪٽري يا ڪارخاني جو پڻ پتو ڪيو آهي. اهو ڪارخانو عيسوي سن کان ٽي هزار سال اڳ جو چيو وڃي ٿو.

ان کان علاوه ساڳي دور جو هڪ شهر يا وسطيءَ جو پڻ پتو لڳو آهي. اها وسطي موجوده ڪراچي يونيورسٽي طرف ڊمبلوتي وٽ

هوندي هئي .

سڪندر اعظم جي جنرل نيرڪوس (Nearchus) لاءِ چيو وڃي ٿو ته هن عيسوي سن کان 326 سال اڳ ڪياماڙي وٽ اچي پناه ورتي هئي . ڪياماڙي کي سڪندر جو بهشت (Alexander's Haven) پڻ چيو ويندو آهي . ڪياماڙي کان علاوه سيروس (Siros)، بيباڪتا (Bibakta) ۽ ڪروڪولا (Krokala) ٻيٽن جا نالا پڻ ورتا وڃن ٿا .

ابو دابي (Abu Dhabi) طرف ڪيل کوٽائي مان اهڙيون شيون هٿ آيون آهن جن جو بلوچستان سان تمام ويجهو تعلق آهي . ٺڪر جا برتن، ڳچي ۾ پائڻ لاءِ مٽيا انهن مان ٺهيل هار وغيره پڻ دستياب ٿيا آهن . انهن شين جي دستيابي ان ڳالهه جو ثبوت آهي ته هنن ٻنهي علائقن وچ ۾ گذريل چئن هزار سالن کان آمدورفت ۽ وڻج واپار جو سلسلو جاري آهي .

اُمُن نار (um-un-nar) جي علائقي مان حاصل ٿيندڙ ٺڪر جا برتن وغيره بلوچستان جي ساحلي علائقن مان حاصل ٿيل ٺڪر جي ٿانون جهڙا آهن . بلوچستان جي جنهن جڳهه تان اهي برتن هٿ آيا آهن ان کي ڪُلي (Kulli) چوندا آهن . اتان جي تهذيب کي ڪُلي تهذيب سڏيو وڃي ٿو . اها تهذيب اُن دور جي آهي جڏهن واديءَ سنڌ ۾ تامي جو استعمال ڪيو ويندو هو . واديءَ سنڌ جي تهذيب جو دور 2300 قبل مسيح چيو وڃي ٿو .

ياد رکڻ گهرجي ته ابو دابي جي ان تهذيب جو پتو آثار قديم جي رضاڪار ماهر ٽم هيليارڊ (Tim Hillyard) ڪيو هو . ان کان پوءِ سموري دنيا ان تهذيب ۾ دلچسپي وٺڻ شروع ڪئي آهي . ان بعد ڊنمارڪ (Denmark) جي قديم آثارن جي ماهرن تي مشتمل ٽيم ان جاءِ تي کوٽائي ڪري بي بها معلومات هٿ ڪئي آهي . مون جيڪا به معلومات مٿي ڏني آهي اها ٽيم جي ڊائريڪٽر مسٽر ٽي- جي بيبی (T.G. Bibby) جي ڏنل آهي .

دنيا جي نقشي ۽ خاص طرح ابو دوبي ۾ موجود پاڪستان واري حصي تي نظر وجهڻ سان اها حقيقت پلي پت معلوم ٿيندي ته هن

ٻنهي علائقن جي وچ وارو رستو خاص طرح زميني رستو نهايت ڏکيو ۽ پر خطر آهي. نه صرف ايترو بلڪه ان زماني ۾ هتان يعني ڪراچي کان پنجاب تائين سفر پڻ مشڪل تصور ڪيو ويندو هو ۽ ڪيترا ماڻهو ته سفر ڪرڻ کان ئي پري رهڻ پسند ڪندا هئا. جيڪڏهن سفر ڪرڻ ضروري هوندو هو يا سامان وغيره موڪلڻو پوندو هو ته ان لاءِ درياه سنڌ جي وسيلي موڪليو ويندو هو.

ان ڪري اسان اهو مفروضو قائم ڪرڻ ۾ حق بجانب آهيون ته ان زماني ۾ درياه جي وسيلي سڌي طرح اومان جي نار تائين سفر ۽ واپار ٿيندو هو.

ڪراچي ان زماني ۾ پڻ هڪ محفوظ بندر طور استعمال ٿيندو هو ۽ پنهنجي ان خصوصيت جي ڪري مشهور هو. اسان پڙهي آيا آهيون ته منهوڙي کي 326 قبل مسيح جي پڻ سڪندر جو بهشت سڏيو ويندو هو. ڪراچي اڄ وانگر ان زماني ۾ پڻ اومان جي نار کي ويجهو هوندي هئي.

اسان ان سوچڻ ۾ پڻ پاڻ کي حق بجانب سمجهون ٿا ته ڪراچي ان زماني ۾ پڻ واپار وغيره لاءِ استعمال ٿيندي هئي. جيڪڏهن واپار ٿيندو هو ته بندر پڻ ضرور هوندو ۽ جيڪڏهن بندر هوندو ته هتي شهر پڻ لازمي هوندو.

اسان جي خيال ۾ جيڪڏهن ابو دُبئي ۽ ڊملوتي، اورنگي، منگهوڙي ۽ ڪراچي يونيورسٽي ويجهو جيڪو ڪجهه آثار قديم وارن کي هٿ آيو آهي، ان جي ڀيٽ ڪرڻ سان اسان کي ضرور فائدو رسندو. ٺڪر جا برتن، ڳچيءَ ۾ پائڻ لاءِ هار ۽ مٽيا، ٺڪر جون چوڙيون، پٿر جا اوزار وغيره پڻ ابودبئي وانگر هتي پڻ مليا آهن.

اسان جي خيال ۾ هتي ۽ ابو دُبئي مان هٿ آيل شين جي ڀيٽ سان هڪ ڳالهه واضع ٿئي ٿي اسان جي سامهون اچي ٿي ته هي تهذيبون هڪ ئي دور جون هيون. اسان جي خيال ۾ جيڪڏهن ان مفروضي تي ڪم ڪيو وڃي ته هڪ سنگ ميل ثابت ٿيندو.

سيٺ نائومل پنهنجي يادگيرين ۾ بلڪل واضع ۽ صاف لکيو آهي



تہ اڄ کان (سندس دور کان) 400 کان 500 سال اڳ ۾ ڪلفتن ۽ ڪيمپ (صدر؟) جي وچ ۾ هڪ خوشحال شهر آباد هوندو هو. سندس چوڻ آهي تہ هن پاڻ ان شهر جا نشان ڏنا هئا. بلڪہ هن قتل گهرن جا نشان پڻ ڏنا هئا ۽ ان وقت جي حاڪم سنڌ سر بارتل فريئر (Sir Bartle Frere) کي پڻ ڏيکاريا هئا.

سيٽ نائومل فريئر ڏانهن خط ۾ وگهوڊبار (Wagudbar) جو پڻ ذڪر ڪيو آهي، جيڪو ڪنهن زماني ۾ هڪ آباد شهر هو. اول ذڪر شهر (ڪلفتن کان صدر تائين) راجا دلوراءِ ٻڌرايو هو ۽ جڏهن تہ آخر ذڪر شهر جو ڏيوار جي راجپوت راجا جي حڪومت وقت هوندو هو.

اهو ناممڪن آهي تہ سيٽ نائومل فريئر جهڙي شخص کي ڪا غلط ۽ بي بنياد ڳالهه لکي ٿي سگهيو. اهو ئي سبب آهي تہ اسان سيٽ نائومل جي ڳالهه کي وزن دار سمجهندي اعتبار ڪريون ٿا ۽ سمجهون ٿا تہ سندس چوڻ ۾ ڪانہ ڪا حقيقت ضرور پوشيده هوندي.

مون اهي سڀ اشارا ۽ ڏس ان ڪري گڏ ڪيا آهن تہ جيئن ڪنهن نتيجي تي پهچي سگهجي. ليڪن ڪنهن هڪ شخص لاءِ اهو ممڪن نہ آهي تہ انهن اشارن کي ڪنهن منطقي نتيجي تائين پهچائي سگهي. ان ڪري آءٌ عرض ڪندس تہ ماهرن تي مشتمل ڪميشن قائم ڪئي وڃي جيڪا نہ صرف ڪراچي، بلڪہ پوري سنڌ جي ماضي تي تحقيق ڪري ڪنهن نتيجي تي پهچي. جيڪڏهن اهو ڪم هاڻي نہ ڪيو ويو تہ شايد ڪڏهن بہ ٿي نہ سگهي.

جيڪڏهن اسين هن وقت غفلت کان ڪم ورتو تہ اسان جا ايندڙ نسل اسان کي معاف نہ ڪندا. جڏهن هو اسان کان پڇا ڪندا تہ ”اسان هنن لاءِ سواءِ مونجھاري جي ڪا ٻي شي ڇڏي آهي؟“ تہ اهڙي صورت ۾ اسان وٽ ڪو صحيح جواب نہ هوندو.

## سند جي آزاديءَ جو خاتمو

ڪراچيءَ جي فتح کان پوءِ سند جي فتح برطانوي هند حڪومت لاءِ ڪو مسئلو نه هو، هنن صرف مناسب وقت جو انتظار ٿي ڪيو. حقيقت ۾ ڪراچي بغير ڪنهن ڪوشش جي حاصل ڪئي وئي هئي، ايتري حد تائين جو کين هڪ گولو به استعمال نه ڪرڻو پيو هو ۽ نه ئي ڪا رتو ڇاڻ ٿي هئي. سواءِ ڪنهن لڙائي ۽ جنگ جي انگريز صرف زباني دٻاءُ کان ڪم وٺندي ڪراچيءَ تي قابض ٿيا هئا. ان جو مثال هڪ مسواڙي جو آهي جنهن ڪا جاءِ مسواڙ ڏيئي حاصل ڪئي هجي ۽ بس. هي مسئلو اهڙي سادگي ۽ سولائي سان نبرجي ويو هو.

هن واقعي برطانوي حڪومت لاءِ نئين سوچ جا در کوليا هئا. اهو چوڻ ته اهي خيال ڪي هاڻي جي پيداوار هئا ۽ ڪراچيءَ جي فتح جي ڪري پيدا ٿيا هئا، سادگيءَ کان وڌيڪ ڪجهه به نه آهي. ڇاڪاڻ ته سلطنتون اهڙي سهوليت سان نه ٺهنديون آهن. اها حقيقت ثابت ٿي چڪي آهي ته برطانوي هند حڪومت ان واقعي لاءِ سالن کان تيارين ۾ هئي، سالن کان ضروري رٿابندي ۾ مصروف هئي ۽ ان لاءِ پوري تفصيل تيار ڪئي وئي هئي. ان وقت جيڪي دستاويز ۽ فائل خفيه رکيا ويا هئا سي هاڻي ظاهر ڪيا ويا آهن ۽ هر شخص آڊ ڪيوز يا (Archives) دفترخاني ۾ ڏسي سگهي ٿو.

سندونديءَ جي چوڙ وارو حصو، ان جا اهم وهڪرا ۽ واٽون وغيره ان مطالعي جو حصو آهن، جيڪي ان سلسلي ۾ اختيار ڪيو ويو هو. اهو سمورو مواد مختلف شخصن مثال برنس، ڪارليس (Carless)، ميگ ۽ ڪيترن ٻين جي فراهم ڪيل معلومات تي مشتمل آهي ۽ جنهن

کي سورهن سؤ (1600) صفحن تي پکڙيل ٻن حصن تي مشتمل ڪتاب ”درياه سنڌ بابت يادگيرين“ {2 (Memoris on the River Indus vol.s) جي نالي سان ظاهر ڪيو ويو آهي.

انهن رپورٽن ۾ پوري تفصيل سان سنڌوءَ جي ڦرندڙ گهرندڙ شخصيت کي پيش ڪيو ويو آهي. مختلف موسمن ۽ ان جي مختلف جاين تي سندس اونھائي پڻ معلوم ڪئي وئي هئي. فوجي اهميت جي سڀني جڳھين جي نشاندهي ان کان علاوه ڪئي هئي. انهن رپورٽن ۾ اهو پڻ ٻڌايو ويو هو ته ڪهڙن ڪهڙن هنڌن تي فوج کي سلامتيءَ سان لاهي پيو سگھجي.

اهي رپورٽون ماهرن طرفان تيار ڪيون ويون هيون ۽ ڪراچيءَ تي قبضو ته آئنده جو آغاز هو. ليڪن هن واقعي سموري ملڪ کي غمگين ڪري ڇڏيو هو. هاڻي ڪجهه به نٿي ٿي سگھيو. ڪراچيءَ تي قبضو ملڪ لاءِ اجل جو پيغام هو. جسم ۾ سرطان جو آغاز ٿي چڪو هو ۽ هن بيماريءَ جو علاج جڏهن هن زماني ۾ ممڪن نه آهي ته ان زماني ۾ ڪيئن ممڪن ٿي سگھيو ٿي. مريض کي هاڻي صرف موت جو انتظار هو ۽ ان کان وڌيڪ ڪجهه ممڪن نه هو. ڪراچيءَ جي ويڃڻ فڪر ۽ ڳڻتي ضرور پيدا ڪئي هئي، ليڪن افسوس آهي ته ان لاءِ جنگ جو سنڌ نه ڏٺو ويو هو. طوفان کي روڪڻ جي ڪابه ڳنڍڻ ڪوشش نه ڪئي وئي هئي.

اهو چوڻ ته برطانيه جي وڌندڙ طوفان کي سنڌ روڪي سگھي، سادگي آهي. اهو طوفان سنڌ جي قوت مدافعت کان وڌو ۽ وڌيڪ سگھارو هو. اهو ڪم سنڌ جي حاڪمن جي سگھ ۽ وس کان هر طرح ٻاهر هو. اسان مشرق جا ماڻهو سادا ۽ نصيب تي ڀاڙيندڙ هجڻ جي ڪري شڪست ۾ يقين رکون ٿا. اڪثر موقعن تي اسان پنهنجي تقدير يا قسمت کي ياد ڪندا آهيون، ان وقت اسان کان وسري ويندو آهي ته قسمت يا تقدير پڻ هن ڪائنات جو حصو آهي ۽ نه ئي ڪا ٻاهرين قوت.

انڪري اهو سوچڻ ته جيئن ئي ڪو طوفان اسان کي اچي گھيري

تہ اسان پاڻ کي ان جي حوالي ڪري ڇڏيون ۽ بچائڻ جي ڪا ڪوشش نہ ڪيون تہ اھڙو رويو نہ صرف غلط بلڪ قدرت سان نٿو ٿي سگھي برابر آھي. طوفان کي پاڻ ڏانھن ايندو ڏسي پاڻ کي بچائڻ جي ڪوشش نہ ڪرڻ کي خودڪشيءَ کان سواءِ ٻيو ڇا ٿو چئي سگھجي.

سنڌ ۾ بلڪل ايئن ٿيو هو. پاڻ کي ۽ ملڪ کي بچائڻ جي ڪا خاص ڪوشش نہ ڪئي وئي هئي ۽ جنھن وقت ڪجھہ ڪرڻ لاءِ سوچيو ويو تہ ان وقت گھڻي دير ٿي چڪي هئي. جيڪڏھن ھندوستان ۽ ٻين ملڪن ۾ ٿيندڙ واقعن تي نظر رکي وڃي ها تہ شايد گھڻو ڪجھہ ٿي سگھيو ٿي. ليڪن ايئن ٿي نہ سگھيو هو. اها ڪوتاهي اصل ۾ بدقسمتي ئي هئڻ ملڪ جي غلاميءَ جو سبب هئي.

ان زماني ۾ مشرق ۾ هر هنڌ برطانيه کي فتح ۽ ڪامراني حاصل ٿي رهي هئي. مغرب ۾ ٿيندڙ واقعات مان حاصل ٿيندڙ نتيجا وساريا نٿي ۽ هن پڪو ارادو ڪيو هو تہ هو هر حالت ۾ هڪ ڀئي بوسٽن تي پارٽي (Boston Tea Party) جهڙو واقعو ورجائڻ نہ ڏيندا. ياد رکڻ گھرجي تہ ان واقعي کان پوءِ ئي آمريڪا ۾ آزادي جي جنگ شروع ٿي هئي.

سنڌ کي فتح ڪرڻ کان پھريان انگريز ھندوستان جي وڏي حصي تي قابض ٿي چڪا هئا. 1757 ۾ پلاسي جي فيصلا ڪن جنگ ۾ نواب سراج الدوله انگريزن کي شڪست ڏني هئي. 1799 ۾ تيمپو سلطان کي هن آخر ماري مات ڪيو هو. اھڙيءَ طرح ڏکڻ کان وڃ ھندستان تائين سندن حڪومت قائم ٿي چڪي هئي. ساڳي طرح دهلي مغلن جي گاديءَ جو هنڌ پڻ ٽپڪي وانگر هو. دهلي کي فتح ڪرڻ هن لاءِ مسئلو نہ هو. نہ صرف ايترو بلڪہ ان انب کي صرف ھٿ لائڻ جي دير هئي ۽ بس.

تعجب صرف ان ڳالھ جو آھي تہ برطانيه هن علائقي ۾ سنڌ ۽ پنجاب (وادي سنڌ) کي هن وقت تائين ڪيئن آزاد رهڻ ڏنو هو. آخر ڪھڙن سببن ڪري هو هن علائقن کي فتح ڪرڻ کان پريھيز ڪندا رھيا هئا؟ منھنجي خيال ۾ ان جا ٽي سبب ٿي سگھيا ٿي:

1- سنڌ ان وقت تائين، رسمي طور ئي سهي ڪابل (افغانستان) جي ماتحت هئي. روس، ان وقت تائين ان ملڪ کي پنهنجو ڪرڻ جو فيصلو ڪري چڪو هو. ۽ برطانيه روس سان ٽڪر کائڻ جو فيصلو نه ڪيو هو.

2- پنجاب، سنڌ ۽ افغانستان جي وچ ۾ ٿي آيو. سنڌ کي حاصل ڪرڻ ته چاهيائون پئي، ليڪن پنجاب جي حڪمران مهاراجه رنجيت سنگهه سان ٽڪر کائڻ لاءِ تيار نه هئا.

3- سڀ کان اهم ڳالهه اها هئي ته جاگرافي سنڌ جي حق ۾ ٿي ڪم ڪيو. بمبئي ۽ سنڌ جي وچ ۾ ڪافي فاصلو هو. اهڙي وڏي پنڌ تان فوجن کي آڻڻ مناسب نٿي سمجهيو ويو. ان مقصد لاءِ سمنڊ جو استعمال سندن لاءِ اٽل هو. انهن سڀني ڳالهين جي ڪري انگريز خاموش هئا.

پنهنجن سرحدن کان ٻاهر جون حالتون پڻ کين سنڌ فتح ڪرڻ کان روڪيون بيٺيون هيون. فوجن چورڻ کان اڳ ۾ ضروري هو ته انتظار ڪيو وڃي ۽ حالتن کي پنهنجي حق ۾ ٿيڻ ڏٺو وڃي. کين هر قدم قوسي ڪڍڻو هو. ناڪامي جي صورت ۾ سندن لاءِ وڏا خطرا هئا. انهن سڀني حقيقتن جي پيش نظر هنن سڀ کان پهريان مهاراجا رنجيت سنگهه کي رام ڪرڻ جو فيصلو ڪيو هو. وقت لاءِ ئي صحي هنن پنجاب طرف دوستيءَ جو هٿ وڌايو هو. رنجيت سنگهه جي طرف هنن دوستيءَ جو هٿ مس وڌايو هو ته هن وڏي ڪري تسي ملائي! ليڪن سڪ حڪمران دور انديشي کان ڪم وٺندي ان دوستيءَ کي خاص حد اندر محدود ڪري رکيو هو.

پنجاب ۽ ملڪ جي اترين علائقن ۾ ڇا وڃي واپريو، ان جو في الحال ذڪر ڪرڻ اسان جي موضوع کان ٻاهر آهي. جڏهن هنن محسوس ڪيو ته پنجاب جي طرف کان کين ڪو خطرو نه آهي ته اهڙي وقت هنن سنڌ فتح ڪرڻ جو فيصلو ڪيو هو. ياد رکڻ گهرجي ته رنجيت سنگهه ان وقت بيمار هو ۽ بستر داخل هو، اليگزينڊر برنس جيڪو سندس علاج لاءِ سڪ درٻار ۾ ويل هو، يقين ظاهر ڪيو ته مهاراجا

گهڻو عرصو جيئرو رهي نه سگهندو ۽ سندس موت تمام جلد ٿيڻ وارو آهي. برنس جو انومان درست ثابت ٿيو.

ڪراچي تي 1839 ۾ قبضو ڪيو ويو هو. 1842 ۾ جنرل سر چارلس نيپيئر کي سنڌ ۾ برطانوي فوجن جو سربراھ مقرر ڪيو ويو هو. بظاهر تمام گهڻي ڀڄ ڊڪ ٿي رهي هئي، ليڪن صرف ڪاغذي حد تائين، ڪاغذن جو ڀيٽ ڀرڻ لاءِ معاهدا ڪيا ٿي ويا، صرف ان لاءِ ته انهن کي تمام جلد ڦاڙي ڦٽو ڪيو وڃي. ٽالپرن کان ڪيتريون رعايتون وٺڻ ۾ ڪامياب پڻ ٿيا هئا. کين انهن حاصل ٿيندڙ رعايتن سان ڪا دلچسپي نه هئي. هو انهن حاصل ٿيندڙ رعايتن کي ڪابه اهميت ڏيڻ لاءِ تيار نه هئا. حقيقت ۾ برطانيه کي اهڙن عهدنامن سان ڪابه دلچسپي نه هئي. سندن اطمینان لاءِ صرف هڪ ڳالهه اهميت واري هئي سا اها ته هنن هر ممڪن طريقي سان سنڌ کي پنهنجي قبضي ۾ آڻڻ ٿي گهريو. ان کان گهٽ هو ڪا ڳالهه مڃڻ لاءِ تيار نه هئا.

اها ڄڻ ٻلي ڪئي واري راند هئي. ايئن ٿي محسوس ٿيو ته ٻلي مظلوم ۽ ويڇاري هئي ۽ هوءَ وڌ ۾ وڌ صبر کان ڪم وٺي رهي هئي. اصل ڏوهه ته ڪوئي جو هو.

هاڻي ان سڄي ناٽڪ جي آخري سين کان پردو ڪڍي ٿو. سو هيئن ته فيبروري 15، 1843 تي حيدرآباد ۾ مقیم برطانوي ريزيڊنٽ ميجر آؤٽرام (Major Outram) جي رهائشگاه تي حملو ڪيو ويو هو. نيپيئر ڏانهن پنهنجي رپورٽ ۾ جيڪا هن آڳوٺ پليٽ (Planet) تان موڪلي هئي، آؤٽرام لکي ٿو ته:

”گذريل ڪجهه ڏينهن جي خط و ڪتابت مان، توهان اها ڳالهه محسوس ڪئي هوندي ته آءُ چاهيو پئي ته سنڌ جي اميرن سان بنا ڪنهن جڳهڙي ۽ اختلاف جي ڪو فيصلو ٿي وڃي. ليڪن مون کي ڏک آهي ته ايئن ٿي نه سگهيو. توهان کي ٻڌائڻ گهران ٿو ته هتي جي اميرن جهڳٽي جو آغاز ڪيو آهي، اڄ صبح جو اٽڪل چئن وڳي منهنجي گهر تي حملو ڪيو ويو هو. ليڪن ڪيپٽن ڪان وي (Cap. can way) جي اڳواڻيءَ ۾ 22 ريجمينٽ گهڻي دليري سان ان حملي کي

منهن ڏٺو هو. ليڪن بارود جي ختم ٿيڻ ڪري اسان لاءِ اڳوت تي پناه وٺڻ کان سواءِ ڪو ٻيو چارو نه هو.“

ان بعد ريزيڊنسي (Residency) تي گهيري وغيره جي تفصيل ڏني وئي آهي. آئوٽرام لکي ٿو ته،

”22 ريحيمنٽ جا ٻه شخص يا سپاهي، هڪ مقامي مخبر مسٽر ڪيلي (Kieley) ۽ ڪلارڪ ڪارسيڪلي (Carlik) مارجي ويا، جڏهن ته جهاز جا ٻه خلاصي ۽ ٻه مخبر زخمي ٿيا هئا ۽ وڌيڪ چار سؤ ماڻهو لاپتہ هئا.

ڪل تي ماڻهو مئا، ڏهه زخمي ٿيا ۽ چار لاپتہ هئا، اهو هو ڪل انگريزن جو نقصان.

مون کي يقين آهي ته آئوٽرام کي انهن سڀني واقعن جو افسوس ضرور ٿيو هوندو، ليڪن کيس ڪو ڏک يا صدمو رسيو هوندو، جيئن ان کان پوءِ جي واقعن مان ظاهر ٿيندو. نيپئر جيڪو آئوٽرام جي پيٽ ۾ هڪ مڪمل سپاهي ۽ دل و جان سان فوجي هو، کي ضرور واقعن تي خوشي ٿي هوندي ڇاڪاڻ ته کيس پنهنجن منصوبن تي عمل ڪرڻ جو بهانو مهيا ٿيو هو.

اهڙي طرح کيس هڪ سبب ميسر ٿيو هو. آخرڪار هن شخص پنهنجي ناپاڪ عزائم تي عمل ڪري ڏيکاريو. سر چارلس نيپئر برطانوي هند جي گورنر جنرل لارڊ ايلنبورو (Lord Ellenborough) کي خط ۾ اطلاع ڏيندي لکي ٿو ته:

”منهنجي ڪمان هيٺ آيل فوجن کي سنڌ جي اترين ۽ هيٺاهين حصي جي اميرن کي مڪمل فتح حاصل ٿي آهي“

ٻيو خط جيڪو 18 فيبروري 1843 تي لکيو ويو هو ۽ مياڻي جي ميدان تان لکيو ويو هو، ان ۾ نيپئر پهريان ته آئوٽرام طرفان ٻڌايل واقعن کي ورجايو آهي ۽ لکي ٿو ته ”اهڙن خراب واقعن جي رپورٽ هن خط سان گڏ موڪلي رهيو آهيان“

آئوٽرام تي حملي وقت نيپئر هالا شهر ۾ هو ۽ اُتان ئي آئوٽرام سان گڏ حيدرآباد تي چڙهائي لاءِ روانو ٿيو هو. نيپئر لکي ٿو ته،

”سورهين (16) فيبروري تي آءُ مٿارين وٽ پهتو هوس. اُتي مون کي پڪ سان خبر پئي ته حيدرآباد کان ڏهه ميل ٻاهر مياڻي وٽ امير (جنگ لاءِ) تيار ٿيو بيٺا آهن. مون کي ٻڌايو ويو ته سندن فوجن جو تعداد 22000 جنگي جوانن تي مشتمل آهي، اها ڳالهه ظاهر هئي ته جيڪڏهن وڌيڪ دير جي صورت ۾ نه صرف کين وڌيڪ مدد پهچڻ جو امڪان هو بلڪ سندن حوصلا پڻ بلند ٿي وڃن ها. هنن جي فوجن جو تعداد اسان جي فوجن جي تعداد کان ست دفعا وڌيڪ هو. ان ڪري مون حملي ڪرڻ جو فيصلو ڪيو هو ۽ سترهين تاريخ (17) صبح جو 4 وڳي مٿارين کان ڪوچ ڪيوسين، انين وڳي اسان جي محافظن هنن جي ماڻهن کي ڏٺو ۽ اٽڪل نائين وڳي (9:00 pm) 2800 فوجي جوانن کي جنگ لاءِ صف آرا ڪيو ويو هو. انهن فوجن کان علاوه اسان وٽ ٻارنھ (12) توبون پڻ هيون.“

پنهنجي طرفان جنگ جو آغاز ٿي چڪو هو. ٻنهي طرفان باھ وسي رهي هئي. جنگ جي ميدان جو طبعي ذڪر ڪرڻ بعد نيسيئر جنگ جو مڪمل احوال ڏنو آهي. سنڌ جي جنگ جي ذري ذري جو تفصيل ڏنو آهي. اها جنگ ”آزاد سنڌ“ جي آخري جنگ هئي.

پهرين گولي اڇلائڻ کان پوءِ مقابلو ڏوبڊو ٿيڻ لڳو هو. ٻئي ڌريون پوري جوش ۽ ولولي سان وڙهي رهيون هيون. ”ان بعد اسان ڏٺو ته ننڍي بندوق (Maskl) ۽ سنگين جي اعليٰ خوين توتي واري بندوق (Matahlok) ۽ تلوار تي پنهنجو پاڻ مڃرائي رهيا هئا. ۽ اهڙي طرح تلوارن ۽ توتي واري بندوق جي ڀيٽ ۾ ننڍيون بندوقون ۽ سنگينون وڌيڪ اعليٰ ثابت ٿي رهيون هيون.“

ليڪن نيسيئر صاحب، معاملو انهن هٿيارن کان مٿي هو. اها اعلائيٽ ان ڪري هئي ته هڪ طرف تربيت يافته فوج هئي ته ان جي مقابلي ۾ فوج نه هئي بلڪ جلدي ۾ گڏ ڪيل عام ماڻهن جو ٽولو هو. هڪ طرف واري فوج کي پنهنجو مقصد معلوم هو، سو اهو ته هر حالت ۾ کين دشمن جو صفايو ڪرڻو هو. کين نيست وٺاڻو ڪرڻو هو ته جيئن هڪ ملڪ تي يونين جيڪ (Union Jack) برطانوي جهنڊو چاڙهيو



ويجي. ٻئي طرف وڙهندڙ انبوهه کي خبر نه هئي ته کين ڇا ڪپندو هو ۽ هو ڇاڪاڻ وڙهي رهيا هئا. وڻن سواءِ پنهنجي حياتيءَ جي پنهنجي وطن تي نچاور ڪرڻ جي ٻيو ڪجهه به نه هو ۽ پنهنجي حياتيءَ جو نذرانو هنن تمام بهادريءَ سان پيش ڪيو هو. لکين سوريءَ چڙهيا هئا.

افسوس ته هو جنگ جي ميدان مان دير سان واپس وريا هئا. بهرحال تالپرن جي فوج جيڪڏهن ان کي فوج چئي سگهجي ٿو، ته ان جي بهادري نبييئر جهڙي شخص کان خراج تحسین حاصل ڪيو هو. ”بھادر بلوچ پنهنجي ٿوٽي واري بندوق (Mathlock) ۽ پستولن سان ليس ٿي پوري جوش سان پاڻ کي ڦليلي (درياه سنڌ جي هڪ شاخ، جيڪا حيدرآباد وٽان وهي ٿي) جي ڪناري تي اڇلايو هو، ليڪن بهادر ۽ تلوار جا ڌڻي ننڍين بندوقن جي سامهون بيهي نه سگهيا ۽ پروانن وانگر قربان ٿيندا ٿي رهيا“.

سج لڏي کان اڳ ۾ تالپرن جي فوج شڪست کائي پوئتي موٽي رهي هئي ۽ ان وقت تائين ان جا اٽڪل پنج هزار بهادر قربان ٿي چڪا هئا. برطانيه جا اٽڪل 256 فوجي جنگ ۾ ڪم آيا هئا.

”خيرپور جي ميرن مان مير رستم خان، مير نصير خان، ميرولي محمد خان ۽ حيدرآباد جي ميرن مان ميرمحمد نصير خان، ميرشهداد خان، ميرحسين خان وغيره حيدرآباد ڪيمپ ۾ اچي پنهنجون تلوارون منهنجي حوالي ڪيو هيون ۽ هاڻي سندن حيثيت جنگي قيدين واري هئي“.

مير صاحبان جو پيش پوڻ اسان سڀني جي تباهي ۽ بربادي جو آغاز هو. ان گهڙي اسان زمين دوز ٿي ويا هياسين.

ليڪن سنڌ جي حاڪمن مان هڪ شخص اڃان به موجود هو ۽ هن مهل تائين پيش نه پيو هو. اهو هو ميرپور خاص وارو مير شيرمحمد خان. هن مير صاحب کي 24 فيبروري تي دٻي جي جنگ ۾ شڪست ملي هئي.

پوسٽنس مطابق ته ”مير شيرمحمد خان جو مياڻي ۽ ان بعد دٻي جي جنگ ۾ اختيار ڪيل طرز عمل ويچار جوڳو آهي. مياڻيءَ جي

جنگ ۾ هن ڪو حصو نه ورتو هو. ليڪن چيو وڃي ٿو ته هن پنهنجا ماڻهو مياڻيءَ جي جنگ ۾ حصي وٺڻ لاءِ موڪليا هئا. جن کي يقين ڏياريو ويو هو (انگريزن طرفان) ته جيستائين هو غير خانداندار رهندڙيون ان وقت تائين کيس هٿ نه لائون ويندو. شايد ان ڪري هن صرف پنهنجي گاديءَ واري شهر (ميرپور خاص) جي بچاءَ تي ڌيان مرکوز رکيو هو، مياڻيءَ جي جنگ بعد هن اهو معلوم ڪرڻ جي ڪوشش ڪئي ته ڪهڙا شرط ۽ ڪهڙو رويو اختيار ڪيو ويندو. کيس ٻڌايو ويو ته هن سان پڻ ساڳيو رويو اختيار ڪيو ويندو جيڪو سندس ڀائرن سان روا رکيو ويو آهي. يعني هو پاڻ کي به جنگي قيدي طور پيش ڪري ۽ بس.

پنهنجي پوزيشن مضبوط ڪرڻ کان پوءِ مير شيرمحمد خان هڪ دفعو وري نبييئر ڏانهن پنهنجو سفير موڪليو هو. ”منهنجي پوتار (مالڪ) لاءِ توهان ڪهڙا شرط آڇيو؟ سفير نبييئر کان معلوم ڪيو، عين ان وقت توب جو فائر ڪيو ويو ۽ نبييئر مير صاحب جي سفير کي ٻڌايو ته ”اهو آهي منهنجو جواب“ يعني بهتر آهي ته پيش پو يا ٻي صورت ۾ جنگ.

مير شيرمحمد خان پڻ پنهنجي ٻين ڀائرن کان بهادري ۾ گهٽ نه هو. هو به هڪ دلير شخص هو، هن جنگ ڪرڻ جو فيصلو ڪيو هو. کيس ڪو سٺي صلاح ڏيڻ وارو هجي ها ته يقين سان کيس ايترو جلد جنگ ڪرڻ کان پاسو ڪرائي ها. هن لاءِ بهتر اهو هو ته پهريان پنهنجي ماڻهن کي تربيت ڏياري ها ۽ ان بعد جنگ جي ميدان ۾ اچي ها. ليڪن افسوس آهي ته هن ايئن نه ڪيو ۽ ماڻهن جو انبوه وڻي اچي جنگ جي ميدان ۾ پهتو. هن جي مقابلي واري فوج هڪ ته تربيت يافته هئي ۽ ٻيو ته کين تازي فتح جي خوشي هئي، بلڪه ان خوشي ۾ اها سرشار هئي. نتيجو سڀني جي سامهون آهي. مير شيرمحمد انبوه جي بهادريءَ باوجود شڪست کاڌي هئي. ليڪن ان ۾ مير صاحب جو ڪو ڏوهه نه هو. دنيا جي ٻين علائقن وانگر سنڌ جي نصيب ۾ به شڪست لکيل هئي. قسمت جي لکڻي کي ڪير ڇا ٿو ڪري سگهي. سنڌ جي حاڪمن لاءِ تاريخ جو رخ ڦيرائڻ سندن وس کان ٻاهر هو. سنڌ جي

قسمت جو تارو گردش ۾ اچي چڪو هو. دٻي جي جنگ کان پوءِ جنرل نبييئر لکي ٿو ته ”هن جنگ ۾ تي بلوچ سردار پنهنجي جان جو نذرانو ڏئي چڪا هئا. انهن مان هڪ شخص جو نالو حاجي محمد سعيدي (Haji Mohd Saeedee) هو. هو جنگ جو ڪو ڏيو هو. مون کي يقين آهي ته هن کان پوءِ (دٻي جي جنگ کان پوءِ) سنڌ ۾ وري ٻي جنگ نه ٿيندي. ان لاءِ مون وٽ پختا دليل آهن.“

اهڙي طرح قسمت، سنڌ جو فيصلو ڪري ڇڏيو هو. هڪ ڪاري رات پنهنجي پوري جوين سان سنڌ مٿان چانئجي چڪي هئي. ان منحوس ۽ ڪاري رات مان نڪري ڏينهن ۾ اچڻ لاءِ گهڻي وقت جو انتظار درڪار هو.

## تاريخ / نئين دور جو آغاز

ان کان اڳ ۾ جو دنيا کي مياڻيءَ جي جنگ ۾ برطانوي هند جي فتح جي خبر پوي هڪ فقير جيڪو ترڪ ٿي معلوم ٿيو، رام باغ ڪراچي جي ويجهو وڏي واڪي چونڊي ٻڌو ويو هو ته مياڻي ۾ انگريزن کي فيصله ڪن فتح حاصل ٿي آهي ۽ ميرن کي شڪست ملي آهي. ”ميرن کان سنڌ هميشه لاءِ نڪري وئي“.

برطانوي حڪومت جا ٻه عملدار ڪرنل بوليو (Col. Boileau) ۽ ڪپٽن پريڊي (Capt. Preedy) ڪراچيءَ ۾ تعينات هئا، ليڪن انهن کي پڻ اڃا تائين خبر نه پئجي سگهي هئي. نه ئي کين حيدرآباد ۾ برطانوي ريزيڊنسي تي ٿيل حملي جي ڪا ڄاڻ هئي، جيڪو واقعو مياڻي جي جنگ جو ڪارڻ ۽ سنڌ جي فتح جو بهانو ٿي ڪم آيو هو.

انهن ڏينهن ۾ حيدرآباد ۽ ڪراچيءَ جي وچ واري فاصلي طئي ڪرڻ لاءِ هڪ سوار گي گهٽ ۾ گهٽ چٽي هن ڪلاڪن جو سفر درڪار هوندو هو. سوال آهي ته رام باغ واري ان فقير کي آخر مياڻيءَ بابت ڪيئن خبر پئي؟ کيس ڪنهن ٻڌايو؟ آخر اهو فقير هو ڪير؟ ڪٿان آيو هو ۽ ڪاڏي ويو؟ ڪنهن به شخص کي اڄ سوڌو خبر پئجي نه سگهي آهي.

سيٺ نائومل، جيڪو گذريل ٽن سالن کان انگريزن جو همدرد ۽ صلاحڪار (۽ سنڌ جو غدار) ٿي ڪم ڪري رهيو هو، ان پاڻ اها تجويز پيش ڪئي ته ڪو ماڻهو موڪلي حقيقت معلوم ڪئي وڃي. ان صلاح تي عمل ڪندي هڪ شخص جنهن جو نالو جادو چيو وڃي ٿو،

منگهي پير واري رستي کان حيدرآباد موڪليو ويو. جيڪو چتِيهن (36) ڪلاڪن جي پنڌ کان پوءِ منزل تي پهتو هو۔

ان وچ ۾ اينجلس (جاسوس) نپيئر جا حڪم ڪئي ڪراچيءَ پهتو ته ايسٽ انڊيا ڪمپنيءَ جي نالي ۾ ڪراچيءَ تي بنا دير قانوني طرح قبضو ڪيو وڃي، ان جو انتظام سنڀاليو وڃي.

برطانوي آفيسرن مان هڪ (شايد پريڊي هو) سيٺ نائومل کي گهراڻي حڪم ڏنو ته هو هن سان گڏ هجي. سيٺ اهڙي رويي تي هڪو ٻڪو رهجي ويو. کيس سمجهه ۾ نٿي آيو ته ان تبديليءَ جو سبب ڇا هو يا ڇا پئي ٿي سگهيو؟ آخر همت ڪري سبب پڇيائين، کيس ڪو جواب نه مليو.

سيٺ نائومل پريڊي کي ساڻ ڪري پنهنجي گهر آيو جتي هن جي خاطر مدارت ڪئي. ٿڪ لاهڻ ۽ تازو دم ٿيڻ لاءِ شربت آڇيو ويو ليڪن انگريز آفيسر شربت پيئڻ کان انڪار ڪندي، سيٺ کي پاڻ سان گڏ هلڻ لاءِ چيو.

ايتري ۾ سپاهين اچي کيس سنڌ جي فتح جي خوش خبري ٻڌائي. آخر سنڌ هارايو، کيس شڪست ڏني وئي هئي. اهو بهرحال توهان تي مدار ٿو رکي ته توهان ان کي فتح ٿا سمجهو يا شڪست. اهو ان تي مدار ٿو رکي ته توهان ڪهڙي ڌر سان تعلق ٿا رکو.

ميرن جي آفيسرن مان محمد صديق کي مير نصير خان ۽ حسن علي، ديوان ٽيڪچند کي مير نور محمد خان ۽ ديوان مولچند کي ميرصوبدار جي طرفان حاضر ٿيڻ لاءِ چيو ويو. اهي ماڻهو ميرن طرفان ڪراچيءَ ۾ ”اجاريدار“ يا روينيو آفيسر مقرر ٿيل هئا.

سيٺ نائومل جي چوڻ مطابق حسن خان، ميرن طرفان ڪراچي جو نواب مقرر ٿيل هو. (مون ان شخص جو نالو ڪنهن ٻئي ڪتاب ۾ نه پڙهيو آهي).

پريڊيءَ انهن آفيسرن کي ٻڌايو ته هاڻي سموري سنڌ ۾ حڪومت تبديل ٿي چڪي آهي. ان ڪري کين هتي ڪراچيءَ ۾ سندن حڪم مطابق هلڻو پوندو. کين حڪم ڏيندي چيائين ته ”هو

پنهنجي رويي ۾ تبديلي آڻين . . . نه ته زبان کي پاڻي ڏنو ويندو.“  
 ڪين چيو ويو ته هٿيار ڦٽا ڪرڻ لاءِ پنهنجي سپاهين کي مٿا در  
 وٽ گڏ ڪن. حڪم جي تعميل ڪئي وئي.

ڪيپٽن چوري (Chouri) (ٽائون هالا) طرف روانو ٿيو ۽ اتي  
 پهچي ٽالپرن جو جهنڊو، آزاد سنڌ جو جهنڊو ڦاڙي پري اڇلائين ۽ ان  
 جي جاءِ تي برطانيه جو يونين جيڪ ڇاڙهيائين.

چوري (Chouri) ڪٿي هو؟ ڪنهن کي ان هنڌ جي ڄاڻ آهي؟  
 ڇا ٽالپرن جو اصلي جهنڊو اڃا به ڪنهن وٽ محفوظ آهي؟ يا ان جو  
 ڪو نمونو ملي سگهندو؟ ڇا اڃا به ڪو شخص زندهه آهي جنهن کي ان  
 جهنڊي جي صورت ياد هجي؟

هن مضمون لکڻ وقت ان قسم جا سوال منهنجي ذهن کي پريشان  
 ڪن ٿا. مون کي پنهنجي بي خبريءَ جي بخوبي ڄاڻ آهي. آءٌ  
 پنهنجن مجبورين کي سمجهان ٿو. بهرحال انهن سوالن جا جواب مون  
 وٽ نه آهن.

بهرحال اسان کي پنهنجي اصل ڪهاڻي طرف موٽڻ گهرجي.  
 ان حقيقت جون پڪيون شهادتون مليون آهن ته سنڌم آزاد سنڌ  
 جي آخري ڏينهن ۾ پنهنجي آزادي بچائڻ جون ڀرپور ڪوششون  
 ڪيون هيون. پوءِ چاهي انهن ڪوششن ۾ ڪرڻا، ڪو ربط نه هو. اهي  
 چٽوڇٽ ڪوششون هيون. اهي ڪوششون ان ڳالهه جو ثبوت آهن ته  
 مير صاحبان کي پنهنجي ۽ پنهنجي وطن سنڌ جي آزادي جو پورو  
 پورو خيال هو. برطانوي خطري کان بچڻ لاءِ هنن کان جيڪي ڪجهه  
 ٿي سگهيو، اهو ضرور ڪيائون. ليڪن افسوس ته اهي ڪوششون اهڙي  
 وقت ڪيائون جڏهن پاڻي سر مٿان وري چڪو هو. اهو ئي سبب آهي ته  
 اهي ڪوششون ڪارگر ثابت نه ٿيون.

ميرن جي حڪومت قائم ٿيڻ کان گهڻو اڳ ۾ (ان جو ذڪر هن  
 کان پهريان به اچي چڪو آهي) ڪراچي ۽ ان جي آسپاس رهندڙ قبيلن  
 مثال جوکين، نومڙين ۽ ڪرمتي قبائل کي ٽالپرن حاڪمن کان هڪ  
 خفيہ پيغام مليو هو ته هو مياڻيءَ جي جنگ کان ڪجهه ڏينهن اڳ ۾

برطانوي هند جي فوجن خلاف ڪراچي ۽ ان جي آسپاس حملا شروع ڪيا وڃن، گوريلا جنگ جو آغاز ڪيو وڃي. ان حڪم نامي کي انهن قبيلن اکين تي رکيو ۽ حڪم جي پيروي ۾ لڳي ويا.

بدقسمتيءَ سان ان زماني ۾ ڏيهي رياستن ۾ سپریم ڪمانڊر يا هڪ گڏيل اعليٰ فوجي آفيسر جو تصور يا نظريو موجود نه هو. هنن قبائلي جنگ لاءِ فوجي قوت به حاصل ڪئي هئي ليڪن افسوس ته کين مناسب هدايتون وقت سر نٿي مليون. کين ڪهڙي وقت ڇا گهرڻ گهرجي ۽ ڪنهن خاص صورت حال ۾ ڪهڙو طرز عمل اختيار ڪرڻ گهربو هو، ان باري ۾ کين ڪابه ڄاڻ نه هئي. کين ڪي به هدايتون نٿي مليون.

موجهاڙي جي ڪري رازداري جو قائم رهڻ ممڪن نه هو. اهو سبب آهي ته ان ڳالهه جي خبر ڪهڙي طرح به غدار وطن سيٺ نائومل کي پهچي وئي هئي ۽ جنهن سمورو احوال پوري سچائي سان وڃي انگريزن کي گوش گذار ڪيو هو. انگريزن انهن قبائلي کي منهن ڏيڻ لاءِ ٻن نمونن جو پروگرام تيار ڪيو. يعني فوجي ۽ نفسياتي طرح هنن قبائلي کي ختم ڪرڻ جو فيصلو ڪيو ويو.

جوکين جي ڪپ ۾ افواه پکيڙيو ويو ته: برطانوي هند حڪومت جو هڪ نهايت طاقتور فوجي جتو پنهنجي پوري سازو سامان سان ڪراچيءَ پهچي چڪو آهي. ان ڪري جيڪڏهن ڪراچي شهر اندر ڪو پتڪو نظر آيو ته ان جو خير نه آهي ۽ ان کان به وڌيڪ موثر اهو ته هڪ ڪوڙي خبر اڏائي وئي ته ميرن ته اڳ ۾ ئي برطانوي هند فوجن جي آڏو هٿيار ڦٽا ڪيا آهن، شڪست تسليم ڪئي آهي، ان ڪري هاڻي وڙهڻ مان فائدو؟ ۽ ڪنهن جي لاءِ هيتري ساري تڪليف ڪئي پئي وڃي؟ جڏهن مالڪن گهر تان هٽ ڪنيو ۽ ان کي ٻين جي حوالي ڪيو ته باقي مساوي وري ڇا ڪندا؟

انهن ڪوششن رنگ لاتو. پنهنجو اثر ڏيکارڻ شروع ڪيو هو. قبائلي ويچارا منجهي پيا هئا. کين ڇا ڪرڻ گهرجي، اها ڳالهه سندن سمجهه ۾ نٿي آئي ته کين آخر ڇا ڪرڻ گهرجي؟ شڪ ۽ موجهاڙي سندن سڀني ڪوششن تي پاڻي ڦيري ڇڏيو.

ان بعد اسڪيم جي ٻئي مرحلي کي عمل ۾ آندو ويو. انگريزن فيصلو ڪيو ته ان کان اڳ جو قبائلي شهر جي مختلف هنڌن تان انگريزي چانوٽيءَ تي حملي آور ٿين، ڇو نه سندن مکيه جاين تي حملو ڪيو وڃي، جتي انهن قبائلين جو هڪ وڏو تعداد اچي گڏ ٿيو هو. ان فيصلي تي عمل ڪندي اٽڪل هڪ درجن سپاهي، هڪ آفيسر جي ڪمان هيٺ ملير موڪليو ويو جتي اهي قبائل اچي گڏ ٿيا هئا.

ٻئي کي ٺڳڻ ۽ چڪمو ڏيڻ ڪو سولو ڪم نه آهي. ان لاءِ پاڻ ۾ پروسو ۽ اعتماد جو هجڻ لازمي آهي. اها خوبي ان وقت جي برطانوي آفيسرن ۾ بدرجه اتر موجود هئي.

اهو تير خطا نه ويو ۽ پنهنجي نشان تي وڃي لڳو. اهو تيرهن ماڻهن جو ٽولو قبائلين سان اهڙي طرح سامهون ٿيو جو قبائلين کي يقين ٿي ويو ته واقعي به کين وڏي برطانوي فوجي قوت سان منهن ڏيڻو آهي. سندن مقابلو تمام وڏي ۽ طاقتور فوج سان آهي. جيڪڏهن ايئن نه هجي ها ته هنن مٿ جيئن ماڻهن کي اهڙي بي خوفي سان هتي اچڻ جي جرات نه ٿئي ها. انهيءَ ڪري هنن لاءِ بهتر رستو اهو آهي ته پنهنجي گهرن ڏانهن موٽي وڃڻ گهرجي. انهيءَ ۾ ئي سندن خبر ۽ پلائي آهي. ٻي صورت ۾ کين تباهيءَ کان سواءِ ڪجهه به نه ملندو.

ان ڳالهه جو کين احساس تمام دير سان ٿيو ته اهو سڀ ڪجهه غلط هو. سائين ٺڳي ڪئي وئي هئي. نه مير صاحبان هٿيار ڦٽا ڪيا هئا ۽ نه وري ڪا وڏي فوج ئي ڪراچيءَ جي آسپاس موجود هئي. ليڪن هاڻي ٿي ڪجهه نه پئي سگهيو. وقت گذري چڪو هو. ان وچ ۾ واقعي به مير صاحبان کي مياڻي جي ميدان تي شڪست ملي چڪي هئي. ان جي باوجود به قبائلي سردار اميد کان وڌيڪ دير تائين برطانوي هنڌ فوج سان مقابلو ڪندا رهيا ۽ ان بعد ئي هنن هٿيار ڦٽا ڪيا هئا.

ڪيپٽن پريڊي (Capt. Pready) جي رپورٽ (جيڪا هن بتاريخ 31 ڊسمبر 1847 تي پنهنجي حڪومت کي پيش ڪئي هئي) مطابق جڏهن وقت برطانيه سنڌ تي قبضو ڪيو هو ان وقت مهر علي جو کين جو سردار هو ۽ جڏهن ته ابراهيم خان ڪلمتي ڪرمتن جو ۽ احمد خان



نومڙين جا سردار هئا. اهي قبائلي سردار ٿورو دير سان برطانوي ڪامورن جي سلام تي پهتا هئا، ان ڪري کين جوڳي سزا ڏني وئي هئي. پريدي \* ان حقيقت جي تصديق ڪندي ٻڌايو آهي ته انهن تنهي قبيلن فيبروري 1843 دوران مناسب فوجي قوت گڏ ڪئي هئي. ڪرمين جي ڄام/ سردار جي باري ۾ لکي ٿو ته ”موجوده ڄام ابراهيم خان جي پيءُ پنهنجي قبيلي کي گڏ ڪيو ته جيئن جوکين ۽ نومڙين سان گڏجي اسان جي چانوڻيءَ تي حملو ڪن. اهو واقعو فيبروري 1843 جو آهي جڏهن برطانيه هند ۽ سنڌ جي جنگ جو آغاز ٿيو هو. انهن قبائلين جو ميٽر اسان تي حملي ڪرڻ کان سواءِ ئي ٿڙي پڪڙي ويو هو. اسان جو هڪ ننڍو فوجي جتو مٿن حملي ڪرڻ لاءِ موڪليو ويو هو. ليڪن ان کان اڳ ۾ قبائلي ويڃي چڪا هئا“. پريدي صاحب ان ننڍي فوجي جتي موڪلڻ کان پهريان سائن وڌو ڪوڙ ڳالهايو ويو هو. کين دوکو ڏنو ويو هو.

جوکين جي باري ۾ لکندي اسان کي ٻڌائي ٿو ته ميرن جي حڪم تي جوکيا ٻين ٻن قبيلن سان گڏجي ڪراچيءَ تي حملو ڪن ها. سندن ارادو برطانوي فوجن کي پڇائي ڪيڏن جو هو.

پريدي جو چوڻ آهي ته مياڻيءَ جي شڪست سندن حوصلا نهايت ئي پست ڪري ڇڏيا هئا، ايتري تائين ڇو ڪراچي کان چاليهن (40) ميلن اندر سندن پتو ٿئي پيو. چاليهن ميلن اندر؟ پريدي صاحب جو پنهنجو چوڻ آهي ته جوکيا نئين حب ۽ نئين ملير جي وچ واري ٽڪريءَ ۾ آباد آهن. اهو علائقو ڪراچيءَ جي مکيه شهر کان صرف پندرهن (15) ميلن تي آهي. اڄ به جوکين جو قبيلو ڇوڪندي جي قبرستان وٽ آباد آهي ۽ جيڪو شهر کان 15 ميلن جي مفاصلي تي آهي.

آخر اهي قبيلو چاليهن ميلن تائين ڪيئن ويڃي پهتا؟ آءٌ ڪو مکڻ مان وار ڪيڏن جي ڪوشش ۾ نه آهيان ليڪن ان ڳالهه سمجھائڻ جي

نوٽ: ڪيپٽن شروعات ۾ بازار ماسٽر هو۔ سنڌ جي فتح بعد کيس ڪراچي ضلعي جو ڪليڪٽر ۽ ڊسٽرڪٽ مئجسٽريٽ مقرر ڪيو ويو هو. ڪراچيءَ جو هڪ رستو سندس نالي پٺيان سڏجي ٿو.

ڪوشش ۾ آهيان ته ننڍيون ننڍيون غلطيون تاريخ مان نتيجا ڪڍڻ وقت تڪليف جو باعث ٿي ٿيون ۽ خاص طرح اهڙي وقت جڏهن تاريخي مواد جي گهٽتائي هوندي آهي. اسان تي فرض آهي ته جيترو جلد ٿي سگهي تاريخي مواد کي درست ڪندا هليون، اسان کي گهرجي ته جلدي ڪيون، ڇاڪاڻ ته وقت جهڙي وڻ اسان جي هٿن مان نڪرندي پئي وڃي.

پريدي اسان کي ٻڌائي ٿو ته مياڻيءَ جي جنگ کان ٿورو ئي پوءِ جوکين جو ڄام/ سردار برطانوي حڪومت جي سلام تي آيو هو ۽ سندس جاگير کيس موتائي ڏني وئي هئي. جاگير کان علاوه ڪراچيءَ کان ٺٽي ويندڙ ۽ گهاري وٽ لهندڙ مال تي ڪسٽم عائد ڪرڻ جو اختيار پڻ ڏنو ويو هو. ان کان علاوه سندس علائقي ۾ تيار ٿيندڙ گه ٽي ڦي مڻ هڪ روپيو محصول وصول ڪرڻ جو اختيار پڻ ڏنو ويو هو. ان کان علاوه ڄام، گهاري ۽ ان جي آسپاس واري علائقي ۾ تيار ٿيندڙ تيزاب (Spirit) تي حيدرآبادي ٽي هزار روپيه سال وٺڻ جي پڻ دعوا ڪئي، اها پڻ قبول ڪئي وئي هئي.

بهرحال ڄام جيڪا به دعوا ڪئي ۽ جيڪا به سهوليت وٺڻ چاهي، اها کيس ڏني وئي. انهن محصولن جي ڪري جوکين جو ڄام في سال 6500 روپيه وصول ڪري سگهندو هو. سر چارلس نپيئر ڄام کان ڪسٽم ۽ اهڙي قسم جا محصول عائد ڪرڻ جا اختيار واپس ورتا ۽ ان جي عيوض کيس 8000 بيگا زمين جاگير طور ڏني هئي.

جوکين جي ڄام، حب ۽ گهاري جي وچ واري علائقي تي دعوا ڪئي هئي ۽ مطالبو ڪيو ته ملير نئين جي منهن کان ڪيپ مونزي (Cape Monze) جي وچ وارو اٽڪل ٽن هزار چورس ميلن جو علائقو کيس ڏنو وڃي. ليڪن سندس اها دعوا قبول نه ٿي.

انهن کان علاوه ٻيون به ڪيتريون ئي دلچسپ ڳالهيون اسان جي ان ڄام ۽ انگريزن جي وچ ۾ ٿيون هيون. انهن جو اسان جي مضمون سان تعلق نه هجڻ ڪري، انهن کي اتي ڇڏي اسان پنهنجي ڪهاڻيءَ کي اڳتي وڌايون ٿا.

نومڙين جي ڄام / سردار متعلق لکي ٿو ته موجوده ڄام ستر سالن جي عمر ۾ آهي. سندس قبيلي وارا کيس گهڻي عزت ۽ احترام سان ڏسندا آهن. هن کي مير صاحبان وٽ پڻ وڏي عزت حاصل آهي. سندس همشير مير نور محمد خان ٽالپر جي نڪاح ۾ آهي. سندس هڪ صاحبزاديءَ جو نڪاح مير ڪرم علي خان سان ٿيل هو. ڄام جا ٽي صوبيدار، ڀائي خان ۽ عزت خان آهن. هن جي ٻي نياڻي لسبيلي جي ڄام سان پرڻائي وئي هئي. ۽ جهن جي پيڻ سندس وڏي پٽ صوبدار سان لائون لڏيون هيون. هن وقت ( وقت جي وقت ۾ ) ان قبيلي جا ٻيا چار ڪراچي ۽ سيوهڻ ۽ ڪراچي ۽ ڪوٽڙي وچ ۾ هلندڙ واپاري قافلن کان محصول وصول ڪرڻ جو ڪم ڪندا آهن. ڪراچيءَ کان ڪوٽڙي واري رستي تان وصول ٿيندڙ محصول جو نرخ ٽي (3) آنا في اُٺ هوندو هو ۽ جڏهن ته ڪراچي ۽ ڪوٽڙيءَ واري رستي تان وصول ٿيندڙ شرح ڏيڍ آنا في اُٺ وصول ڪيو ويندو هو. ان قسم جي محصول کي مٿ (Mith) چيو ٿو وڃي.

ان محصول جي عيوض واپاري قافلن کي مڪمل تحفظ حاصل هوندو آهي. جيستائين اهي قافلا سندن علائقي اندر هوندا آهن، ان وقت تائين انهن جي حفاظت نومڙين جي ذميواري هوندي آهي. اُن دوران جيڪڏهن ڪنهن قافلي کي نقصان پهتو ته ان جو معاوضو نومڙيا پري ڏيندا آهن ۽ ايئن ڪرڻ لاءِ هو ٻڌل آهن. قبيلي جي ٻن ماڻهن کي محافظ طور قافلن سان گڏ موڪليو ويندو آهي. هر هڪ محافظ کي ڪراچيءَ کان ڪوٽڙيءَ تائين ٻه روپيه ۽ ڪراچيءَ کان سيوهڻ تائين چار روپيه معاوضو ڏيڻ ۾ اچي ٿو.

(نوٽ): هي سمورو تفصيل پريدي جي رپورٽ تان ورتو ويو آهي جيڪا هن حڪومت کي موڪلي هئي. برطانوي فتح وقت ٻيون به اهڙي ئي قسم جون ڳالهيون هيون، ليڪن اسان صرف اُهي لکڻ مناسب سمجهيون آهن جيڪي پڙهندڙن لاءِ دلچسپيءَ جو باعث آهن.

هن باب ختم ڪرڻ کان اڳ ۾ سيٺ نائومل جو ذڪر ڪرڻ مناسب ٿيندو، لکي ٿو ته: ”نائومل ميرن جو هڪ اڳوڻو عملدار ۽ شهر

جو مکيه تاجر هوندو هو. نائومل ۽ سندس خاندان جون برطانوي هند حڪومت لاءِ ڪيل خدمتون تمام گهڻيون ۽ ايتريون ته اهم آهن جو سر هينري پاتينجر (Sir Henry Pottinger) گورنر جنرل لارڊ آڪلنڊ کي هنن لاءِ پئشن مقرر ڪرڻ جي سفارش ڪئي هئي. ليڪن انتظاميه جي تبديليءَ ڪري، اُن وقت تائين پئشن ڏيڻ ۾ نه آئي هئي. (يعني پئشن منظور ٿي چڪي هئي، فقط ادائگي رهيل هئي).

لارڊ آڪلنڊ برطانوي هند جو 42-1836 تائين گورنر جنرل هو. ٻين لفظن ۾ سندس تقرر ڪراچيءَ تي قبضي کان ٽي سال اڳ ۾ ٿيو هو ۽ سموري سنڌ جي فتح کان هڪ سال اڳ تائين ان عهدي تي فائز رهيو.

پريديءَ ڪراچيءَ جي ان وقت جي مکيه واپارين جو پڻ ذڪر ڪيو آهي ۽ انهن جا نالا پڻ ڏنا آهن. ڪيمچند پٽ وشنوداس، هنسراج، جوشي، آسامل ۽ محب علي خواجه (شايد محبوب علي) وغيره.

## فتح / شڪست کان پوءِ جا نتيجا

مياڻي ۽ دٻي جون جنگيون ختم ٿي چڪيون آهن. انهن ۾ شهيد ٿيندڙن ۽ مرڻ وارن کي دفنايو ويو آهي. شهيد کي بنا ڪفن جي ۽ فاتح طرف کان مرڻ وارن کي پوري فوجي اعزاز سان دفنايو ويو آهي. زنده بچي ويلن کي جيئري دفنائڻ جون رٿائون ۽ تياريون هٿ ۾ کنيون ويون آهن. توڻ، بندوقن ۽ ٻين فوجي هٿيارن جن تي وطن جي شهيدن جو رت ڄمي ويو آهي کي صاف ڪري گودام ۾ رکايو ويو آهي، ڇاڪاڻ ته سر چارلس نيبئر جي پيشنگوي مطابق سنڌ ۾ وري گولي هلائڻ جي ضرورت نه پوندي.

انهن جنگين ۾ شڪست کان پوءِ اٽڪل پندرهن سالن تائين ملڪ ۾ خوفناڪ جنگ جاري هئي. يعني هن عظيم ملڪ جي ماڻهن مٿين جنگين ۾ شڪست کائڻ کان پوءِ به هار نه مڃي هئي ۽ برابر گوريلا جنگ جاري رکندا آيا جيڪا اٽڪل پندرهن سالن تائين جاري هئي. ان بعد موت جهڙي خاموشي طاري ٿي وئي. هر طرف مايوسي ۽ نراسائيءَ جو دور دورو هو. ليڪن افسوس ته اها نراسائي اهڙي ڳنڍڻ نه هئي جهڙي هجڻ گهرجي ها.

مير صاحبان لاءِ ته ماتم ڪرڻ جو به موقعو نه رهيو هو. هو جيئرا لاش هئا. هنن مٿان شڪست جي ڳاري چادر پيل هئي ۽ مٿي ۾ ڌوڙ ۽ خاڪ کان سواءِ ٻيو ڪجهه به نه هو. سندن گهرن ۽ درٻار ۾ مڪمل اونداهي چائنجي چڪي هئي. سندن فانوسن ۾ تيل باقي نه رهيو هو، مير صاحبان ۽ سندن عورتن (بيگمات، ڌين ۽ پيٽن وغيره) لاءِ هڪ ڊگهي ۽ نه ڪٽندڙ تاريخ رات جو آغاز ٿي چڪو هو. سندن بدنصبي جي

شروعات اجهو هاڻي ٿي هئي. انهن بلوچ سردارن جي تڪليفن جو آغاز ٿيو هو جن تي شاعر سنڌ حضرت شاه عبداللطيف فخر ڪندو هو، جن جي موجودگي، بهادري، بي باڪي، ايمانداري ۽ وطن سان محبت تي کيس ناز هو. جيڪي سنڌ کي هر تڪليف وقت ڪم ايندا هئا، هر مشڪلات ۾ وطن کي ڪم آيا هئا. جن جي سخاوت ۽ قصا زبان رد عام هئا. انهن بهادرن ۽ انهن جي اولاد کي هاڻي مغرب جي غلامي ڪرڻي هئي. کين وطن کان پري پنهنجي حياتيءَ جا ڏينهن پورا ڪرڻا هئا. مغرب جيڪو مشرق جو ازلي دشمن آهي کي هاڻ پنهنجي دشمني پوري ڪرڻ جو موقعو مليو هو. هاڻي کيس ڪوبه روڪڻ ۽ جهلڻ وارو نه هو. پوءِ جي واقعن ثابت ڪيو ته هن کلي عام ۽ بنا روڪ جي دشمنيءَ جو اظهار ڪيو هو.

آءٌ ان موضوع تي وڌيڪ لکڻ کان پاسو ٿو ڪيان ڇاڪاڻ ته تفصيل ۾ وڃڻ سان جذبات کي نيس پهچڻ جو انديشو آهي. اهڙو تفصيل سواءِ ذڪر ۽ نراسائيءَ جي پيو ڏيئي به ڇا ٿو سگهي. دشمن خلاف بي فائده ڪاوڙ مان ڇا حاصل ٿيندو ڪجهه به نه. سو به اهڙي وقت جڏهن هو اسان وٽ موجود نه آهي.

"history has many cunning passages, contrived corridors,  
And issues deceives by whispering ambitions guides us by  
vanities"

(T.S.E. Eliot)

اسان کي گهڻي دير تاريخ جي اهڙين تاريخ ڪنڊن ۽ پاسن ۾ گهڻو وقت نه رهڻ گهرجي. ايئن ڪرڻ سان اسان کي ڪجهه به حاصل نه ٿيندو. بي مقصد ڪوشش مان بيزاري ٿيندي، ورنڊو ڪجهه به نه. اسان کي اعتراف ڪرڻ گهرجي ته سنڌ جو حقيقي دشمن جنهن کيس مياڻي ۾ شڪست ڏياري هئي سو ڪو ڌاريو نه بلڪه گهر جو پاتي هو. ان ڪري چوندا آهن ته ”ميرن کي گهران لڳي“ بلڪل سچ آهي. اصل دشمن هئا: حسد، نااتفاقي ۽ سڀ کان اهم ”پنهنجن سان غداري“ انهن خراپين جي ڪري ئي سنڌ جي جگر ۾ برطانوي هند جي گولي لڳي هئي.

عام طرح سان ڏٺو ويو آهي ۽ جيڪو رجحان صرف مشرق تائين محدود نه آهي ته شڪست جي حالت ۾ دشمن جي چالاڪي، ٺڳي ۽ بي مروتِيءَ کي ئي ڏوه ڏنو ويندو آهي. ۽ چيو ويندو آهي ته دشمن جي انهن حرڪتن جي ڪري اسان جي شڪست ٿي هئي. ڪيترين حالتن ۽ موقعن تي ايئن ڪرڻ درست هوندو آهي ته جيئن قوم بامقصد ٿئي ۽ تاريخي حقائق غلط ٿيڻ کان محفوظ ٿي سگهن. ايئن ڪرڻ سان چيو وڃي ٿو ته شڪست ۽ شرمندگي جو زهر ڪيڏي سگهجي ٿو. آءُ ان خيال جو آهيان.

منهنجي خيال ۾ وڌيڪ بهتر ايئن آهي ته حقيقتن جي روشنيءَ ۾ سخت تنقيد جي وسيلي پنهنجي عمل کي درست ڪيون ۽ خاص طرح اهڙي وقت جڏهن اسان شڪست خورده هجون. ان طريقي سان ئي اسان ماضيءَ جي غلطي کي درست ڪري سگهون ٿا. ۽ آئنده پڻ انهن کان بچي سگهنداسين.

ميرن جي حڪومت ان ڪري شڪست نه کاڌي هئي ته برطانوي هند جي فوج مضبوط ۽ منظم هئي بلڪه ان جو سبب اهو هو ته سندن خاندان پاڻ ۾ وڙهيل ۽ نااتفاقي جو شڪار هو. سڀ کان اول ته حڪمران گهراڻي پاڻ کي ٽن حصن ۾ ورهائي ۽ ونڊي رکيو هو. حيدرآباد، خيرپور ۽ ميرپورخاص. اڳتي وڌو ته حيدرآباد وارا مير وري چئن حصن ۾ هئا. وقت گذرڻ سان اهو نفاق وڌندو ٿي ويو. ان جي تدارڪ جو خيال ڪنهن به شخص کي نه ٿي آيو.

انهيءَ ويڇي ۽ ورهاست جو ڪو سبب نظر نٿو اچي. سواءِ دشمني ۽ حسد جي، نااتفاقي لاءِ ڪونه ڪو سبب ٺهي ايندو آهي. حسد ۽ نااتفاقي خود به بدنصوبيءَ جا اهم ڪارڻ آهن ۽ مناسب وقت تي قوت پڻ حاصل ڪري وٺندا آهن. شروعات ۾ اهڙين خرابين جو تدارڪ ڪرڻ سولو هوندو آهي. ٻي صورت ۾ وڏي وڻ ٿيندا آهن ته اُن وقت انهن بيمارين جو ڪو علاج نه ٿي سگهندو آهي. حسد ۾ نااتفاقي مختلف ليڪن دل قريب نالن سان ايندا آهن. انهن سڀني ڳالهين جو نتيجو هڪڙو ۽ هڪجهڙو نڪرندو آهي، ۽ اهو ته ملڪي جسم لاش

جي صورت اختيار ڪندو آهي ۽ ان بعد آهسته آهسته خراب ۽ بدبودار ٿيڻ شروع ٿيندو آهي. ان بدبودار لاش جي بدبوءِ ۽ ڪرفتي تي غير ملڪي ڳجهون اچي نڪرنديون آهن ۽ گندي لاش کي پنهنجو ڪاڄ ڪنديون آهن.

سند ۾ پڻ ايئن ٿيو. ڳالهه ڪا مختلف نه هئي. آخر ڪهڙو سبب هو جو مير صاحبان جا اختلاف وقت سر نبرجي ٿي سگهيا؟

عام طرح محسوس ڪيو ويو آهي ته مشرق جي حڪمرانن ۾ بنا امتياز هڪ خوبي هوندي آهي ۽ اها آهي ”غير لچڪداري“ جيڪڏهن سندن زبان مان هڪ دفعو ناڪار نڪتي ته چڻ پٿر تي ليڪو. سندن ناڪار ٿان هٿ جو ڪو سوال ئي پيدا نٿو ٿئي. پنهنجي ان روبي تان وقت سر ئي سهي، پري ٿيڻ تمام ڏکيو محسوس ٿيندو آهي. چوندا آهن ته ايئن ڪرڻ سندن عزت جي خلاف آهي ۽ جيڪڏهن هنن ايئن ڪيو ته زماني کي ڪيئن منهن ڏيکاريندا. ”ميان اسان جي عزت جو سوال آهي! اسان جي مڇ هيٺ ٿئي؟ مرندا مري وينداسين، ليڪن ايئن نه ڪنداسين“ وغيره وغيره. ليڪن ايئن هئڻ نه گهرجي، تمام ٿورن حاڪمن محسوس ڪيو آهي ته ملڪي معاملن ۾ ضد ۽ ذاتي وقار ڪم نه ايندا آهن. ڪشاده دلي، صبر ۽ همت ئي ماڻهوءَ جا ساٿي هجڻ گهرجن. ٻئي شخص جي ڳالهه ضرور ٻڌڻ گهرجي پر ايئن ڪرڻ لاءِ دل جي صفائي ۽ صبر نهايت ضروري آهن. پنهنجي مخالفن جي ڳالهه ٻڌڻ گهرجي ۽ ان لاءِ دور انديشي ۽ همت جو هجڻ شرط اول آهي. ساڻس ڳالهيون ڪرڻ گهرجن. ڪوشش ڪري پنهنجن مخالفن جي در وڃي کائڻ سندن مسئلا معلوم ڪرڻ گهرجن. کين همٿايو وڃي ته هو توهان کي پنهنجن مسئلن کان آگاهه ڪن. دنيا جي هن گرم حصي (مشرق) ۾ مشڪل سان ئي اها ڳالهه محسوس ڪئي وڃي ٿي ته لفظن سان گهڻو ڪجهه حاصل ڪري سگهجي ٿو، ڳالهه ٻوله جي وسيلي تڪرار کي فيصل ڪرڻ سان گڏ جنگ کي پڻ تاري سگهجي ٿو.

ساڳيو حال اسان جي ٽالپر گهراڻي جو پڻ هو. سندن وچ ۾ جهڳڙا



۽ تڪرار مياڻيءَ ۾ شڪست کان پوءِ به هلندا رهيا. آخر جڏهن محسوس ڪيائون ته سندن عزت خاڪ ۾ ملي چڪي آهي، اقتدار نه رهيو آهي، عزيز ۽ همدرد قتل ڪيا ويا آهن ۽ هاڻي هڪ ٻئي کي ڏيڻ وٺڻ لاءِ ڪجهه نه رهيو آهي ته ان بعد ئي هن هڪ ٻئي خلاف شڪايتون ۽ دعوائون ڪرڻ بند ڪيون، نه ته جيڪا زنجير رستم خان کي پارائي وئي هئي انهي ساڳي زنجير سان مراد صوبدار ۽ نصير خان کي قيد ڪيو ويو هو. ڀلا غلامن ۾ به ڪو فرق هوندو آهي؟ بلڪل نه! غلام صرف غلام هوندا آهن ۽ بس.

مغل خاندان سان جيڪو سانحو 1857 ۾ پيش اچڻ وارو هو. سو سنڌ جي تالپرن سان 1843 ۾ ٿي گذريو هو. ليڪن افسوس آهي ته ڪنهن به سبق نه سکيو. ايئن ٿو محسوس ٿئي ته ڄڻ سڪڻ جي اهليت هنن ۾ ختم ٿي چڪي هئي.

وقت ميرن کي پنهنجي دل تان لاهي ڇڏيو هو، کين گمناميءَ جي اوڙاهه ۾ ڌڪي ڇڏيو هو. مير صاحبان سان جيڪي ٿي گذريو هو، هو پاڻ ان کي وساري نه سگهيا هوندا. سندن نند ضرور حرام هوندي. نيپولين وانگر هن جون راتيون پڻ وڌيون گذريون هونديون، اهو سوچي ته هو ڇا هئا ۽ ڇا آهن! شايش اي آسمان شايش!

مياڻيءَ جي سانحي کانپوءِ مير صاحبان جي طرفان عرضداشتون موڪلڻ جو سلسلو شروع ٿي ويو هو. انهن درخواستن ۾ هنن سان، سندن عورتن سميت غلط هلت جو ذڪر هوندو هو. انهن عهدنامن جو ذڪر ڪيو ويندو هو جيڪي ساڻن ڪيا ويا هئا ۽ جن جي يڪطرفي خلاف ورزي ڪئي وئي هئي. ليڪن سندن هر درخواست کي رد ڪيو ويو. سندن هڪ نه ٻڌي وئي. ايئن ٿيڻو هو. ڇاڪاڻ ته جيڪو ڪجهه تلوار جي زور سان حاصل ڪيو ويندو آهي سو ڪانفرنس ٽيبل تي ويهڻ کان پوءِ موتاڻو نه ويندو آهي.

برطانوي هند حڪومت جي ميرن سان روبي عهدنامي جي يڪطرف خلاف ورزي، مياڻيءَ ۽ ان کان پوءِ جي واقعن مثبت ۽ تاريخي اهميت جي واقعن کي جنم ڏنو هو. مياڻيءَ جي جنگ کان جلد پوءِ برطانيه جي

سول جنهن کي اُن وقت پوليتيڪل آفيسر يا پوليتيڪل ايجنٽس چيو ويندو هو ۽ فوجي آفيسرن (جن کي پوليتيڪل آفيسر پنهنجو ماتحت سمجهندا هئا) جي وڌڻ، اثر ۽ ڪن موقعن تي حڪم عدولي کي ناپسند ڪرڻ لڳا هئا، خاص طرح سر چارلس نيپيئر جو طرزِ عمل کين پسند نه هو. انهن سول آفيسرن کي ميرن سان دلي همدردي هئي. هنن آفيسرن اڳتي هلي سندن (ميرن) مقصد کي وڌائڻ جي ڪوشش ڪئي هئي.

اها ڳالهه فاع قوم لاءِ فخر جو باعث آهي، جيڪڏهن ان قوم جا با اثر ماڻهو مفتوح قوم جي پٺپراڻي ڪن ٿا. سو به اهڙي وقت جڏهن سندن مخالف وڏي اثر وارا هجن. ڊرائي فس (Drey fus) کي آمائيل زولا (Emile zola) مليو هو ته ميرن جي ڪيس ۾ آئوٽرام ۽ ايسٽوڪ (Eatwick) سمورو بار پنهنجن ڪلهن تي کنيو هو.

ايسٽوڪ، اصل ۾ پوليتيڪل آفيسر هو، تنهن پنهنجي عهدي تان احتجاج طور استعيفا ڏئي ڇڏي هئي، هن مير صاحبان سان ٿيندڙ ناانصافين خلاف ڀرپور آواز اٿاريو. ايسٽوڪ کان علاوه ٻيا به ڪيترائي ماڻهو سر چارلس نيپيئر جي ميرن سان ورتاءُ خلاف هلندڙ مهم ۾ شامل ٿي ويا هئا. هنن جي خيال ۾ سر چارلس نيپيئر جو رويو غير اخلاقي هجڻ کان علاوه برطانيه جي مروج روايت خلاف هو. ان معاملي هلندي لارڊ ايلنبرو (گورنر جنرل) تي پڻ چوه چنڊيا ويا هئا.

باهه تي تيل جو ڪم وري سر چارلس نيپيئر جي پاءُ ميجر جنرل سر وليم نيپيئر ”سنڌ جي فتح“ نالي ڪتاب ڪيو هو. اهو ڪتاب 1845 ۾ پڌرو ٿيو هو. هن ڪتاب ۾ مصنف (وليم نيپيئر) پنهنجي پاءُ (سر چارلس نيپيئر) کي دنيا جي عظيم فاتحن جي صف ۾ بيهاريو هو. وليم نيپيئر صاحب اُتي بس نه ڪئي بلڪ ميرن سان گڏ هن ملڪ جي عام مسلمانن کي پڻ گارين جا دس ڏئي وڃي مٿي چڙهيو.

ان ڪتاب جي ظاهر ٿيڻ کان هڪ سال پوءِ (سال 1846) ۾ آئوٽرام پڻ هڪ ڪتاب ”سنڌ جي فتح — هڪ تبصرو“ Conques of Sindh Commentary ڇپرائي پڌرو ڪيو هو. اهو ڪتاب تمام دردمندي ۽ دل جي سچائيءَ سان لکيو ويو هو، ڪتاب لکڻ جو اصل مقصد

حقيقتن کي ظاهر ڪرڻو هو، حقيقتن تان پردو پري ڪرڻو هو. ان ڪتاب جو ڇپجڻ سر چارلس نيبئر لاءِ واقعي به تڪليف جو ڪارڻ ثابت ٿيو هو.

ايسٽوڪ (Eastoick) پڻ مير صاحبان جي حق ۾ هڪ ڪتاب لکيو هو. ان ڪتاب وليم نيبئر جي ڪوڙن کي ظاهر ڪيو ۽ سر چارلس نيبئر کي عوام اڳيان هن جي بيهودگي سميت عيان ڪيو هو. انهن ڪتابن جي ظاهر ٿيڻ سان جڻ نيبئر برادرس کي ڪاتي پئجي وئي هئي.

ايسٽوڪ جو ڪتاب گمنام مصنف جي نالي ۾ سال 1849 ۾ ظاهر ٿيو هو. ان ڪتاب جو نالو ”ڊرائي ليوز فرام ینگ ايچيٽ (Dry Leives from Young Eygpt) رکيو ويو هو. هن ڪتاب ۾ انهن واقعن کي تمام خوبصورتي سان ترتيبوار ڏنو ويو آهي جن جي پڄاڻي مياڻيءَ جي جنگ تي ٿي هئي. ڪتاب ۾ انهن سڀني عهدنامن جو ذڪر ڪيو ويو آهي جيڪي سرچارلس نيبئر ۽ هن کان اڳ ۾ زوري ميرن تي ٿيڻ ويا هئا. نه صرف ايترو بلڪه جنهن خراب نموني سان اهي عهدناما مڙهيا ويا هئا ۽ جنهن طريقي سان انهن جي پڇڪڙي ڪئي وئي هئي، ان جي پوري روڻداد هن ڪتاب ۾ قلم بند ڪيل آهي.

مون وليم نيبئر جو ڪتاب نه پڙهيو آهي ليڪن جن حضرات به ان جو مطالعو ڪيو آهي انهن کي ڪتاب ۾ ڏنل مواد تي سخت اعتراض آهي. ان ڪتاب ۾ مير صاحبان جي ڪليءَ دل سان ڪردار ڪشي ڪئي وئي آهي. مصنف جي اها ڪوشش بي مقصد ۽ حقيقتن جي خلاف آهي.

ايسٽوڪ تمام خوبصورتيءَ سان هن ڪتاب جو تجزيو ڪيو آهي. وليم نيبئر جي ڪتاب ۾ بتايل ڳالهين کي هڪ قابل وڪيل وانگر حقيقتن جي روشنيءَ ۾ پاش پاش ڪيو ويو آهي. ايسٽوڪ جي ڪوشش واقع به قابل تحسين آهي.

وليم نيبئر جي چوڻ مطابق مير صاحبان جاهل ۽ وحشي هئا ۽ اهو ته هو تهذيب کان بي بهره هئا. ايسٽوڪ شاهدين جي بنياد تي حقيقت

کي ان جي برعڪس ثابت ڪيو آهي. ”هو (مير صاحبان) شرابي ۽ نشئي هئا“ (وليم نيبئر). ”هنن (ميرن) ڪڏهن به ڪنهن نشي آور شي کي هٿ نه لائون هو“ (ايسٽوڪ) ”مير ڪوڙا ۽ نگ هئا“ (وليم نيبئر) ”انگريزن جيترا ڪوڙا وري به نه هئا“ (ايسٽوڪ)

وليم نيبئر جو اهو ڪتاب سر چارلس نيبئر جي ڪا مدد نه ڪري سگهيو هو. سندس ڪردار تي جيڪو بدناميءَ جو داغ لڳو هو سو ڏوٻي نه سگهيو هو. نه ئي وري برطانوي قوم جو ڪو ڀلو ٿيو. مطلب ته وليم نيبئر جو ڪتاب مڪمل طرح ناڪام ثابت ٿيو هو. نتيجي ۾ سر چارلس نيبئر جي نيڪ نامي ۾ واڌارو ٿي نه سگهيو بلڪه سندس بدناميءَ ۾ اضافو ٿيو هو.

ٿوري گهڻي خامي ۽ برطانيه جي حڪمران طبقي جي تلخ تبصري جي باوجود ايسٽوڪ جو ڪتاب اميد کان وڌيڪ ڪامياب ٿيو هو. اڄ به ان جو مطالعو شوق سان ڪيو ويندو آهي. ان دور جي حقيقتن جاچڻ لاءِ، ان ئي تحقيق لاءِ ان ڪتاب ۾ چڱو مواد ڏنل آهي.

آئوٽرام تمام گهڻو نالو ڪڍيو ۽ کيس ”مشرق جو شهزادو“ سڏيو ويندو هو. ان لقب حاصل ڪرڻ لاءِ هن پاڻ کي هر طرح اهل ۽ لائق ثابت ڪيو هو. کيس ”سر“ جو خطاب پڻ ڏنو ويو هو.

انهن ڪتابن دور رس ۽ مثبت نتيجا پيدا ڪيا هئا. برطانيه جي ماڻهن جي سوچ ۾ ڪافي ڦيرو آيو هو. سندن سوچ ۾ مشرق لاءِ سٺا اثرات مرتب ٿيا هئا.

سر چارلس نيبئر مياڻيءَ جي جنگ کان گهڻو پهريان سنڌ ۾ بنا ڪنهن بندش جي ۽ کلي عام گهمندو ٿي رهيو. ايئن ٿي محسوس ٿيو ته سنڌ تي ميرن جي نه بلڪه هن جي حڪومت هئي، برطانوي حڪومت کيس وسيع اختيار ڏنا هئا ۽ جن کي هن صاحب تمام بيدردي بلڪه ڪٽور دل سان استعمال ڪيو هو. سندس ڪوشش هئي ته ڪهڙيءَ طرح ۽ ڪهڙي به بهاني سان جنگ جي ميدان تي آندو وڃي ۽ ان مقصد حاصل ڪرڻ لاءِ هن هر اهو طريقو استعمال ڪيو جيڪو سندس منصوبي لاءِ ضروري هو. ان سان گڏوگڏ حڪمران گهراڻي جي

اتحاد ۽ ٻڌي ختم ڪرڻ لاءِ ان گهراڻي جي هڪ شخص کي ٻئي خلاف ڀرپور نموني استعمال ڪيو. پُٽ کي پيءُ سان ۽ پيءُ کي پيءُ سان ويڙهائڻ ۾ هن صاحب ڪابه ڪسر نه ڇڏي.

مياڻيءَ جي جنگ ۾ فتح کان پوءِ جنرل صاحب جي اختيارات ۽ وقار ۾ تمام گهڻو اضافو اچي چڪو هو، ان جي باوجود 1846 ۾ کيس واپس گهرايو ويو. محسوس ڪيو ويو ته هن جو سنڌ ۾ وڌيڪ رهڻ بهتر نه ٿيندو. واپس وڃڻ کان اڳ ۾ هن گهڻيون ئي بنيادي تبديليون ڪيون هيون. انهن مان اهم ترين فيصلو اهو هو، جنهن مطابق حڪومت جو مقام حيدرآباد مان ڦيرائي ڪراچيءَ ڪيو ويو هو. ان کان علاوه ٻيا به ڪيترائي اهم نوعيت جا فيصلا ڪيا ويا هئا.

گورنر جنرل لارڊ ايلنبرو کي ته سر چارلس نيپيئر کان ٻه سال پهريان (1844) ۾ واپس گهرايو ويو هو.

جيستائين مير صاحبان جو تعلق آهي ته هنن جي ڪنهن به مدد نه ڪئي يا شايد ڪوبه شخص سندن مدد ڪري نٿي سگهيو. پوءِ چاهي ايسٽوڪ هجي يا آئوٽرام. نه ئي وري ان کان وڌيڪ ڪير به سندن ڪجهه بگاڙي نٿي سگهيو. اقتدار ڪسجڻ ۽ وطن کان بي وطن ٿيڻ کانپوءِ يا وڌيڪ وليم نيپيئر هن جو ڇا نٿي بگاڙي سگهيو. سندن ملڪ هن کان ڪسجي چڪو هو. حڪمرانن واري حيثيت سندن نه رهي هئي. قيدين جي صورت ۾ ڪلڪتي جي بنديخاني ۾ پنهنجا پناه پورا ڪري رهيا هئا. ان کان وڌيڪ ڪو به شخص سندن ڇا نٿي بگاڙي سگهيو. هن سموري قصي ۾ سنڌ جي اڳوڻن حاڪمن کي ڪجهه به حاصل نٿي نه سگهيو هو. ليڪن اها حقيقت آهي ته برطانيه ۾ سنڌ لاءِ وڌيڪ همدردي پيدا ٿي هئي جيڪا ان جي فتح کان پهريان نه هئي. سنڌ جي مفتوح عوام لاءِ ان همدرديءَ جو هجڻ ئي غنيمت هو ۽ هن لاءِ تسڪين جو باعث.

مون هن وقت تائين سنڌ جي تاريخ جو ڪراچيءَ جي حوالي سان ذڪر ڪيو آهي. ان کان ٻاهر وڃڻ جي مون ڪوشش نه ڪئي آهي. اهڙي صورت ۾ هن مضمون جو دائرو تمام وسيع ٿيڻ سان گڏوگڏ

پڙهندڙن لاءِ پڻ وزن ٿئي ها. 1843 کان وٺي سنڌ ۽ ڪراچي هميشه لاءِ هڪ ئي چڪا هئا، ٻنهي ۾ ڪو فرق باقي نه رهيو هو.

جيتوڻيڪ ڪراچي 1795 دوران سنڌ ۾ واپس آئي هئي ليڪن ان جي اهميت انگريزن جي مٿس قبضي کان پوءِ ئي محسوس ٿيڻ لڳي هئي. انگريزن جيئن مٿي ٻڌايو ويو آهي ته 1839 ۾ ڪراچيءَ تي قبضو ڪيو هو.

آءٌ هن کي 1839 کان 1844 جي وچ دوران ٽيندڙ ٻن واقعن کي قلم بند ڪرڻ بعد ختم ڪندس. اهي واقعا ڪراچيءَ جي ان دور جي عڪاسي ڪن ٿا. انهن واقعن مان اها حقيقت پڻ ظاهر ٿئي ٿي ته سنڌ ۾ برطانوي هند جي فوج جي موجودگي خلاف زبردست مزاحمت ٿي هئي، ليڪن ان جو ڪو خاص نتيجو پيدا ٿي نه سگهيو هو، ڇاڪاڻ ته برطانوي فوج پنهنجا بنياد مضبوط ڪري چڪي هئي. ميجر ٽي-جي-ڪارليس (Major T.G. Curles) انهن مان هڪ واقعي ۾ اهم ڪردار ادا ڪيو هو. ميجر ڪارلس برطانوي فوج جو آفيسر هو ۽ سندس تقريري ڪراچي ۾ ٿيل هئي.

جن ڏينهن هن جي تقريري ڪراچيءَ ۾ هئي، ان دوران کيس خاص مصروفيت نه هئي. ميجر ڪارلس سوچيو ته بيمار ۽ واندي رهڻ کان ته بهتر آهي ته ڪجهه نه ڪجهه ڪرڻ گهرجي. ڪنهن خدا جي بندي کيس شڪار تي وڃڻ جي صلاح ڏني. ميجر کي اها صلاح پسند آئي هئي. شهر جي هڪ لوهار الله رکڻي جي ڀائٽي احمد، ميجر کي شڪار تي وٺي وڃڻ جي حامي ڀري، سيٺ ٺاڻومل کين اٺن جو انتظام ڪري ڏنو هو.

ميجر ۽ سندس ساٿي جهارا ٻئي ٽڪرين\* جيڪا سندن منزل هئي

---

\* مون جهارا ٻئي ٽڪرين ڳولڻ جي ڪافي ڪوشش ڪئي آهي ليڪن انهن جو مون کي پتو پئجي نه سگهيو آهي. ليڪن بچار جي ٻئي جو پتو پيو آهي. بچار ڪراچيءَ جي جوکين جو پهريون ڄام يا سرار هو ۽ ٻئي چوندا آهن ننڍي ٽڪري يا پٿرن جي ڍير کي ۽ ممڪن آهي ته هتي ٻئي مان مراد ”ڍيرو“ ”وستي“ ۽ ”ڳوٺ“ جي معنيٰ ۾ استعمال ٿيو هجي. بچار جي ٻئي ڪاردار کان اٺن ميلن جي فاصلي تي سپر هائي وي (Super High Way) جي اولهه تي آهي. منهنجي معلومات مطابق اتي اڃا به جوکين جي رهائش آهي.

طرف رواني ٿيڻ لاءِ شهر کان ٻاهر مس پهتا ته ان وقت ميرن جي گورنر حسن خان کي خبر پئجي وئي. نواب حسن خان کي انگريز عملدار تي سخت ڪاوڙ هئي ته ميجر کي ڪانس اجازت وٺڻ کان سواءِ شڪار ٿي ويڃڻ جي جرات ڪيئن ٿي هئي؟ ميجر کي سبق سيکارڻ لاءِ سزا ڏيڻ لازمي هو.

نواب حسن خان هڪ سؤ سپاهين تي مشتمل هڪ فوجي جٿو ڏوهين کي گرفتار ڪرڻ بلڪ ڪين قتل ڪرڻ لاءِ روانو ڪيو.

سيٺ نائومل کي نواب حسن خان جي ناراضگي جي خبر پئجي وئي ۽ هو هڪ دم سوار ٿي وڃي نواب وٽ پهتو ۽ کيس ميجر کي قتل ڪرڻ کان باز رهڻ تي آماده ڪيو، اهڙيءَ طرح ميجر ڪارليس موت کان بچي ويو هو. هڪ طرح اهو سنو ٿيو ڇاڪاڻ ته ٻي صورت ۾ خطرناڪ نتيجا نڪرن ها ۽ نقصان ٿئي ها. هڪ ٻئي واقعي ۾ پڻ سيٺ نائومل اهم رول ادا ڪيو هو، ليڪن هڪ نه بلڪ ٻن ڏکوئيندڙ واقعن کي روڪي نه سگهيو هو. ڪراچيءَ ۾ مقيم انگريز فوج جو هڪ ڪپيٽن هينڊ (Capt. Hand) گهمڻ خاطر منگهي پير طرف ويو هو. واٽ تي ڪن ماڻهن کيس قتل ڪري ڇڏيو ۽ ان واقعي جي خبر سيٺ نائومل کي پئجي وئي.

سيٺ نائومل قاتلن جي ڳولا لاءِ پنهنجن ماڻهن (پيري واڊن- پيرن جا نشان ڏسڻ وارا) کي روانو ڪيو هو. هنن ڇاڇ کان پوءِ سيٺ کي اطلاع ڏنو ته قتل ۾ ٽلائي فلائي قبيلي جا اٽڪل 50 ماڻهو ملوث آهن. قاتلن جي جڻي جي اڳواڻي شاه بلال جو خليفو چاڪر ڪري رهيو هو. آخر خليفن چاڪر کي گرفتار ڪيو ويو ۽ مٿس ڪيس هلائي عين ان جاءِ تي ڦاهي ڏني وئي جتي ڪپيٽن هينڊ کي ماريو ويو هو. ڪيس هلندي خليفن چاڪر بيان ڏنو ته کيس ڪپيٽن هينڊ سان ڪابه ذاتي دشمني نه هئي. ڪپيٽن هينڊ منهنجي وطن جي دشمن مان هڪ هو.

## ڪراچي ۽ جو اسرڻ

مياڻي جي جنگ ۾ فتح حاصل ڪرڻ بعد ۽ پنهنجي تلوار ميان ۾ رکڻ بعد، سر چارلس نبيئر سڀ کان پهريان جيڪو اهم ڪم ڪيو، سو هو ملڪ جي گادي حيدرآباد مان ڪراچي آڻڻ. سنڌ جي اهميت کي ختم ڪيو ويو هو ۽ هاڻي اهو هڪ ملڪ نه بلڪه ان کي برطانوي هند سلطنت جي صوبي جو درجو ڏنو ويو هو\* انتظامي سهوليت لاءِ ان کي ٽن حصن (جن کي ڪليڪٽوريٽ سڏيو ويو هو)، حيدرآباد، ڪراچي ۽ شڪارپور ۾ ورهايو هو.

ان بعد سر چارلس نبيئر انتظامي ۽ اقتصادي سڌارن طرف ڌيان ڏنو. سر چارلس نبيئر تمام ٿورو عرصو سنڌ جو حاڪم رهيو هو ليڪن ان مختصر عرصي دوران هن جيترو ڪم ڪيو اهو واقعي به حيرت ۾ وجهندڙ آهي. هن پهرين ڊسمبر 1847 تي سنڌ کي هميشه لاءِ خيرآباد چيو. مياڻي کان پوءِ هو صرف چار سال هتي رهيو هو. ان عرصي دوران هن جيڪي به انتظامي ۽ اقتصادي اصلاحات ڪيا هئا، اهي ٿوري گهڻي تبديليءَ کان سواءِ پاڪستان ٺهڻ (1947) تائين جاري رهيا. انهن ۾ ڪنهن وڏي تبديلي آڻڻ کي مناسب نه سمجهيو ويو هو.

نبيئر سڀ کان اول عورت ۽ مرد کي هڪ جيتري اهميت ڏيڻ جي اصول طرف ڌيان ڏنو ته قانون ۾ مرد ۽ عورت کي برابر سمجهيو وڃي ۽

\* ٿوري وقت کان پوءِ ان جي حيثيت اڃا به وڌيڪ گهٽائي ڪمشنريٽ ڪيو ويو هو. نبيئر کان 1935 تائين سنڌ جي حاڪم کي چيف ڪمشنر سڏيو ويندو هو. ان کي چئبو آهي غلامي!



عورتن سميت هر شخص کي هڪ جهڙو انصاف پلئي پوي. منهنجي معلومات مطابق هن علائقي ۾ عورت جو قتل عام ڳالهه هئي. جڏهن به ڪنهن شخص کي پنهنجي زال سان اختلاف ٿيندو هو ته ان جي ڳچيءَ ۾ رسو ٻڌي کيس ڦاهي چاڙهي ڇڏيندو هو. پڇا ڪرڻ تي آسانيءَ سان چئي ڇڏيندو هو ته هن پاڻ آپگهات ڪيو آهي. ۽ ان بهاني کي بنا ڪنهن چون چران جي قبول ڪيو ويندو هو. اعتراض ڪرڻ جو حق صرف خاندان جي مرد کي هوندو هو ۽ مرد ان زماني ۾ ڪو خاص شوق نه ڏيکاريندا هئا. سندن ذهن ۾ هوندو ته شايد مٿن به اهڙو وقت اچي، انڪري ڏکي پلي آهي. ڪجهه ڏينهن جي افسوس بعد مرحوم جو مڙس بي شادي ڪري پنهنجو گهر وري آباد ڪري وٺندو هو.

سر چارلس نيبئر اعلان ڪيو ته اهو سڀ ڪجهه غلط آهي، نه ٿيڻ گهرجي، نه ٿيڻ ڏيندس. هن هڪدم سرڪاري اعلان ڪري ان ظلم کي بند ڪرڻ جو اعلان ڪيو. ماڻهن بنا ڪنهن چون چران جي حڪم جي پيروي ڪئي. اهو اعلان ڪجهه هن طرح هو:

”اڄ کان پوءِ ڪنهن به ڳوٺ ۾ پوءِ چاهي اهو ڪهڙي به ڪنڊ ۾ هجي، جيڪڏهن ڪنهن عورت کي قتل ڪيو ويو ته ان جي مڙس (يا واسطيدار عزيز) تي ڳرو ڏنڊ وڌو ويندو. حڪومت مرحوم جي مڙس يا ان جي مائٽن کي گرفتار ڪري ڪراچي تائين گهليندي ۽ انهن تي اهو عذاب نازل ڪندي جو ان جو تصور ئي ڏکي وجهندو“.

ممڪن آهي ته ڪيترائي ماڻهو ان تي اعتراض ڪن ۽ چون ته اهو مڙس جي گهرو معاملن ۾ هٿ چراند جي برابر آهي، ان ڪري بلڪل نامناسب آهي. جيڪڏهن ڪو مرد پنهنجي ۽ پنهنجي گهرو سڪون لاءِ زال جو قتل به ڪري ٿو ته ان ۾ خرابي ڇا آهي؟

مون کي خبر نه آهي ته ان دور ۾ عورتن جو قتل سنڌ ۾ ڪيتري حد تائين عام هو، هو به يا نه آءُ چئي نٿو سگهان. مون ان جو صرف ذڪر پڙهيو آهي سو به فقط هڪ ڪتاب ۾، جيڪو شايد بيلي (Baillie) جو لکيل آهي. ٻئي طرف برٽن لکي ٿو ته ”ان دور جي مقامي حڪومت دوران عورتن سان زنا ۽ حرام ڪاري، ايڪٽ بيڪٽر

مثال کان سواءِ عام چلتو نه هوندو هو. ان دور جي خاص شاهوڪار گھراڻن ۾ ڪنهن عورت يا عورتن جي سنگسار ڪرڻ کان اڳ ۾ سخت قسم جي جاچ ڪئي ويندي هئي ته جيئن هڪ ته آئنده جي فتنن کان محفوظ رهي سگھجي ۽ ٻيو ته عورتن ۾ پاڪدامن رهڻ ۽ گناه کان بچڻ جو رجحان ترقي ڪري. اسان (انگريزن) ملڪ فتح ڪرڻ سان مڙس کي قانون پنهنجي هٿ ۾ کڻڻ کان منع ڪئي. عورتن ڏٺو ته هاڻي سندن پانچي سان ڪابه تلوار ٻڌل نه آهي ته هنن پاڻ کي آزاد سمجهندي ڪلي عام غلط حرڪتن ۾ ملوث ٿيڻ شروع ڪري ڏنو.“

برتن وڌيڪ لکي ٿو ته ”مغرب جي برعڪس مشرقي عورتن خاص طرح سنڌ ۾ هنن کي مردن جي برابر سمجهيو ويندو هو ۽ کيس هر طرح جو عزت ۽ احترام ميسر هو بلڪه حقيقت اها آهي ته مغرب جي عورتن جي پيٽ ۾ هتي عورت کي وڌيڪ عزت حاصل هئي.“  
ممڪن آهي ته عورتن جي قتل جا ڪي واقعا پيش آيا هجن نه ته آخر مردن کي قانون هٿ ۾ کڻڻ کان چومنع ڪئي وئي هئي؟

ٻيو جيڪو اهم مسئلو جنهن تي سر چارلس نيپئر فورن ڌيان ڏنو سو هو غلامي جو خاتمو. ان دور ۾ غلامي هڪ مڃيل حقيقت هئي ۽ اها هڪ اداري جي صورت ۾ موجود هئي. ڪراچي باقي ملڪ کي غلامن پمچائڻ جي هڪ وڏي منڊي هئي. هرسال 600 کان 700 تائين غلام ٻين ملڪن کان حاصل ڪري ملڪ اندر وڪرو ڪيا ويندا هئا. هڪ غلام جي وڪري تي 5 کان 8 روپين تائين محصول وصول ڪيو ويندو هو. 1837 جي سال دوران اٽڪل 1500 غلام ٻين ملڪن کان گھرايا ويا هئا.

مسقطه ان واپار (غلامن جي واپار) جو هڪ اهم مرڪز هوندو هو. سنڌ ۾ اُتان ئي غلام خريد ڪيا ويندا هئا. مسقط ۾ هڪ غلام جي قيمت 15 کان 30 ڊالر تائين هوندي هئي ۽ ڪراچيءَ ۾ ان غلام جي قيمت 60 کان 100 روپين تائين هوندي هئي.

1840 کان ٿورو اڳ تائين آفيم غير ملڪي ناڻي ڪمائڻ وڃ هڪ اهم وسيلو هوندو هو. آفيم جي ڌارين ملڪن ڏانهن موڪلڻ سان

16,00,000 رپين جي برابر غير ملڪي ناڻو هڪ سال ۾ ڪمايو ويندو هو. آفيم ڪانپوءِ ان (Wool) غير ملڪي ناڻي ڪمائڻ جو ٻيو اهم ذريعو هوندو هو. ان (Wool) مان اٽڪل 3,50,000 رپيا، گه مان 1,70,000 رپيا ۽ ڪٽڪ مان 67,000 رپين جي برابر غير ملڪي ناڻو ڪمايو ويندو هو.

ٻاهرين ملڪن مان جيڪي شيون درآمد ڪيون وينديون هيون انهن ۾ ريشم، ريشم مان ٺهيل ڪپڙو وغيره سر فهرست هوندو هو. بمبئي مان اٽڪل 300,000 روپين ۽ چين مان 2,48,000 روپين جي برابر ريشم ۽ ريشم مان ٺهيل ڪپڙو درآمد ڪيو ويندو هو. غلام وري بنگال ۽ ايبيسينيا يا حبش مان درآمد ڪيا ويندا هئا. 1840 جي سال دوران غلامن جي خريداريءَ تي اٽڪل 1,20,000 رپيا خرچ ڪيا ويا هئا.

پوسٽنس (Postons) پنهنجي ”سند متعلق ذاتي مشاهده“ (Personal Observation) ۾ غلامن جو ذڪر ڪندي لکي ٿو ته سند ۾ غلام زنجبار (Zanzibar) مان ننڍي عمر ۾ خريد ڪري آندا ويندا آهن ۽ جوان ٿيڻ تي اميرن کي وڪرو ڪيا ويندا آهن. پوسٽنس جي چوڻ مطابق ته مشرق جي ٻين ملڪن جي ڀيٽ ۾ سنڌ ۾ غلام کي غلام نه سمجهيو ويندو آهي ۽ نه ئي هنن سان ڪو ناروا سلوڪ ڪيو ويندو آهي. ان جي برعڪس هنن سان بهتر سلوڪ ۽ برتاءُ ڪيو ويندو آهي. ڪيترن سان ته محبت ۽ پائپي جو رويو اختيار ڪيو ويندو آهي. اهڙي رويي جي ڪري هتان جا غلام پاڻ کي آزاد (عملي طرح) تصور ڪندا آهن ۽ ايئن ڪرڻ ۾ حق بجانب آهن.“

”ڪيترا غلام ته اهڙا به هئا جن کي رياست ۾ اهم ذميواري حوالي ٿيل هئي. ڪيترين حالتن ۾ هتان جا حڪمران (مير صاحبان) پنهنجي خاندان جي پاتين تي اعتبار نه ڪندا هئا يا گهٽ اعتبار هوندو هون ۽ پنهنجن غلامن تي کين وڌيڪ ڀروسو هوندو هو.“

پوسٽنس پنهنجي ڪتاب ۾ هڪ ساٿي آفيسر ڪيپٽن هرت (Capt. Hart) جي رپورٽ شامل ڪئي آهي جيڪا ان آفيسر گورنر

جنرل کي موڪلي هئي. ڪيپٽن هرٿ لکي ٿو ته. ”مسقط جي بندر تان غلام ڪراچيءَ آندا وڃن ٿا ۽ اُتان وڪري لاءِ ملڪ جي ٻين حصن ۾ موڪليا ويندا آهن. هنن کي ٻن قسمن ۾ ورهايو ويندو آهي. هڪڙا حبشي يعني اُهي غلام جيڪي حبش يا ابيسينيا مان آندا وڃن ٿا ۽ ٻيا اُهي جيڪي حبش کي ڇڏي باقي آفريڪا مان آندا ويندا آهن. ڪڏهن ته جارجيا مان به غلام درآمد ڪيا ويندا آهن، ليڪن انهن جي قيمت گهڻي هوندي آهي ايتري تائين جو ان باري ۾ ستي بازي کان پڻ پاسو ڪيو ويندو آهي.

غلام چوڪرن جي پيٽ ۾ چوڪريون وڌيڪ گهرايون ويندو آهن. هڪ چوڪري 60 کان 100 رپين ۾ وڪامندي آهي. ميرٿ مطابق چوڪرين کي امير يا وڏن عهدن وارا ماڻهو خريد ڪري پنهنجي حرم ۾ داخل ڪندا آهن. هر سال 30 کان 40 اهڙيون چوڪريون وڪري لاءِ درآمد ڪيون وينديون آهن. انهن چوڪرين جو هڏڪاٺ نازڪ هجڻ ڪري سندن قيمت پڻ گهڻي (170 کان رپين تائين) هوندي آهي. ان ڪري کين تمام ٿورا ماڻهو خريد ڪري سگهندا آهن.“

منهنجي خيال ۾ هن وقت جتي ميٽري ويٽر ٽاور (Mere Weather Tower) آهي، اتي غلامن جو واپار ٿيندو هو. (نوٽ: ليڪن في الحال مون وٽ ان جو ڪو دستاويزي ثبوت موجود نه آهي).

جنهن تفصيل سان برطانوي آفيسر (انگريزن) ڪراچيءَ سميت سنڌ بابت پنهنجا مشاهدات قلم بند ڪيا آهن ڪاش! هو اهڙي تفصيل سان ارڙهين صديءَ جي وچ واري عرصي (يعني 1700 جي وچ واري عرصي) واري ڪراچي بابت پڻ پنهنجا مشاهده لکي وڃن ها ته ڪيترو نه سٺو ٿئي ها. اها ڪراچي سيٺ نائومل جي نه بلڪه پوڄومل جي ڪراچي هئي.

ڏسو نه برٽن (Burton) ڪيڏي نه تفصيل سان لکيو آهي. ٻڌائي ٿو ته ”ڪراچيءَ جهڙي ننڍي شهر ۾ به ست عورتون پڙوت (دلالي) ڪرڻ واريون. انهن عورتن کي ڪوٽني - Kotni چيو ويندو هو جو ڌنڌو ڪن ٿيون انهن مان ٽي هندو ۽ چار مسلمان آهن“

ان بعد هن باقي تفصيل بيان ڪيو آهي. قائد قانون ڏنا آهن. ته ڪنهن گراهڪ هڪ ڪوٽني / پڙوت ڪندڙ عورت سان سؤدو ڪيئن ڪرڻ گهرجي. ملاقات وقت کيس ڪوٽني کي ڇا ڪرڻ ۽ چوڻ گهرجي. ٿوري ريتڙه پيڙه کان پوءِ قصو طئي ٿي ويندو آهي ۽ ان بعد ٽي ڌرين کي (پيشو ڪرائيندڙ عورت ۽ گراهڪ کي) ملڻ ڏنو ويندو آهي. ٻرتن جو اطلاع آهي ته اهو پيشو (پڙوت ڪرڻ جو) هونئن ته فائديمند ۽ ڪمائيءَ وارو آهي ليڪن ان ۾ ٿورو خطرو پڻ موجود آهي. سو اهو ته جيڪڏهن ان عورت (پڙوت ڪندڙ) جو مڙس کيس ان پيشي ڪرڻ تي مار ڪيڏن ڪاڻ علاوه کيس زخمي به ڪري وجهي ته ڪو پورو نه آهي. اهڙي مار وقت سوتِي يا سخت قسم جي لڪڻ جي استعمال ٿيڻ جو خطرو پڻ رهندو آهي.

هڪ طرف غلامن جو واپار ختم ڪيو ويو ته ٻئي طرف پڙوت ڪندڙ عورتون پنهنجن مڙس جون مارون کائينديون رهيون. ليڪن ڪراچي اڳي کان اڳري هئي. ڪراچي وڌندي رهي. ڪراچي ترقي جي راه تي گامزن رهي. شهر ۾ نوان رستا ۽ نيون بازاريون ٺاهيون ويون. تپال جو سرشتو جاري ڪيو ويو. گذريل صديءَ جي آخر تائين مواصلات جون نيون لائينون وڇايون ويون هيون.

سر چارلس نيبئر 8 سيپٽمبر 1845 تي فري ميسن لاج (Free Ma-sen Lodge) جو بنياد رکيو هو. ڇهن مهينن بعد هن فاتح پهرين ڊسمبر 1847 تي سنڌ جا وڻ ڇڏي پنهنجي ملڪ روانو ٿي ويو. وڃڻ وقت ڪراچيءَ لاءِ تاريخي الفاظ چيا هئا ته ”ڪراچي تون هڪ ڏينهن مشرق جي راڻي ٿيندينءَ.“ وقت هن جا اهي الفاظ صحيح ثابت ڪري ڏيکاريا آهن.

سر چارلس نيبئر 1851 ۾ فوت ٿيو هو. سنڌ جي فتح جو گناه هن شخص کان ضرور ٿيو هو ليڪن حق جي ڳالهه اها آهي ته ڪراچيءَ تي سندس مهر اڄ به قائم آهي ۽ ڏسي سگهجي ٿي ۽ جنهن کي سولائيءَ سان ميساري نٿو سگهجي.

سائين سدائين ڪرين مٿي سنڌ سڪار.


شاه

# ”ڪراچي تون هڪ ڏينهن مشرق جي راڻي ٿيندين“

سنڌ جي نام نهاد قانع چارلس ٽيمپٽر جا 1847ع ۾

سنڌ حڪم وقت جيل القاط

يا وقت هر جا اهي القاط صحيح ثابت ڪري ڏيکاريا آهن؟



# پڙهندڙ نسل . پ ن

## The Reading Generation

1960 جي ڏهاڪي ۾ عبدالله حسين ”اُداس نسلين“ نالي ڪتاب لکيو. 70 واري ڏهاڪي ۾ وري ماڻِڪَ ”لڙهندڙ نسل“ نالي ڪتاب لکي پنهنجي دورَ جي عڪاسي ڪرڻ جي ڪوشش ڪئي. امداد حُسينيءَ وري 70 واري ڏهاڪي ۾ ئي لکيو:  
انڌي ماءُ جڻيندي آهي اونڌا سونڌا ٻارَ  
ايندڙ نسل سَمورو هوندو گونگا ٻوڙا ٻارَ

هر دور جي نوجوانن کي اُداس، لڙهندڙ، ڪڙهندڙ، ڪڙهندڙ، پرنڊڙ، چرنڊڙ، ڪرنڊڙ، اوسيئڙو ڪندڙ، پاڙي، ڪاڻو، ڀاڄوڪڙ، ڪاوڙيل ۽ وڙهندڙ نسلن سان منسوب ڪري سگهجي ٿو، پر اسان انهن سڀني وچان ”پڙهندڙ“ نسل جا ڳولائو آهيون. ڪتابن کي ڪاڳر تان ڪڍي ڪمپيوٽر جي دنيا ۾ آڻڻ، ٻين لفظن ۾ برقي ڪتاب يعني e-books ٺاهي ورهائڻ جي وسيلي پڙهندڙ نسل کي وَڌڻ، ويجهڻ ۽ هِڪَ ٻئي کي گولي سَهڪاري تحريڪ جي رستي تي آڻڻ جي آسَ رکون ٿا.

پڙهندڙ نسل . پ ن The Reading Generation

پڙهندڙ نسل (پڻ) ڪا به تنظيم ناهي. اُن جو ڪو به صدر، عهديدار يا پايو وجهندڙ نه آهي. جيڪڏهن ڪو به شخص اهڙي دعويٰ ڪري ٿو ته پڪ ڄاڻو ته اهو ڪوڙو آهي. نه ئي وري پڻ جي نالي ڪي پئسا گڏ ڪيا ويندا. جيڪڏهن ڪو اهڙي ڪوشش ڪري ٿو ته پڪ ڄاڻو ته اهو به ڪوڙو آهي.

جهڙيءَ طرح وڻن جا پڻ ساوا، ڳاڙها، نيرا، پيلا يا ناسي هوندا آهن اهڙيءَ طرح پڙهندڙ نسل وارا پڻ به مختلف آهن ۽ هوندا. اهي ساڳئي ئي وقت اداس ۽ پڙهندڙ، ٻرندڙ ۽ پڙهندڙ، سُست ۽ پڙهندڙ يا وڙهندڙ ۽ پڙهندڙ به ٿي سگهن ٿا. ٻين لفظن ۾ پڻ ڪا خصوصي ۽ تالي لڳل Exclusive Club نه آهي.

ڪوشش اها هوندي ته پڻ جا سڀ ڪم ڪار سهڪاري ۽ رضاڪار بنيادن تي ٿين، پر ممڪن آهي ته ڪي ڪم اجرتي بنيادن تي به ٿين. اهڙي حالت ۾ پڻ پاڻ هڪٻئي جي مدد ڪرڻ جي اصول هيٺ ڏي وٺ ڪندا ۽ غير تجارتي non-commercial رهندا. پڻن پاران ڪتابن کي ڊجيٽائيز digitize ڪرڻ جي عمل مان ڪو به مالي فائدو يا نفعو حاصل ڪرڻ جي ڪوشش نه ڪئي ويندي.

ڪتابن کي ڊجيٽائيز ڪرڻ کان پوءِ اهم مرحلو ورهائڻ distribution جو ٿيندو. اهو ڪم ڪرڻ وارن مان جيڪڏهن ڪو پيسا ڪمائي سگهي ٿو ته ڀلي ڪمائي، رڳو پڻن سان اُن جو ڪو به لاڳاپو نه هوندو.

پڙهندڙ نسل . پڻ The Reading Generation



پَننَ کي گليل اکرن ۾ صلاح ڏجي ٿي ته هو وس پٽاندڙ وڌ  
 کان وڌ ڪتاب خريد ڪري ڪتابن جي ليگڱن، ڇپائيندڙن ۽  
 ڇاپيندڙن کي همٿائين. پر ساڳئي وقت علم حاصل ڪرڻ ۽ ڄاڻ  
 کي ڦهلائڻ جي ڪوشش دوران ڪنهن به رڪاوٽ کي نه مڃين.  
 شيخ اياز علم، ڄاڻ، سمجھ ۽ ڏاهپ کي گيت، بيت، سٺ،  
 پُڪار سان تشبيهه ڏيندي انهن سڀني کي بمن، گولين ۽ بارود  
 جي مد مقابل بيهاريو آهي. اياز چوي ٿو ته:  
 گيت به ڄڻ گوريلا آهن، جي ويريءَ تي وار ڪرڻ ٿا.

... ..

جئن جئن ڄاڙ وڌي ٿي جڳ ۾، هو ٻوليءَ جي آڙ ڇڻن ٿا؛  
 ريتيءَ تي راتاها ڪن ٿا، موتي منجهه پهڙ ڇڻن ٿا؛

... ..

ڪالهه هيا جي **سُرخ گُلن** جيئن، اڄڪلهه **نيلا پيلا** آهن؛  
 گيت به ڄڻ گوريلا آهن.....

... ..

هي بيت اٿي، هي بم- گولو،

جيڪي به ڪٿين، جيڪي به ڪٿين!

مون لاءِ ٻنهي ۾ فرق نه آ، هي بيت به بم جو ساٿي آ،  
 جنهن رڻ ۾ رات ڪيا راڙا، تنهن هڏ ۽ چم جو ساٿي آ -  
 ان حساب سان اڻڄاڻائي کي پاڻ تي اهو سوچي مڙهڻ ته  
 ”هاڻي ويڙهه ۽ عمل جو دور آهي، اُن ڪري پڙهڻ تي وقت نه  
 وڃايو“ نادانيءَ جي نشاني آهي.

پڙهندڙ نسل . پ ن The Reading Generation

پَنَ جو پڙهڻ عام ڪتابي ڪيڙن وانگر رڳو نصابي ڪتابن تائين محدود نه هوندو. رڳو نصابي ڪتابن ۾ پاڻ کي قيد ڪري ڇڏڻ سان سماج ۽ سماجي حالتن تان نظر ڪڍي ويندي ۽ نتيجي طور سماجي ۽ حڪومتي پاليسيون policies اڻڄاڻن ۽ نادانن جي هٿن ۾ رهنديون. پَنَ نصابي ڪتابن سان گڏوگڏ ادبي، تاريخي، سياسي، سماجي، اقتصادي، سائنسي ۽ ٻين ڪتابن کي پڙهي سماجي حالتن کي بهتر بنائڻ جي ڪوشش ڪندا.

پڙهندڙ نسل جا پَنَ سڀني کي **ڇو، ڇا، ۽ ڪيئن** جهڙن سوالن کي هر بيان تي لاڳو ڪرڻ جي ڪوٺ ڏين ٿا ۽ انهن تي ويچار ڪرڻ سان گڏ جواب ڳولڻ کي نه رڳو پنهنجو حق، پر فرض ۽ اٽل گهرج unavoidable necessity سمجهندي ڪتابن کي پاڻ پڙهڻ ۽ وڌ کان وڌ ماڻهن تائين پهچائڻ جي ڪوشش جديد ترين طريقن وسيلي ڪرڻ جو ويچار رکن ٿا.

توهان به پڙهڻ، پڙهائڻ ۽ ڦهلائڻ جي ان سهڪاري تحريڪ ۾ شامل ٿي سگهو ٿا، بس پنهنجي اوسي پاسي ۾ ڏسو، هر قسم جا ڳاڙها توڙي نيرا، ساوا توڙي پيلا پن ضرور نظر اچي ويندا.

وڻ وڻ کي مون پاڪي پائي چيو ته ”منهنجا پاءُ  
پهتو منهنجي من ۾ تنهنجي پَنَ پَنَ جو پڙلاءُ.“  
- اياز (ڪلهي پاتم ڪينرو)

پڙهندڙ نسل . پَنَ The Reading Generation

# سند سلامت

www.sindhsalamat.com

سند سلامت جو مشن ۽ مقصد سنڌي ٻوليءَ جي ڊجيٽلائيزيشن ۽ پکيڙ کي وسيع ڪرڻ آهي ۽ پڻ دنيا سان گڏ سندس رفتار سان هلڻ جو سانباھو آهي، ڇو ته تاريخ هميشه انهن قومن جو احترام ڪيو آهي جن پنهنجي علمي سرمايي جي حفاظت ڪئي آهي. سند سلامت پڻ پنهنجي ٻوليءَ جي بقاء خاطر سنڌي ٻوليءَ ۾ لکيل قيمتي ۽ ناياب ورثي کي ضايع ٿيڻ کان بچائڻ ۽ ان کي نه رڳو محفوظ رکڻ پر پنهنجي اديبن، ليکڪن، محققن ۽ شاعرن جي علم، هنر ۽ تخليق کي ڊجيٽلائيز ڪندي دنيا جي ڪنڊ ڪڙڇ ۾ موجود سنڌين تائين مفت ۾ آسانيءَ سان پهچائڻ جو عزم ڪيو آهي.

اسان جي خواهش هئي ته سنڌي مواد تي مشتمل هڪ اهڙو ڪتاب گهر قائم ڪجي جتي هر موضوع تي مشتمل ڪتاب موجود ملن. ڪتابن کي ڳولڻ ۽ ڏاڻوڻوڊ ڪرڻ اسان هجي ۽ ايندڙائيد سميت آڻي فون يا ونڊوز آپريٽنگ سسٽم سميت هر قسم جي ڊوائيس تي آساني سان آن لائين پڻ پڙهي سگهجي.

۽ اهو سڀ ”سند سلامت ڪتاب گهر“ ذريعي ئي ممڪن ٿي سگهيو. اميد ته سند سلامت ڪتاب گهر ذريعي سموري دنيا ۾ موجود سنڌي نه صرف پر پور لاڀ حاصل ڪندا پر سند سلامت ڪتاب گهر کي وڌيڪ فائديمند بنائڻ لاءِ پنهنجو پورو ساٿ نڀائيندا.

[books.sindhsalamat.com](http://books.sindhsalamat.com)

سند سلامت ڪتاب گهر جي ايندڙائيد اپليڪيشن پلي اسٽور جي هن لنڪ تان ڏاڻوڻوڊ ڪريو:

<https://play.google.com/store/apps/details?id=com.sindhsalamat.book>